

واقعہ کربلا پر مشتمل روایات کا مدنی گلدستہ



PDFBOOKSFREE.PK

# سوانح کربلا

تخریج شدہ

مصنف

صدر الافاضل حضرت علامہ مولانا سید محمد نعیم الدین مراد آبادی علیہ الرحمۃ

PAKISTAN VIRTUAL LIBRARY

www.pdfbooksfree.pk

اس کتاب میں آپ ملاحظہ فرمائیں گے:

دس محرم الحرام 61ھ کے دلہندہ واقعات

فضائل خلفائے راشدین رضی اللہ عنہم

فضائل اہل بیت رضی اللہ عنہم

شہادت کے بعد کے واقعات

حضرت امام عالی مقام رضی اللہ عنہ کی شہادت

مکتبۃ الدین  
(دعوتِ اسلامی)

8C1286



مکتبۃ الدین  
(دعوتِ اسلامی)  
شعبہ نزع

واقعہ کربلا پر مشتمل روایات کا مدنی گلدستہ

# سوانح کربلا

مصنف

صدر الافاضل حضرت علامہ مولانا سید محمد نعیم الدین مراد آبادی علیہ رحمۃ اللہ الہادی

PAKISTAN VIRTUAL LIBRARY  
www.pdfbooksfree.pk

پیش کش

مجلس المدینۃ العلمیۃ (دعوتِ اسلامی)

(شعبہ تخریج)

ناشر

مکتبۃ المدینہ باب المدینہ کراچی

|            |   |
|------------|---|
| نام کتاب : | سوانح کربلا   |
| مصنف :     | صدرالافاضل سید محمد نعیم الدین مراد آبادی علیہ رحمۃ اللہ الہادی |
| پیش کش :   | شعبہء تخریج (مجلس المدینۃ العلمیۃ)                              |
| سن طباعت : | 16 ذوالحجۃ الحرام ۱۴۲۹ھ، 15 دسمبر 2008ء                         |
| ناشر :     | مکتبۃ المدینۃ فیضان مدینہ محلہ سوداگران                         |
| قیمت :     | پرائی سبزی منڈی باب المدینہ کراچی                               |

### مکتبۃ المدینہ کی شاخیں

|                   |   |
|-------------------|---|
| فون: 021-32203311 | کراچی : شہید مسجد، کھارادر، باب المدینہ کراچی                 |
| فون: 042-37311679 | لاہور : داتا دربار مارکیٹ، گنج بخش روڈ                        |
| فون: 041-2632625  | سردار آباد : (فیصل آباد) امین پور بازار                       |
| فون: 058274-37212 | کشمیر : چوک شہیدان، میرپور                                    |
| فون: 022-2620122  | حیدر آباد : فیضان مدینہ، آفندی ٹاؤن                           |
| فون: 061-4511192  | ملتان : نزد پیپل والی مسجد، اندرون بوہڑ گیٹ                   |
| فون: 044-2550767  | اوکاڑہ : کان لہ روڈ، بالحقاقل نویٹھ مسجد، نزد تحصیل کوئٹہ ہال |
| فون: 051-5553765  | راولپنڈی : فضل داد پلازہ، کمیٹی چوک، اقبال روڈ                |
| فون: 068-5571686  | خان پور : دُرانی چوک، نہر کنارہ                               |
| فون: 0244-4362145 | نواب شاہ : چکر بازار، نزد MCB                                 |
| فون: 071-5619195  | سکھر : فیضان مدینہ، بیراج روڈ                                 |
| فون: 055-4225653  | گوجرانوالہ : فیضان مدینہ، شہنشاہ روڈ، گوجرانوالہ              |
|                   | پشاور : فیضان مدینہ، گلبرگ نمبر 1، انور سٹریٹ، صدر            |

E.mail: [ilmia@dawateislami.net](mailto:ilmia@dawateislami.net)

[www.dawateislami.net](http://www.dawateislami.net)

مدنی التجاء: کسی اور کو یہ (تخریج شدہ) کتاب چھاپنے کی اجازت نہیں

پیش کش: مجلس المدینۃ العلمیۃ (دعوتِ اسلامی)

## فہرست

| صفحہ | عنوان   | صفحہ | عنوان  |
|------|---|------|--|
| 78   | اہل بیت نبوت                                    | 3    | اس کتاب کو پڑھنے کی نیتیں                      |
| 91   | حضرات حسنین کریمین رضی اللہ تعالیٰ عنہما        | 7    | پیش لفظ  |
| 96   | حضرت امام حسن رضی اللہ تعالیٰ عنہ کی خلافت      | 12   | تعارف مصنف رحمۃ اللہ تعالیٰ علیہ               |
| 98   | حضرت امام حسن رضی اللہ تعالیٰ عنہ کی شہادت      | 24   | رسول کریم علیہ الصلوٰۃ والسلام کی محبت         |
| 103  | سید الشہداء حضرت امام حسین رضی اللہ عنہ         | 33   | خلیفہ اول حضرت ابوبکر صدیق رضی اللہ تعالیٰ عنہ |
| 103  | ولادت مبارکہ                                    | 36   | حضرت صدیق رضی اللہ تعالیٰ عنہ کا اسلام         |
| 106  | شہادت کی شہرت                                   | 38   | افضلیت   |
| 111  | شہادت کے واقعات                                 | 40   | خلافت  |
| 111  | یزید کا مختصر تذکرہ                             | 48   | حضرت صدیق رضی اللہ تعالیٰ عنہ کی وفات          |
|      | امیر معاویہ رضی اللہ تعالیٰ عنہ کی وفات اور     | 50   | خلیفہ دوم حضرت عمر فاروق رضی اللہ تعالیٰ عنہ   |
| 113  | یزید کی سلطنت                                   | 55   | حضرت عمر فاروق رضی اللہ تعالیٰ عنہ کی کرامات   |
|      | حضرت امام رضی اللہ تعالیٰ عنہ کی مدینہ طیبہ     |      | امیر المؤمنین عمر فاروق رضی اللہ تعالیٰ عنہ کا |
| 115  | سے رحلت   | 57   | زہد و ورع، تواضع و حلم                         |
| 116  | امام کی جناب میں کوفیوں کی درخواستیں            |      | امیر المؤمنین حضرت عمر رضی اللہ تعالیٰ عنہ     |
| 118  | کوفہ کو حضرت مسلم رضی اللہ تعالیٰ عنہ کی روانگی | 60   | کی خلافت                                       |
| 127  | حضرت امام حسین رضی اللہ عنہ کی کوفہ کو روانگی   | 62   | خلیفہ سوم حضرت عثمان غنی رضی اللہ تعالیٰ عنہ   |
| 136  | دس محرم 61ھ کے دلہرے واقعات                     | 67   | آپ رضی اللہ تعالیٰ عنہ کی شہادت                |
| 162  | امام عالی مقام رضی اللہ تعالیٰ عنہ کی شہادت     |      | خلیفہ چہارم امیر المؤمنین حضرت علی             |
| 177  | واقعات بعد شہادت                                | 69   | مرتضیٰ کرم اللہ تعالیٰ وجہہ الکریم             |
| 182  | ابن زیاد کی ہلاکت                               | 75   | بیعت و شہادت                                   |

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

”کربلا کے جاں نثاروں کو سلام“ کے بائیس حُرُوف کی نسبت سے  
اس کتاب کو پڑھنے کی ”22 نیتیں“

فرمانِ مصطفیٰ صلی اللہ تعالیٰ علیہ والہ وسلم: ”اچھی نیت بندے کو جنت میں داخل کر دیتی ہے۔“

(الجامع الصغير، ص ۵۵۷، الحديث ۹۳۲۶، دار الکتب العلمیۃ بیروت)

دومَدَنی پھول: ﴿1﴾؛ نیر اچھی نیت کے کسی بھی عمل خیر کا ثواب نہیں ملتا۔

﴿2﴾ جتنی اچھی نیتیں زیادہ، اُتنا ثواب بھی زیادہ۔

﴿1﴾ ہر بار حمد و {2} صلوٰۃ اور {3} تَعُوذُو {4} تسمیہ سے آغاز کروں گا

(اسی صفحہ پر اوپر دی ہوئی دو عربی عبارات پڑھ لینے سے چاروں نیتوں پر عمل ہو جائے گا) {5} اللہ

عَزَّوَجَلَّ کی رضا کیلئے اس کتاب کا اوّل تا آخر مطالعہ کروں گا {6} جتنی الامکان اس کا باؤضو

اور {7} قبلہ رُومُ مطالعہ کروں گا {8} قرآنی آیات اور {9} احادیثِ مبارکہ کی زیارت

کروں گا {10} جہاں جہاں ”اللہ“ کا نام پاک آئے گا وہاں عَزَّوَجَلَّ اور {11} جہاں

جہاں ”سرکار“ کا اسمِ مبارک آئے گا وہاں صلی اللہ تعالیٰ علیہ والہ وسلم پڑھوں گا {12} {اپنے ذاتی

نئے پر} ”یادداشت“ والے صَفْحَہ پر ضروری نکات لکھوں گا {13} {اپنے ذاتی نئے پر}

عِنْدَ النَّصْرَت (یعنی ضرورتاً) خاص خاص مقامات پر انڈر لائن کروں گا {14} کتاب

مکمل پڑھنے کے لیے بہ نیتِ حصولِ علم دین روزانہ کم از کم چار صفحات پڑھ کر علمِ دین حاصل

کرنے کے ثواب کا حقدار بنوں گا {15} دوسروں کو یہ کتاب پڑھنے کی ترغیب دلاؤں گا



{16} اس حدیث پاک ”تَهَادُوا تَحَابُّوا“ ایک دوسرے کو تحفہ دو آپس میں محبت بڑھے گی (مؤطا امام مالک، ج ۲، ص ۴۰۷، رقم: ۱۷۳۱، دارالمعرفة بیروت) پر عمل کی نیت سے (ایک یا حسب توفیق تعداد میں) یہ کتابیں خرید کر دوسروں کو تحفہ دوں گا {17} جن کو دوں گا حتیٰ الامکان انہیں یہ ہدف بھی دوں گا کہ آپ اتنے (مثلاً 41) دن کے اندر اندر مکمل پڑھ لیجیے {18} اس کتاب کے مطالعے کا ساری اُمت کو ایصالِ ثواب کروں گا {19} اس روایت ”عِنْدَ ذِكْرِ الصَّالِحِينَ تَنْزُلُ الرَّحْمَةُ“ یعنی نیک لوگوں کے ذکر کے وقت رحمت نازل ہوتی ہے۔“ (حلیۃ الاولیاء، حدیث: ۱۰۷۵۰، ج ۷، ص ۳۳۵، دارالکتب العلمیۃ بیروت) پر عمل کرتے ہوئے اس کتاب میں دیئے گئے بزرگانِ دین کے واقعات دوسروں کو سنا کر ذکرِ صالحین کی برکتیں لوٹوں گا {20} شہدائے کربلا کی یاد میں ان کے ایصالِ ثواب کے لئے مدنی قافلے میں سفر کروں گا۔ {21} ہر سال ماہِ محرم الحرام سے قبل ایک بار یہ کتاب پوری پڑھا کروں گا {22} کتابت وغیرہ میں شرعی غلطی ملی تو ناشرین کو تحریری طور پر مطلع کروں گا۔ (ناشرین و مصنف وغیرہ کو کتابوں کی اغلاط صرف زبانی بتانا خاص مفید نہیں ہوتا)

اچھی اچھی نیتوں سے متعلق رہنمائی کیلئے، امیرِ اہلسنت دامت برکاتہم  
العالیہ کا سنتوں بھرا بیان ”نیت کا پھل“ اور نیتوں سے متعلق آپ کے  
مرتب کردہ کارڈ اور پمفلٹ مکتبۃ المدینہ کی کسی بھی شاخ سے  
ہدیۃ طلب فرمائیں۔

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

## المدینة العلمیة

از: شیخ طریقت، امیر اہلسنت، بانی دعوتِ اسلامی حضرت علامہ  
مولانا ابوبلال محمد الیاس عطار قادری رضوی ضیائی دامت برکاتہم العالیہ

الحمد لله على إحسانه وفضل رسوله صلى الله تعالى عليه وسلم

تبلیغ قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت،  
احیائے سنت اور اشاعتِ علم شریعت کو دنیا بھر میں عام کرنے کا عزمِ مصمم رکھتی ہے،  
ان تمام امور کو بحسن خوبی سرانجام دینے کے لئے متعدد مجالس کا قیام عمل میں لایا گیا  
ہے جن میں سے ایک مجلس ”المدینة العلمیة“ بھی ہے جو دعوتِ اسلامی  
کے علماء و مفتیانِ کرام کثرتِ ہم اللہ تعالیٰ پر مشتمل ہے، جس نے خالص علمی،

تحقیقی اور اشاعتی کام کا بیڑا اٹھایا ہے۔ اس کے مندرجہ ذیل چھ شعبے ہیں:

(۱) شعبہ کتبِ علیحضرت رحمۃ اللہ تعالیٰ علیہ (۲) شعبہ درسی کتب

(۳) شعبہ اصلاحی کتب (۴) شعبہ تراجم کتب

(۵) شعبہ تفتیش کتب (۶) شعبہ تخریج

”المدینة العلمیة“ کی اولین ترجیح سرکارِ علیحضرت امام

اہلسنت، عظیم البرکت، عظیم المرتبت، پروانہ شمع رسالت، مجددِ دین و ملت، حامی

سُنّت، مَاجی پدعت، عالمِ شریعت، پیرِ طریقت، باعثِ خیر و برکت، حضرت علامہ مولانا الحاج الحافظ القاری الشاہ امام احمد رضا خان علیہ رحمۃ الرحمن کی گراں مایہ تصانیف کو عصرِ حاضر کے تقاضوں کے مطابق حتّیّ الوُسع سہل اُسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون فرمائیں اور مجلس کی طرف سے شائع ہونے والی کُتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عزوجل ”دعوتِ اسلامی“ کی تمام مجالس بشمول ”المدينة العلمية“ کو دن گیارہویں اور رات بارہویں ترقی عطا فرمائے اور ہمارے ہر عملِ خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبدِ خضرا شہادت، جنت البقیع میں مدفن اور جنت الفردوس میں جگہ نصیب فرمائے۔

آمین بجاہ النبی الامین صلی اللہ تعالیٰ علیہ والہ وسلم



رمضان المبارک ۱۴۲۵ھ



## پیش لفظ

راہِ خدا عزوجل میں ہمارے اُسلافِ کرام اور بزرگانِ دین رضی اللہ تعالیٰ عنہم کی پیش کردہ قربانیوں کے سبب ہی آج دینِ اسلام کا یہ چمنستان سرسبز و شاداب ہے ان نفوسِ قدسیہ کو پیش آنے والے مصائب و آلام کا تذکرہ بڑا دل سوز و جاں گداز ہے بالخصوص میدانِ کربلا میں اہل بیت اطہار رضی اللہ تعالیٰ عنہم نے جو مصیبتیں جھیلیں ان کا تو تصور ہی دل دہلا دیتا ہے۔ جفا کار و ستم شعار کوفیوں نے جس بے مروتی اور بے دینی کا مظاہرہ کیا تاریخ میں اس کی مثال نہیں ملتی۔ خود ہی حضرت امام حسین رضی اللہ تعالیٰ عنہ کو صدمہ و درخواستیں بھیج کر کوفہ آنے کی دعوت دی اور جب آپ رضی اللہ تعالیٰ عنہ نے ان کی زمین کو شرفِ قدم بوسی عطا فرمایا تو بجائے استقبال کرنے کے وہ آپ کے خون کے پیاسے ہو گئے مسلح لشکر لیکر آپ کے سدا راہ ہوئے نہ شہر میں داخل ہونے دیا نہ ہی وطن واپس لوٹ جانے پر راضی ہوئے، حسینی قافلہ کو ریگزارِ کربلا میں اقامت پذیر ہونا پڑا، کورباہٹوں نے فرات کا آب رواں خاندانِ رسالت پر بند کر دیا۔ اہل بیت کے ننھے ننھے حقیقی مدنی منہ تشنہ لب ایک ایک قطرہ کے لئے تڑپ رہے تھے، چھوٹے چھوٹے بچے اور باپردہ بیبیاں سب بھوک و پیاس سے بیتاب و ناتواں ہو گئے تھے۔ تیز دھوپ، گرم ریت، گرم ہوائیں، اور بے وطنی کا احساس الگ دامن گیر ہے۔ اُدھر بائیس ہزار کا لشکر جرات و سنان سے مسلح درپے آزار اور اپنے ہنر آزمائے کا طلب گار ہے مگر بھوک پیاس کی شدت کے باوجود فرزندِ آلِ رسول صلی اللہ تعالیٰ علیہ وآلہ وسلم رضی اللہ تعالیٰ عنہم نے ایسی بہادری اور جواں مردی کا مظاہرہ کیا کہ اعدا انگشتِ بدنہاں رہ گئے، کئی کئی یزیدیوں کو ہلاک کرنے کے بعد خاندانِ حضرت امام رضی اللہ تعالیٰ عنہ کے نو نہال دادِ شجاعت دیتے یکے بعد دیگرے شہادت سے سرفراز ہوتے

گئے۔ عزیز واقارب، دوست واحباب، خدام وموالی، دلبند وجگر پیوند سب نے آئین وفا ادا کر کے حضرت امام رضی اللہ تعالیٰ عنہ پر اپنی جانیں فدا کر دیں اور اب سید انبیاء صلی اللہ تعالیٰ علیہ وآلہ وسلم کا نورِ نظر، فاطمہ زہرا رضی اللہ عنہا کا لختِ جگر بے کسی وبھوک پیاس کی حالت میں آل واصحاب کی مفارقت کا زخمِ دل پر لئے ہوئے شمشیر بکف ہو گیا اور اس کمال مہارت و ہنرمندی سے مقابلہ کیا کہ بڑے بڑے ناموران صف شکن کے خون سے کربلا کے تشنہ ریگستان کو سیراب فرما دیا اور نعشوں کے انبار لگا دیئے، ناموران کو فہ کی جماعتیں ایک جازی جوان کے ہاتھ سے جان نہ بچا سکیں، بالآخر تیر اندازوں کی جماعتیں ہر طرف سے گھر آئیں امام تشنہ کام کو گردابِ بلا میں گھیر کر تیر برسانے شروع کر دیئے، تیروں کی بوچھاڑ میں نورانی جسم زخموں سے چکنا چور اور لہو لہان ہو گیا، ایک تیر پیشانی اقدس پر لگا اور آپ گھوڑے سے نیچے تشریف لے آئے، ظالموں نے نیزوں پر رکھ لیا اور آپ شربتِ شہادت سے سیراب ہو گئے۔

اس معرکہِ ظلم و ستم میں اگر رستم بھی ہوتا تو اس کے حوصلے پست ہو جاتے اور

سرِ نیاز جھکا دیتا مگر فرزندِ رسول صلی اللہ تعالیٰ علیہ وآلہ وسلم کو مصائب کا ہجوم اپنی جگہ سے نہ ہٹا سکا اور ان کے عزم واستقلال میں فرق نہ آیا، حق و صداقت کا حامی مصیبتوں کی بھیانک گھٹاؤں سے نہ ڈرا اور طوفانِ بلا کے سیلاب سے اس کے پائے ثبات میں جنبش بھی نہ ہوئی۔ راہِ حق میں پہنچنے والی مصیبتوں کا خوش دلی سے خیر مقدم کیا، اپنا گھر لٹانا اور اپنے خون بہانا منظور کیا مگر اسلام کی عزت میں فرق آنا برداشت نہ ہو سکا۔ سروتق کو خاک میں ملا کر اپنے جدِ کریم صلی اللہ تعالیٰ علیہ وسلم کے دین کی حقانیت کی عملی شہادت دی اور ریگستان کو فہ کے ورق پر صدق و امانت پر جان قربان کرنے کے نقوش ثبت فرمائے۔

گھر لٹانا جان دینا کوئی تجھ سے سیکھ جائے جانِ عالم ہو فدا اے خاندانِ اہل بیت

میٹھے میٹھے اسلامی بھائیو! واقعہ کربلا اکٹھ ہجری ماہ محرم میں پیش آیا، آج کئی صدیاں گزر جانے کے باوجود اس کی یاد دلوں میں تروتازہ ہے، اسلامی تاریخ کے اوراق پر شہدائے کربلا رضی اللہ تعالیٰ عنہم کے کارنامے سنہری حروف میں کندہ ہیں۔ ان کی شان و سیرت کے بیان میں آج بھی تڑک و احتشام سے محافل و مجالس منعقد کی جاتی ہیں شہیدان کربلا رضی اللہ تعالیٰ عنہم کی شاندار اور بے مثال قربانیوں کا تذکرہ سن کر دلوں پر سوز کی کیفیت طاری ہو جاتی ہے۔ ان حضرات کی بارگاہ میں ایصالِ ثواب کے نذرانے پیش کیے جاتے ہیں اور مختلف انداز میں ان سے اپنی محبت و عقیدت کا اظہار کیا جاتا ہے۔

پیارے اسلامی بھائیو! بلاشبہ کربلا والوں کی یاد منانا، ان کے ایصالِ ثواب کی خاطر کھچڑ اور دیگر کھانے پکانا، پانی کی سبلیں قائم کرنا اور ذکرِ شہادت و مناقبِ اہل بیت کی محفلیں منعقد کرنا جائز اور مستحسن ہے مگر ہمیں ان کی سیرتِ مبارکہ پر بھی عمل کرنے کی کوشش کرنی چاہئے، حضرت امام حسین رضی اللہ تعالیٰ عنہ نے دین کی خاطر اتنی اتنی مصیبتیں برداشت کیں اور زبان تو گجا، دل میں بھی شکوہ و شکایت کو پناہ نہ دی اور ہم ہیں کہ ذرا سی مشکل آئے یا معمولی سی پریشانی لاحق ہو، شکوؤں کے انبار لگا دیتے ہیں۔

یاد رکھیے! مسلمان پر امتحان ضرور آتا ہے، کبھی بیماری کی صورت میں تو کبھی بیروزگاری کی شکل میں، کبھی اولاد کے سبب تو کبھی ہمسایوں کے ذریعے، کبھی اپنوں کی وجہ سے تو کبھی بیگانوں کے ذریعے۔ ہر مسلمان کو چاہیے کہ وہ امتحان کے لئے تیار رہے اس سے جی نہ چرائے اور ہر گز ہر گز حرفِ شکایت زبان پر نہ لائے۔ جس طرح ثابت قدمی اور خوش دلی سے سیدنا امام حسین رضی اللہ تعالیٰ عنہ نے تمام مصائب کا مردانہ وار سامنا کیا اس کا تصور کر کے ہمیں بھی مصیبتوں پر صبر کرنے کی کوشش کرنی چاہیے اور جس طرح اسلام کی

سر بلندی اور حق کی برتری کے لیے آپ نے اپنے وطن مدینہ طیبہ سے کربلا کا سفر اختیار کیا اسکی یاد میں ہمیں بھی چاہیے کہ اسلام کی اشاعت اور نیکی کی دعوت دینے کے لیے راہِ خدا عزوجل میں سفر اختیار کریں بلکہ ہو سکے تو دعوتِ اسلامی کے سنتوں کی تربیت کے مدنی قافلوں میں سفر کو اپنا معمول بنالیں ان شاء اللہ عزوجل اسکی برکت سے ہمارے دلوں میں بزرگانِ دین اور اسلافِ کرام رضی اللہ تعالیٰ عنہم کی محبت مزید پختہ اور ان کی قربانیوں کی اہمیت بھی اجاگر ہوگی۔

الحمد للہ! عزوجل تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ کی مجلس ”المدينة العلمية“ نے اکابرین و بزرگانِ اہل سنت کی مایہ ناز کتب کو حتی المقدور جدید انداز میں شائع کرنے کا عزم کیا ہے لہذا واقعہ کربلا سے متعلق برادرِ اعلیٰ حضرت، استاذِ زمن، شہنشاہِ سخن حضرت علامہ مولانا حسن رضا خان علیہ رحمۃ اللہ المنان کی منفرد کتاب ”آئینہ قیامت“ کے بعد اب استاذ العلماء، سند الفضلاء، فخر الاماثل، صدر الافاضل مولانا سید محمد نعیم الدین مراد آبادی علیہ رحمۃ اللہ البہادی کی مایہ ناز تصنیف ”سوانح کربلا“ کو بھی دورِ جدید کے تقاضوں کو مد نظر رکھتے ہوئے پیش کرنے کی سعادت حاصل کر رہی ہے۔

کتاب ہذا ”سوانح کربلا“ میں صدر الافاضل رحمۃ اللہ تعالیٰ علیہ نے واقعہ کربلا بڑے پُر سوز انداز میں تحریر فرمایا ہے اور حضرت امام حسین اور آپ کے جاں نثاروں رضی اللہ تعالیٰ عنہم کی شہادت کو نہایت ہی رقت انگیز انداز میں بیان کیا ہے نیز شہادت کے بعد کے واقعات اور یزید اور یزید یوں کے انجام بد کا بھی قدرے تفصیل سے تذکرہ فرمایا ہے۔ اس کتاب پر مدنی علمائے کرام دامت فیوضہم کے کام کی تفصیل درج ذیل ہے:

﴿۱﴾ کتاب پر کام شروع کرنے سے پہلے اس کتاب کے مختلف نسخوں میں حتی المقدور

صحیح ترین نسخے کا انتخاب کرنے کی کوشش کی گئی اور الحمد للہ عزوجل ۱۳۷۷ھ کے مطبوعہ ایک قدیم نسخہ کو پیش نظر رکھتے ہوئے اس کتاب پر کام کیا گیا۔

﴿۲﴾ جدید تقاضوں کے مطابق کمپیوٹر کمپوزنگ جس میں رموزِ اوقاف (فل اسٹاپ، کاماز، کالنز وغیرہ) کا مقدور بھراہتمام کیا گیا ہے۔

﴿۳﴾ کمپوز شدہ مواد کا اصل سے تقابل تاکہ محذوفات و مکررات وغیرہ جیسی اغلاط نہ رہیں  
 ﴿۴﴾ عربی عبارات، سن واقعات اور اسمائے مقامات و مذکورات کی اصل مآخذ سے تطبیق  
 ﴿۵﴾ آیات قرآنیہ، احادیث و روایات وغیرہ کی اصل مآخذ سے حتی المقدور تخریج و تطبیق  
 ﴿۶﴾ حوالہ جات کی تفتیش تاکہ اغلاط کا امکان کم سے کم ہو۔

﴿۷﴾ ارتباطِ متن و حواشی یعنی حوالہ جات وغیرہ کو متن سے جدا رکھتے ہوئے اسی صفحہ پر نیچے حاشیہ میں تحریر کیا گیا ہے، نیز مصنف کے حاشیہ کے ساتھ بطور امتیاز ۱۲ منہ لکھ دیا ہے۔  
 اللہ عزوجل کی بارگاہ بے کس پناہ میں استدعا ہے کہ اس کتاب کو پیش کرنے میں علمائے کرام دامت فیوضہم نے جو محنت و کوشش کی اسے قبول فرما کر انہیں بہترین جزا دے اور انکے علم و عمل میں برکتیں عطا فرمائے اور دعوتِ اسلامی کی مجلس ”المدينة العلمية“ اور دیگر مجالس کو دن گیارہویں رات بارہویں ترقی عطا فرمائے۔

آمین بحاجہ النبی الامین صلی اللہ تعالیٰ علیہ وسلم

شعبۂ تخریج مجلس المدینۃ العلمیۃ

## تعارف مصنف

## ابتدائی حالات:

مغل تاجدار محی الدین اورنگ زیب عالمگیر کے دور حکومت میں ایران کے شہر مشہد سے کچھ ارباب فضل و کمال (صدر الافاضل کے آباء و اجداد) ہندوستان آئے، انہیں بڑی پذیرائی ملی اور گونا گوں صلاحیتوں کے سبب قدر و منزلت کی نگاہ سے دیکھا جانے لگا۔ اسی خانوادے میں حضرت علامہ مولانا معین الدین صاحب نزہت کے گھر مراد آباد (یو. پی) میں ۲۱ صفر المظفر ۱۳۰۰ھ مطابق یکم جنوری ۱۸۸۳ء بروز پیر ایک ہونہار سعادت مند بچے کی ولادت ہوئی۔ فیروز مندی اور اقبال کے آثار اس کی پیشانی سے ہُویدا تھے وہی بچہ بڑا ہو کر دنیائے سنیت کا عظیم رہنما ہوا اور صدر الافاضل حضرت علامہ مولانا سید محمد نعیم الدین مراد آبادی علیہ رحمۃ اللہ الہادی کے نام سے جانا پہچانا گیا اور اپنی علمی جاہ و چشمیت، شرافت نفس، اتباع شریعت، زہد و تقویٰ، سخن سنجی، حق گوئی، جرأت و بے باکی اور دین حق کی حفاظت کے معاملے میں فقید المثال ٹھہرا۔

ابتدائی تعلیم:

صدر الافاضل علیہ رحمۃ اللہ القادر جب چار سال کے ہوئے تو آپ کے والد گرامی نے انتہائی تُوک و احتشام اور بڑی دھوم دھام سے ”بسم اللہ خوانی“ کی پاکیزہ رسم ادا فرمائی۔ چند ہی مہینوں میں ناظرہ قرآن پاک کے بعد حفظ قرآن شروع کر دیا اور آٹھ سال کی عمر میں حفظ قرآن کی تکمیل کے ساتھ ساتھ اردو ادب اور اردوئے معلّیٰ میں بھی اچھی خاصی قابلیت حاصل کر لی، چونکہ والد محترم حضرت علامہ مولانا سید محمد معین



الدین نزہت صاحب علم و فضل کے آفتاب، دادا حضرت علامہ مولانا سید محمد امین الدین صاحب راسخ فضل و کمال کے نیر تاباں اور پردادا حضرت مولانا کریم الدین صاحب آزاد علیہم الرحمۃ استاذ الشعراء و افتخار الادباء تھے لہذا ان کی آغوش تربیت نے آپ کو تہذیب و ادب کا آفتاب تابدار بنادیا۔

### درس نظامی:

فارسی اور مُعْتَدِیہ حصہ تک عربی کی تعلیم اپنے والد ماجد سے حاصل فرمائی اور متوسطات تک علوم درسیہ کی تکمیل حضرت مولانا حکیم فضل احمد صاحب سے کی اس کے بعد خود حضرت مولانا حکیم فضل احمد صاحب حضور صدر الافاضل کو لے کر قُذُوۃُ الْفُضَلَاءِ، زُبْدَةُ الْعُلَمَاءِ حضرت علامہ مولانا سید محمد گل صاحب کابلی رحمۃ اللہ تعالیٰ علیہ مہتمم مدرسہ امدادیہ مراد آباد کی خدمت اقدس میں حاضر ہوئے اور عرض کیا حضور! صاحب زادے انتہائی ذکی و فہیم ہیں، ملاحسن تک پڑھ چکے ہیں، میری دلی خواہش ہے کہ بقیہ درس نظامی کی تکمیل حضرت کی خدمت میں رہ کر کریں۔ مولانا سید محمد گل صاحب نے حضور صدر الافاضل رحمۃ اللہ تعالیٰ علیہ کی پیشانی پر ایک نظر ڈالی اور اظہار مسرت فرماتے ہوئے آپ کو اپنی صحبت بابرکت میں لے لیا۔

### فراغت:

استاذ الاساتذہ حضرت علامہ مولانا سید محمد گل قادری سے منطق، فلسفہ، ریاضی، اُقْلَیْدِس، توقیت و ہیئت، جفر، عربی بحروف غیر منقوطہ، تفسیر، حدیث اور فقہ وغیرہ بہت سے مروجہ درس نظامی اور غیر درس نظامی علوم و فنون کی اسناد اپنے شفیق استاد سے حاصل فرمائیں اور بہت سے سلاسل احادیث و علوم اسلامیہ کی سندیں بھی تفویض ہوئیں۔

## دستارِ فضیلت:

بہار زندگی کا بیسواں سال تھا مدرسہ مراد آباد دہلی کی طرح سجا ہوا تھا، علماء و مشائخ رونق افروز تھے کہ ایک چمکتا ہوا تاج استاد محترم نے دستار کی شکل میں اپنے چہیتے تلمیذ خوش تمیز (صدر الافاضل) کے سر پر رکھتے ہوئے ایک تاپنڈہ و درخشندہ سند فراغت ہاتھ میں عطا فرمائی اور اپنے بغل میں مسند تدریس و ارشاد پر بٹھادیا۔ یہ رسم دستارِ فضیلت ۱۳۲۰ھ مطابق ۱۹۰۳ء کو ادا ہوئی۔ اسی وقت آپ کے والد گرامی حضرت علامہ مولانا سید محمد معین الدین نرہت صاحب نے بہجت و سرور میں ڈوب کر ایک قطعہ ارشاد فرمایا جس سے مادہ سن فراغت نکلتا ہے۔

ہے میرے پسر کو طلباء پر وہ فضیلت سیاروں میں جو رکھتا ہے مرنخِ فضیلت  
نرہت نعیم الدین کو یہ کہہ کے سنادے دستارِ فضیلت کی ہے تاریخ ”فضیلت“

PAKISTAN VIRTUAL LIBRARY  
www.dafa.org

اعلیٰ حضرت رضی اللہ تعالیٰ عنہ کی پہلی زیارت:

حضرت صدر الافاضل خداداد صلاحیتوں کے مالک تھے، آپ کی قابلیت کے سبب بعد فراغت ہی کئی علوم و فنون میں آپ کی بالادستی اور علم و فضل کی شہرت ہونے لگی۔ درائے اثنا جو دھ پور کے ایک بدعقیدہ و دریدہ دہن و گستاخ قلم مولوی جوہی علماء کے مضامین کے رد میں مقالے لکھا کرتا اور اپنے خُجُبِ باطن کا اظہار کرتا، اس نے اعلیٰ حضرت، امام اہلسنت، مولانا احمد رضا خان فاضل بریلوی علیہ رحمۃ اللہ الغنی کے خلاف ایک نہایت نامعقول و رذیل مضمون لکھ کر اخبار ”نظام الملک“ میں شائع کروادیا۔ چنانچہ ضیغ صحرائے ملت، استاذ العلماء، سند الفضلاء، حضور سیدی صدر الافاضل نے اس قسمت کے مارے، خباثت کے

ہر کارے جودہ پوری مولوی کی تحریر کا نہایت شوخ و طرَح دار، دندان شکن اور مُسکِت رد لکھا اور اسی اخبار ”نظام الملک“ میں شائع کروا کر منہ توڑ جواب دیا۔ امام اہل سنت کی خدمت بابرکت میں صدر الافاضل کے اس جرأت مندانہ اقدام کے بارے میں عرض کیا گیا اور نظام الملک اخبار بھی خدمت میں پیش کیا گیا۔ جسے آپ نے ملاحظہ فرما کر صدر الافاضل کی قابلیت کی تعریف فرمائی اور آپ کے بریلی تشریف لانے کی خواہش کا اظہار فرمایا۔ طلب اعلیٰ حضرت پر حضرت صدر الافاضل امام اہل سنت کی بارگاہ فیض رساں میں حاضر ہوئے۔ اعلیٰ حضرت نے اہل سنت کے موقف کی تائید پر آپ کو بے پناہ دعاؤں اور انتہائی محبت و شفقت سے نوازا۔ اس کے بعد صدر الافاضل کو آستانہ اعلیٰ حضرت سے ایک خاص قلبی لگاؤ ہو گیا اور وقتاً فوقتاً آپ اعلیٰ حضرت کی بارگاہ میں حاضری کا شرف حاصل کرتے بلکہ جب بھی آپ مراد آباد میں ہوتے خصوصیت کے ساتھ اعلیٰ حضرت کی خدمت اقدس میں ہر پیر اور جمعرات کو حاضری کی سعادت سے بہرہ مند ہوتے۔

سند فراغت پانے کے بعد آپ نے علم غیبِ مصطفیٰ صلی اللہ تعالیٰ علیہ وآلہ وسلم کے موضوع پر ایک جامع اور مدلل کتاب ”الکلمۃ العلیاء لاعلاء علم المصطفیٰ“ تحریر فرمائی جس کا منکرین آج تک جواب نہ لکھ سکے اور ان شاء اللہ عزوجل قیامت تک نہ لکھ سکیں گے، جب اعلیٰ حضرت فاضل بریلوی کی خدمت بابرکت میں یہ کتاب پیش کی گئی تو آپ نے بنظر عمیق مطالعہ فرمایا اور ارشاد فرمایا: ماشاء اللہ بڑی کار آمد اور عمدہ کتاب ہے، عبارت شگفتہ، مضامین دلائل سے بھرے ہوئے، یہ نوعمری اور اتنے احسن براہین کے ساتھ اتنی بلند پایہ کتاب مولانا موصوف کے ہونہار ہونے پر دال ہے۔ بہر حال اعلیٰ حضرت رضی اللہ تعالیٰ عنہ سے صدر الافاضل کا رشتہ محبت و مودت اس قدر مضبوط ہو گیا کہ آپ کو اعلیٰ حضرت

نے اپنا معتمد اور اپنے بعض کاموں کا مختار بنادیا اور جہاں فاضل بریلوی اپنی شرعی ذمہ داریوں کی وجہ سے خود شرکت نہ فرماتے وہاں صدر الافاضل آپ کی نمائندگی فرماتے۔  
بیعت و خلافت:

حضرت شیخ شاہ جی محمد شیرمیاں جو اپنے وقت کے ولی کامل اور قطب عصر تھے ان کی خدمت میں صدر الافاضل بڑی ارادت و عقیدت کے ساتھ حاضر ہوئے۔ حضرت شیخ شاہ جی کے ارشاد پر اپنے ہی استاذ گرامی حضرت مولانا سید محمد گل صاحب رحمۃ اللہ تعالیٰ علیہ کے دست حق پرست پر بیعت ہوئے اور اجازت و خلافت سے نوازے گئے۔ حضرت نے اپنے لائق و فائق تلمیذ رشید کو چاروں سلسلوں اور جملہ اوراد و وظائف کی اجازت عطا فرما کر ماذون و مجاز بنادیا۔ اس کے بعد غوث وقت قطب دوراں، شیخ المشائخ حضرت شاہ سید علی حسین صاحب اشرفی میاں کچھوچھوی نے بھی خلافت و اجازت سے سرفراز فرمایا۔ حضرت صدر الافاضل رحمۃ اللہ تعالیٰ علیہ نے حضرت شیخ المشائخ کی شان میں ایک منقبت بھی لکھی ہے جس کا ایک شعریوں ہے ۔

راز وحدت کھلے نعیم الدین اشرفی کا یہ فیض ہے تجھ پر

درس و تدریس:

حضور صدر الافاضل اپنی مختلف دینی، علمی، تبلیغی، تحقیقی و تصنیفی مصروفیات اور مناظرہ و مقابلہ اور فزوق باطلہ کے رد و ابطال جیسی سرگرمیوں کے باوجود تاحیات درس و تدریس سے وابستہ رہے۔ آپ کا طرز تدریس بڑا دلچسپ و منفرد تھا افہام و تفہیم میں آپ یکتائے روزگار تھے جس کی بدولت اسباق طلبا کے دل و دماغ پر پوری طرح نقش ہو جاتے۔

## تدریس کا انداز:

دورانِ تدریس سبق سے متعلق پرمغز اور مدلل تقریر زبانی فرماتے اور جس طرح گہرائی اور اشارات و مالہ و معالیہ سے وضاحت فرماتے اس سے یوں معلوم ہوتا جیسے خود ہی مصنف ہیں۔ تدریس میں آپ کی بے مثال مہارت کا اندازہ اس بات سے لگایا جاسکتا ہے کہ فقیہ اعظم ہند، شارح بخاری حضرت مولانا مفتی شریف الحق امجدی علیہ رحمۃ اللہ انہی فرماتے ہیں کہ ”میں نے مدرس دو ہی دیکھے ہیں ایک صدر الشریعہ اور دوسرے صدر الافاضل، فرق صرف اتنا تھا کہ صدر الشریعہ اس شعبے سے زیادہ وابستہ رہے اور صدر الافاضل ذرا کم۔“

## وظیفہ تدریس سے استغناء:

دنیا بھر کے مدرسین عموماً تنخواہ دار ہوتے ہیں اور اپنی صلاحیتوں اور مناصب کے اعتبار سے مشاہرہ پاتے ہیں لیکن صدر الافاضل رحمۃ اللہ تعالیٰ علیہ نے کبھی ایک پیسہ تنخواہ نہیں لی اور اتنا بڑا مدرسہ جامعہ نعیمیہ بطور خود چلاتے تھے۔ طلبہ کے خورد و نوش اور مدرسین کی تنخواہ آپ ادا کرتے تھے۔

## علم طب کی تحصیل:

حضور صدر الافاضل نے علم طب حکیم حاذق بنّاض دورانِ حضرت مولانا حکیم فیض احمد صاحب امر وہوی سے حاصل کیا جس طرح سے آپ کو علوم منقولیہ و علوم معقولیہ میں ہم عصر علماء میں تفوّق و برتری حاصل تھی اسی طرح میدانِ طب میں بھی آپ کمال مہارت رکھتے تھے عموماً مریض کا چہرہ دیکھ کر ہی مرض پکڑ لیا کرتے تھے بنّاضی میں بین

الحکماء یمکنائے زمانہ تھے مفردات ادویہ کے خواص از بر تھے مرکبات میں بھی خاصی صلاحیتوں کے مالک تھے جامعہ نعیمیہ سے فارغ ہونے والے بہت سے علماء نے آپ سے علم طب بھی حاصل کیا۔ آپ کا جو وقت تبلیغ و تدریس سے بچتا تھا اس میں آپ طب و حکمت کے ذریعہ خدمت خلق فی سبیل اللہ فرمایا کرتے تھے۔

### تقریر و مناظرہ:

حضرت صدر الافاضل کو تفسیر، حدیث، علم کلام، فقہ و اصول، ہیئت و ریاضی، نجوم، علم التوقیت و علم الفرائض اور دیگر علوم و فنون کے علاوہ فن تقریر و مناظرہ میں بھی مہارت حاصل تھی۔ آپ اپنے وقت کے تقریباً تمام فرق باطلہ سے نبرد آزما رہے، ایک سے بڑھ کر ایک مناظر آپ کے مقابل آیا لیکن ہمیشہ میدان آپ کے ہاتھ رہا۔ آپ کا انداز اور طرز استدلال بالکل واضح اور روشن ہوتا، مُعَلِّقات و مُعْضَلات اور طویل اسباحث کو مختصر مگر جامع الفاظ میں نہایت وضاحت سے بیان کرتے۔ جو دلائل و حجج قائم فرماتے کسی کو اتنی طاقت نہ ہوتی کہ توڑ سکتا مخالف ایڑی چوٹی کا زور لگاتا لیکن ناممکن تھا کہ جو گرفت فرمائی تھی اس سے گلو خلاصی پاسکتا یا وہ گرفت نرم پڑ جاتی، مخالف غضب و عناد میں انگلیاں چباتے مگر کچھ نہ کر سکتے۔ صدر الافاضل رحمۃ اللہ تعالیٰ علیہ کی یہ صفت تو آپ کا خاصہ تھی کہ دوران گفتگو کبھی بھی کسی کے ساتھ ناشائستہ و غیر مہذب کلمات زبان مبارک پر نہ لاتے مقابل کی تفسح و تحمیق کا شائبہ تک آپ کی بحث و استدلال میں نہ ملتا۔

بسا اوقات مناظرے کا کام اپنے تلامذہ سے بھی لیا کرتے چنانچہ مقابل کے علمی معیار کا اندازہ لگا کر موضوع مناظرہ کے متعلق تلامذہ کو پہلی ہی گفتگو میں جواب اور جواب الجواب تلقین فرما دیا کرتے تھے اور بتا دیتے کہ مخالف یہ جواب دے گا اس



کایہ جواب ہوگا۔ لہذا ایسا ہی ہوتا اور آپ کے شاگرد بھی فحیاب ہو کر لوٹے۔  
دارالافتاء:

حضور صدرالافاضل اپنی گونا گوں مصروفیات کے باوجود دارالافتاء بھی بڑی خوبی اور باقاعدگی کے ساتھ چلاتے، ہندو بیرون ہند نیز مراد آباد کے اطراف و اکناف سے بے شمار استفتا اور استفسارات آتے اور تمام جوابات آپ خود عنایت فرماتے بفضلہ تعالیٰ فقہی جزئیات اس قدر متحضر تھے کہ جوابات لکھنے کے لیے کتبہائے فقہ کی طرف مراجعت کی ضرورت بہت ہی کم پیش آتی۔

شہزادہ صدرالافاضل حضور رہنمائے ملت حضرت علامہ سید اختصاص الدین علیہ رحمۃ اللہ لہین فرمایا کرتے تھے کہ میراث و فرائض کے فتوے کثرت سے آتے مگر حضرت کو جواب لکھنے کے لیے کتاب دیکھتے ہوئے نہیں دیکھا آج تو ایک بطن دو بطن چار بطن کے فتوے اگر دارالافتاء میں آجائیں تو گھنٹوں کتابیں دیکھی جاتی ہیں تب کہیں جا کر فتوے کا جواب لکھا جاتا ہے اور وہ بھی کبھی ایک مفتی دوسرے مفتی کے فتوے کو مسترد کر دیتا ہے مگر حضرت صدرالافاضل کا یہ حال تھا کہ بیس بیس اکیس اکیس بطون کے فتوے بھی دارالافتاء میں آگئے مگر حضرت قلم برداشتہ بغیر کتاب دیکھے جواب تحریر فرما دیتے تھے البتہ انگلیوں پر کچھ شمار کرتے ضرور دیکھا جاتا اور آپ کے فتوے کے استبر داد کی کبھی نوبت نہیں آئی۔  
خوش نویسی:

آپ کی خطاطی ایسی عمدہ اور قواعد کے مطابق تھی کہ سینکڑوں خوش نویس اس فن میں آپ کے شاگرد ہیں مزید برآں آپ خط کے ساتوں طرز تحریر میں بے مثال کمال رکھتے تھے حتیٰ کہ ہر ایک رسم الخط کو بائیں ہاتھ سے معکوس باسانی نہایت خوش خط تحریر فرما سکتے تھے۔

## جامعہ نعیمیہ مراد آباد کا قیام:

حضور صدر الافاضل نے ۱۳۲۸ھ میں ارادہ فرمایا کہ ایک ایسا مدرسہ قائم کرنا چاہیے جس میں معقول و منقول کی معیاری تعلیم ہو چنانچہ آپ نے سب سے پہلے ایک انجمن بنائی جس کے ناظم آپ اور صدر حکیم حافظ نواب حامی الدین احمد صاحب مراد آبادی ہوئے۔ اس انجمن کے تحت ایک مدرسہ قائم فرمایا جس کو مدرسہ اہل سنت کہا جاتا تھا جب نواب صاحب اور ان کے رفقاء و ہمנוاؤں کا انتقال ہو گیا تو انجمن خود بخود ختم ہو گئی اب مدرسہ آپ کی طرف منسوب کیا جانے لگا اور وہ مدرسہ نعیمیہ کے نام سے مشہور ہوا پھر جب اس کے فارغ التحصیل طلباء و علماء نے اطراف و اکناف اور ملک میں پھیل کر اپنے مقامات پر مدرسے قائم کیے اور ان کا الحاق مراد آباد کے مرکزی مدرسہ نعیمیہ سے کیا اور ملک کے دیگر مدارس اہل سنت میں سے بیشتر اسی مدرسہ سے ملحق و منسلک ہو گئے تو لازمی طور پر اب اس مدرسہ کی حیثیت رائج الوقت زبان میں یونیورسٹی اور قدیم زبان میں ”جامعہ“ کی ہو گئی۔ چنانچہ ۱۳۵۲ھ میں اس مدرسہ کا نام ”جامعہ نعیمیہ“ رکھا گیا اور آج تک اسی نام سے قائم و مشہور ہے۔

جامعہ نعیمیہ کے علاوہ بھی آپ نے کئی دینی خدمات سرانجام دیں، اعلیٰ درجہ کا برقی پریس لگایا، ایک ماہنامہ ”السوداء العظم“ جاری کیا جو مدتوں شان سے جاری رہا، کافی تعداد میں دینی و مذہبی کتابیں اعلیٰ معیار طباعت کے ساتھ شائع فرمائیں، کئی کئی آل انڈیا کانفرنسیں منعقد فرمائیں روزانہ کے شاہانہ اخراجات مزید برآں، مگر آپ کو چندہ کی اپیل کرتے دست طلب پھیلاتے اور لفظ سوال منہ سے نکالتے نہیں دیکھا گیا اور سارے اخراجات اپنے بٹوے سے ہی پورے فرماتے تھے یہ نہیں کہا جاسکتا کہ لوگ از

خود حضرت کا ہاتھ نہیں بٹاتے تھے لیکن آپ نے کبھی مانگا نہیں۔

### تصنیفات و تالیفات:

دینی و ملی، سیاسی و سماجی، تدریسی اور تبلیغی خدمات کے باوجود حضور صدر الافاضل نے تقریباً دو درجن کتابیں بطور یادگار چھوڑی ہیں۔

﴿۱﴾ تفسیر خزائن العرفان

﴿۲﴾ نعیم البیان فی تفسیر القرآن

﴿۳﴾ الكلمة العليا لاعلاء علم المصطفى

﴿۴﴾ اطیب البیان در رد تقویۃ الایمان

﴿۵﴾ مظالم نجدیہ بر مقابلہ قدسیہ

﴿۶﴾ اسواط العذاب علی قوامع القباب

PAKISTAN VIRTUAL LIBRARY  
www.pdfbooksfree.pk

﴿۷﴾ آداب الاخیار

﴿۸﴾ سوانح کربلا

﴿۹﴾ سیرت صحابہ رضی اللہ تعالیٰ عنہم

﴿۱۰﴾ التحقیقات لدفع التلبیسات

﴿۱۱﴾ ارشاد الانام فی محفل لمولود والقیام

﴿۱۲﴾ کتاب العقائد

﴿۱۳﴾ زاد الحرمین

﴿۱۴﴾ الموالات

﴿۱۵﴾ گلبن غریب نواز

﴿۱۶﴾ شرح شرح مائة عامل

﴿۱۷﴾ پراچین کال

﴿۱۸﴾ فن سپاہ گری

﴿۱۹﴾ شرح بخاری (نامکمل غیر مطبوع)

﴿۲۰﴾ شرح قطبی (نامکمل غیر مطبوع)

﴿۲۱﴾ ریاض نعیم (مجموعہ کلام)

﴿۲۲﴾ کشف الحجاب عن مسائل ایصال ثواب

﴿۲۳﴾ فرائد النور فی جرائد القبور

## وفات:

۱۸ ذوالحجہ ۱۳۶۷ھ مطابق ۲۳ اکتوبر ۱۹۴۸ء بروز جمعۃ المبارک صدر الافاضل  
 نے داعی اجل کو لبیک کہا۔ وقت وصال ہونٹوں پر مسکراہٹ تھی، کلمہ طیبہ کا ورد جاری تھا،  
 پیشانی اقدس اور چہرہ مبارک پر بے حد پسینہ آنے لگا، از خود قبلہ رخ ہو کر دستہائے پاک  
 اور قدمہائے ناز کو سیدھا کر لیا، اب آواز دھیرے دھیرے مدہم ہونے لگی، شاہزادگان  
 نے کان لگا کر سناتو زبان پر کلمہ طیبہ جاری ہے، دفعتاً سینہ اقدس پر نور کا لمعہ محسوس ہوا اور  
 ۱۲ بجکر ۲۰ منٹ پر اہل سنت کا یہ سالار اپنے خالق حقیقی سے جا ملا اِنَّا لِلّٰہِ وَاِنَّا اِلَیْہِ رَاجِعُونَ  
 آپ کی تدفین جامعہ نعیمیہ کی مسجد کے بائیں گوشے میں کی گئی آج بھی آپ سے اکتساب  
 فیض کا سلسلہ جاری ہے اور تاقیامت جاری رہے گا ان شاء اللہ عزوجل۔

اللہ عزوجل کی ان پر رحمت ہو اور ان کے صدقے ہماری مغفرت ہو۔

آمین بجاہ النبی الامین صلی اللہ تعالیٰ علیہ وآلہ وسلم

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ ذِي الْعِزَّةِ وَالْعُظْمَةِ وَالْكَبَرِيَّاءِ وَالْفَضْلِ وَالْكَرَمِ  
وَالْعَطَاءِ وَالنِّعْمَةِ وَالْأَلَاءِ نَحْمَدُهُ شَاكِرِينَ عَلَى النِّعَمَاءِ  
وَنَشْكُرُهُ حَامِدِينَ بِالنِّشَاءِ وَإِنْ مِنْ شَيْءٍ إِلَّا يُسَبِّحُ بِحَمْدِهِ  
فِي مَلَكُوتِ الْأَرْضِ وَالسَّمَاءِ وَازْكِي الصَّلَاةَ وَأَطِيبِ السَّلَامَ  
عَلَى سَيِّدِ الطَّاهِرِينَ إِمَامِ الْمُرْسَلِينَ خَاتَمِ الْأَنْبِيَاءِ الْمُتَوَجِّعِ  
بِتَيْجَانِ الْإِصْطِفَاءِ وَالْإِجْتِبَاءِ الْمُتَرَدِّى بِرِذَاءِ الشَّرَافَةِ  
وَالْإِرْتِضَاءِ صَاحِبِ اللُّوَاءِ يَوْمَ الْجَزَاءِ وَعَلَى إِلَهِ الْبَرَّةِ  
الْآتِقِيَاءِ وَأَصْحَابِهِ الرَّحَمَاءِ عَلَى الضُّعَفَاءِ وَالْخُلَفَاءِ وَالشُّهَدَاءِ  
الَّذِينَ قُتِلُوا فِي سَبِيلِهِ بِأَسِنَّةِ الظُّلْمِ وَالْجَفَاءِ بَدَلُوا أَنْفُسَهُمْ  
لِلَّهِ بِاتِّمِّ الْإِحْلَاصِ وَالرِّضَاءِ خُصُوصًا عَلَى إِمَامِ أَهْلِ الْإِبْتِلَاءِ  
فِي الْكُرْبِ وَالْبَلَاءِ سَيِّدِ الشُّهَدَاءِ ابْنِ الْبُتُولِ الزَّهْرَاءِ وَمَنْ  
كَانَ مَعَهُ فِي الْكُرْبَلَاءِ أُولَئِكَ حِزْبُ اللَّهِ أَخْلَصُوا لِلَّهِ حَارِبُوا  
فِي اللَّهِ وَتَقَوُا بِاللَّهِ وَتَوَكَّلُوا عَلَى اللَّهِ اعْتَصِمُوا بِحَبْلِ اللَّهِ  
تَمَسَّكُوا بِيَدَيْنِ اللَّهِ نَالُوا مِنَ اللَّهِ رَحْمَةً وَكَرَامَةً وَعِزَّةً  
وَشَرَافَةً فَهُمْ عِنْدَ رَبِّهِمْ أَحْيَاءٌ آمِنِينَ مِنَ الْهَلَاكِ وَالْفَنَاءِ  
يُرْزَقُونَ فَرِحِينَ بِمَا آتَاهُمْ رَبُّهُمْ مِنَ الْفَضْلِ وَالْعَطَاءِ  
رَضِيَ اللَّهُ عَنْهُمْ وَرَضُوا عَنْهُ

بِسْمِ اللَّهِ الرَّحْمَنِ الرَّحِيمِ

## رسول کریم علیہ الصلوٰۃ والسلام کی محبت

ہر شخص جس کو اللہ تعالیٰ نے عقل و فہم کی دولت سے سرفراز فرمایا ہے۔ یقین کے ساتھ جانتا ہے کہ جس کے ساتھ عقیدت و نیاز مندی ایمان میں داخل ہو اور بغیر اس کو مانے ہوئے آدمی مومن نہ ہو سکے اس کی محبت تمام عالم سے زیادہ ضروری ہوگی ماں باپ، اولاد، عزیز و اقارب کے بھی انسان پر حقوق ہیں اور ان کا ادا کرنا لازم ہے۔ لیکن ایک شخص اگر ان سب کو بھول جائے اور اسکے دل میں ایک شتمہ بھر محبت و الفت باقی نہ رہے اور ان سب سے محض بے تعلق ہو جائے تو اسکے ایمان میں کوئی خلل نہ آئے گا کیونکہ ایمان لانے میں ماں باپ، عزیز و اقارب، اولاد وغیرہ کا ماننا لازم و ضروری نہ تھا لیکن رسول علیہ الصلوٰۃ والسلام کا ماننا مومن ہونے کے لئے ضرور ہے۔ جب تک لَا إِلَهَ إِلَّا اللَّهُ کے ساتھ مُحَمَّدٌ رَّسُولُ اللَّهِ (صلی اللہ تعالیٰ علیہ وآلہ وسلم) کا معتقد نہ ہو ہرگز مومن نہیں ہو سکتا تو اگر اس کا رشتہ محبت رسول علیہ الصلوٰۃ والسلام سے ٹوٹا تو یقیناً ایمان سے خارج ہوا کہ تصدیق رسالت بے محبت باقی نہیں رہ سکتی۔ اس لئے شرع مطہر نے رسول علیہ الصلوٰۃ والسلام کی محبت ہر شخص پر اس کے تمام خویش و اقارب، اعزہ و احباب سے زیادہ لازم کی ہے۔ قرآن پاک میں ارشاد فرمایا:



## آیت: ۱

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ  
وَإِخْوَانَكُمْ أَوْلِيَاءَ إِنِ اسْتَحَبُّوا  
الْكُفْرَ عَلَى الْإِيمَانِ وَمَنْ يَتَوَلَّهُمْ  
مِّنْكُمْ فَأُولَٰئِكَ هُمُ الظَّالِمُونَ (۱)

اے ایمان والو! اپنے باپ اور بھائیوں  
کو دوست نہ سمجھو اگر وہ ایمان پر کفر پسند  
کریں اور تم میں سے جو ان سے دوستی  
کریں وہی ظالم ہیں۔

## آیت: ۲

قُلْ إِن كَانَ آبَاؤُكُمْ وَأَبْنَاؤُكُمْ وَ  
إِخْوَانُكُمْ وَأَزْوَاجُكُمْ وَعَشِيرَتُكُمْ  
وَأَمْوَالٌ اقْتَرَفْتُمُوهَا وَتِجَارَةٌ  
تَخْشَوْنَ كَسَادَهَا وَمَسْكَنٌ  
تَرْضَوْنَهَا أَحَبَّ إِلَيْكُمْ مِنَ اللَّهِ  
وَرَسُولِهِ وَجِهَادٍ فِي سَبِيلِهِ فَتَرَبَّصُوا  
حَتَّى يَأْتِيَ اللَّهُ بِأَمْرِهِ ط وَاللَّهُ لَا  
يَهْدِي الْقَوْمَ الْفَاسِقِينَ (۳)

فرمادیجئے کہ اگر تمہارے باپ اور تمہارے  
بیٹے (۲) اور تمہارے بھائی اور تمہاری عورتیں  
اور تمہارا کنبہ اور تمہاری کمائی کے مال اور وہ  
تجارت جس کے نقصان کا تمہیں ڈر ہے اور  
تمہاری پسند کے مکان یہ چیزیں تمہیں اللہ  
اور اس کے رسول اور اس کی راہ میں لڑنے سے  
زیادہ پیاری ہوں تو انتظار کرو کہ اللہ اپنا حکم  
لائے اور اللہ فاسقوں کو راہ نہیں دیتا۔

- ①..... ترجمہ کنز الایمان: اے ایمان والو اپنے باپ اور اپنے بھائیوں کو دوست نہ سمجھو اگر وہ ایمان پر کفر پسند کریں اور تم میں جو کوئی ان سے دوستی کرے گا تو وہی ظالم ہیں۔ (پ ۱۰، التوبة: ۲۳)
- ②..... سوانح کربلا کے نسخوں میں یہاں ”وَإِخْوَانُكُمْ“ کا ترجمہ لکھنے سے رہ گیا ہے کتابت کی غلطی پر محمول کرتے ہوئے ہم نے ترجمہ میں ”اور تمہارے بھائی“ کا اضافہ کر دیا ہے۔۔۔ علمیه
- ③..... ترجمہ کنز الایمان: تم فرماؤ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا کنبہ اور تمہاری کمائی کے مال اور وہ سودا جس کے نقصان کا تمہیں ڈر ہے اور تمہارے پسند کے مکان یہ چیزیں اللہ اور اس کے رسول اور اس کی راہ میں لڑنے سے زیادہ پیاری ہوں تو راستہ دیکھو یہاں تک کہ اللہ اپنا حکم لائے اور اللہ فاسقوں کو راہ نہیں دیتا۔ (پ ۱۰، التوبة: ۲۳)

آیت: ۳

وَالَّذِينَ يُؤْذُونَ رَسُولَ اللَّهِ لَهُمْ  
عَذَابٌ أَلِيمٌ ۝ (۱)

اور وہ جو رسول اللہ کو ایذا دیتے ہیں ان  
کے لئے دردناک عذاب ہے۔

آیت: ۴

وَاللَّهُ وَرَسُولُهُ أَحَقُّ أَنْ يُرْضُوهُ إِنْ  
كَانُوا مُؤْمِنِينَ ۝ (۲)

اور اللہ و رسول کا حق زائد تھا کہ انھیں  
راضی کرتے اگر ایمان رکھتے تھے۔

آیت: ۵

أَلَمْ يَعْلَمُوا أَنَّهُ مَنِ يُحَادِدِ اللَّهَ وَ  
رَسُولَهُ فَأَنَّ لَهُ نَارَ جَهَنَّمَ خَالِدًا  
فِيهَا ۚ ذَلِكَ الْخِزْيُ الْعَظِيمُ ۝ (۳)

کیا انھیں خبر نہیں کہ جو خلاف کرے اللہ  
و رسول کا تو اس کے لئے جہنم کی آگ ہے  
ہمیشہ اس میں رہے گا یہی بڑی رسوائی ہے  
مؤمنین اور مومنات کی شان میں ارشاد فرمایا:

آیت: ۶

وَيُطِيعُونَ اللَّهَ وَرَسُولَهُ ۚ أُولَٰئِكَ  
سَيَرْحَمُهُمُ اللَّهُ ۚ إِنَّ اللَّهَ عَزِيزٌ  
حَكِيمٌ ۝ (۴)

اور اللہ و رسول کا حکم مانیں یہی ہیں جن پر  
عنقریب اللہ رحم کرے گا بیشک اللہ غالب  
حکمت والا ہے۔

- ①..... ترجمہ کنز الایمان: اور وہ جو رسول اللہ کو ایذا دیتے ہیں ان کے لئے دردناک عذاب ہے۔  
(پ ۱۰، التوبة: ۲۱)
- ②..... ترجمہ کنز الایمان: اور اللہ و رسول کا حق زائد تھا کہ اسے راضی کرتے اگر ایمان رکھتے تھے۔  
(پ ۱۰، التوبة: ۲۲)
- ③..... ترجمہ کنز الایمان: کیا انھیں خبر نہیں کہ جو خلاف کرے اللہ اور اس کے رسول کا تو اس کے لئے جہنم  
کی آگ ہے کہ ہمیشہ اس میں رہے گا یہی بڑی رسوائی ہے۔ (پ ۱۰، التوبة: ۲۳)
- ④..... ترجمہ کنز الایمان: اور اللہ و رسول کا حکم مانیں یہ ہیں جن پر عنقریب اللہ رحم کرے گا بیشک اللہ غالب  
حکمت والا ہے۔ (پ ۱۰، التوبة: ۷۱)

## آیت: ۷

مَا كَانَ لِأَهْلِ الْمَدِينَةِ وَمَنْ حَوْلَهُمْ  
مِّنَ الْأَعْرَابِ أَنْ يَتَخَلَّفُوا عَنْ  
رَسُولِ اللَّهِ وَلَا يُرْغَبُوا بِأَنْفُسِهِمْ  
عَنْ نَفْسِهِ ط (1)

مدینہ والوں اور ان کے گرد دیہات  
والوں کو لائق نہ تھا کہ رسول اللہ سے  
پیچھے بیٹھ رہیں اور نہ یہ کہ ان کی جان  
سے اپنی جان پیاری سمجھیں۔

ان آیات سے معلوم ہوا کہ اللہ تعالیٰ اور اس کے رسول صلی اللہ تعالیٰ علیہ وآلہ وسلم  
کی محبت آباء و اجداد، انبیاء و اولیاء، اولاد، عزیز، اقارب، دوست، احباب، مال، دولت،  
مسکن، وطن سب چیزوں کی محبت سے اور خود اپنی جان کی محبت سے زیادہ ضروری و لازم  
ہے۔ اور اگر ماں باپ یا اولاد اللہ و رسول عزوجل و صلی اللہ تعالیٰ علیہ وسلم کے ساتھ رابطہ عقیدت  
و محبت نہ رکھتے ہوں تو ان سے دوستی و محبت رکھنا جائز نہیں۔ قرآن پاک میں اس مضمون  
کی صدہا آیتیں ہیں۔ اب چند حدیثیں پیش کی جاتی ہیں:

## حدیث: ۱

بخاری و مسلم نے حضرت انس رضی اللہ تعالیٰ عنہ سے روایت کی کہ قَالَ رَسُولُ  
اللَّهِ صَلَّى اللَّهُ عَلَيْهِ وَسَلَّمَ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ  
وَالِدِهِ وَوَلَدِهِ وَالنَّاسِ أَجْمَعِينَ (2)

حضور انور صلی اللہ تعالیٰ علیہ وآلہ وسلم نے فرمایا: تم میں کوئی مومن نہیں ہوتا جب تک  
میں اُسے اس کے والد اور اولاد اور سب لوگوں سے زیادہ پیارا اور محبوب نہ ہوں۔

①..... ترجمہ کنز الایمان: مدینے والوں اور ان کے گرد دیہات والوں کو لائق نہ تھا کہ رسول اللہ سے پیچھے  
بیٹھ رہیں اور نہ یہ کہ ان کی جان سے اپنی جان پیاری سمجھیں۔ (پ ۱۱، التوبة: ۱۲۰)

②..... صحیح البخاری، کتاب الایمان، باب حب الرسول من الایمان، الحدیث: ۵، ج ۱ ص ۱۷

## حدیث: ۲

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثٌ مَنْ كُنَّ فِيهِ وَجَدَ بِهِنَّ حَلَاطَةً الْإِيمَانِ مَنْ كَانَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَمَنْ أَحَبَّ عَبْدًا لَا يُحِبُّهُ إِلَّا لِلَّهِ وَمَنْ يَكْرَهُ أَنْ يَعُودَ فِي الْكُفْرِ بَعْدَ أَنْ أَنْقَذَهُ اللَّهُ مِنْهُ كَمَا يَكْرَهُ أَنْ يُلْقَى فِي النَّارِ<sup>(۱)</sup> (رواه البخاری و مسلم عن انس رضی اللہ تعالیٰ عنہ)

حضور اقدس صلی اللہ تعالیٰ علیہ وآلہ وسلم نے فرمایا: تین چیزیں جس میں ہوں وہ لذت و شیرینی ایمان کی پالیتا ہے۔ ﴿۱﴾ جس کو اللہ و رسول سارے عالم سے زیادہ پیارے ہوں ﴿۲﴾ اور جو کسی بندے کو خاص اللہ کے لئے محبوب رکھتا ہو ﴿۳﴾ اور جو کفر سے رہائی پانے اور مسلمان ہونے کے بعد کفر میں لوٹنے کو ایسا برا جانتا ہو جیسا اپنے آپ کو آگ میں ڈالے جانے کو برا جانتا ہے۔

حضور صلی اللہ تعالیٰ علیہ وآلہ وسلم سے نسبت رکھنے والی چیزوں کو محبوب رکھنا حضور صلی اللہ تعالیٰ علیہ وآلہ وسلم کی محبت میں داخل ہے قدرتی طور پر انسان جس سے محبت رکھتا ہے اس سے نسبت رکھنے والی تمام چیزیں اس کو محبوب ہو جاتی ہیں۔ حضور سید عالم صلی اللہ تعالیٰ علیہ وآلہ وسلم سے محبت رکھنے والے بھی حضور صلی اللہ تعالیٰ علیہ وآلہ وسلم کے وطن پاک اور حضور کے وطن پاک کے رہنے والوں اور حضور علیہ الصلوٰۃ والسلام سے نسبت رکھنے والی ہر چیز کو جان و دل سے محبوب رکھتے ہیں۔

①..... صحیح مسلم، کتاب الایمان، باب بیان خصال... الخ، الحدیث: ۶۷، ص ۱

و صحیح البخاری، کتاب الایمان، باب من کره ان يعود فی الکفر... الخ،

الحدیث: ۲۱، ج ۱، ص ۱۹

## حدیث: ۳

عَنِ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحِبُّوا الْعَرَبَ لِثَلَاثٍ لِأَنِّي عَرَبِيٌّ وَالْقُرْآنُ عَرَبِيٌّ وَكَلَامُ أَهْلِ الْجَنَّةِ عَرَبِيٌّ۔ (1)

(رواہ التبیہقی فی شعب الایمان)

حضرت ابن عباس رضی اللہ تعالیٰ عنہ سے مروی ہے حضور اقدس رسول کریم صلی اللہ تعالیٰ علیہ وآلہ وسلم نے فرمایا: اہل عرب کو محبوب رکھو تین وجہ سے، وہ یہ ہیں: ﴿۱﴾ میں عربی ہوں ﴿۲﴾ قرآن عربی ہے ﴿۳﴾ اہل جنت کی زبان عربی ہے۔

## حدیث: ۴

عَنْ عُثْمَانَ بْنِ عَفَّانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ غَشَّ الْعَرَبَ لَمْ يَدْخُلْ فِي شَفَاعَتِي وَلَمْ تَنْلَهُ مَوَدَّتِي (2)

(رواہ الترمذی وضعفہ والضعاف فی مثل هذا المقام مقبولة)

حضرت عثمان بن عفان رضی اللہ تعالیٰ عنہ سے مروی ہے کہ رسول کریم صلی اللہ تعالیٰ علیہ وآلہ وسلم نے فرمایا: جس نے اہل عرب سے بغض و کدورت رکھی میری شفاعت میں داخل نہ ہوگا اور میری مودت سے فیض یاب نہ ہوگا۔

## حدیث: ۵

عَنْ سَلْمَانَ رَضِيَ اللَّهُ عَنْهُ قَالَ قَالَ لِي رَسُولُ اللَّهِ صَلَّى اللَّهُ عَلَيْهِ

①..... شعب الایمان للبیہقی، باب فی تعظیم النبی... الخ، فصل فی معنی الصلاة علی

النبی... الخ، الحدیث: ۱۶۱۰، ج ۲، ص ۲۳۰

②..... سنن الترمذی، کتاب المناقب، باب مناقب فی فضل العرب، الحدیث: ۳۹۵۲، ج ۵، ص ۴۸۷

وَسَلَّمَ لَا تَبْغَضُنِي فَتَفَارِقُ دِينَكَ قُلْتُ يَا رَسُولَ اللَّهِ كَيْفَ أَبْغُضُكَ وَبِكَ هَدَانَا اللَّهُ قَالَ تَبْغِضُ الْعَرَبَ فَتَبْغِضُنِي<sup>(1)</sup> (رواه الترمذی وحسنه)

حضرت سلمان فارسی رضی اللہ تعالیٰ عنہ سے مروی ہے فرماتے ہیں کہ حضور اکرم رسول مکرم صلی اللہ تعالیٰ علیہ وآلہ وسلم نے مجھے فرمایا کہ مجھ سے بغض نہ کرنا کہ دین سے جدا ہو جائے گا۔ میں نے عرض کیا کہ حضور صلی اللہ تعالیٰ علیہ وآلہ وسلم سے کیسے بغض کر سکتا ہوں۔ حضور صلی اللہ تعالیٰ علیہ وآلہ وسلم ہی کی بدولت اللہ تعالیٰ نے ہمیں ہدایت فرمائی۔ فرمایا کہ عربوں سے بغض کرے تو ہم سے بغض کرتا ہے۔

ان احادیث سے صاف ظاہر ہے کہ حضور صلی اللہ تعالیٰ علیہ وآلہ وسلم سے نسبت رکھنے کی وجہ سے اہل عرب کے ساتھ محبت رکھنا مومن کے لئے لازم اور علامت ایمان ہے اور اگر کسی کے دل میں اہل عرب کی طرف سے کدورت ہو تو یہ اس کے ایمان کا ضعف اور محبت کی خامی ہے اور اہل عرب تو حضور صلی اللہ تعالیٰ علیہ وآلہ وسلم کے وطن پاک کے رہنے والے ہیں، حضور صلی اللہ تعالیٰ علیہ وآلہ وسلم سے نسبت رکھنے والی ہر چیز مومن مخلص کے لئے قابل احترام اور محبوب دل ہے۔ صحابہ کبار رضوان اللہ علیہم اجمعین حضور صلی اللہ تعالیٰ علیہ وآلہ وسلم کی قدم گاہ کا ادب کرتے تھے۔ چنانچہ منبر شریف کے جس درجہ پر حضور انور علیہ الصلوٰۃ والسلام تشریف رکھتے خلیفہ اول نے ادباً اس پر بیٹھنے کی جرأت نہ کی اور خلیفہ دوم نے حضرت ابوبکر صدیق رضی اللہ تعالیٰ عنہ کی نشست گاہ پر بھی بیٹھنے کی جرأت نہ کی اور خلیفہ ثالث حضرت عمر رضی اللہ تعالیٰ عنہ کی نشست گاہ پر کبھی نہ بیٹھے۔<sup>(2)</sup> (رواہ الطبرانی عن ابن عمر رضی اللہ تعالیٰ عنہما)

①..... سنن الترمذی، کتاب المناقب، باب مناقب فی فضل العرب، الحدیث: ۳۹۵۳،

ج ۵، ص ۲۸۷

②..... المعجم الاوسط للطبرانی، باب من اسمه محمود، الحدیث: ۷۹۲۳، ج ۶، ص ۲۰



اس سے اندازہ کرنا چاہیے کہ حضور علیہ الصلوٰۃ والسلام کے آل و اصحاب کے ساتھ محبت کرنا اور ان کے ادب و تعظیم کو لازم جاننا کس قدر ضروری ہے۔ اور یقیناً ان حضرات کی محبت سید عالم علیہ الصلوٰۃ والسلام کی محبت ہے اور حضور صلی اللہ تعالیٰ علیہ وآلہ وسلم کی محبت ایمان۔

### حدیث: ۶

عَنْ عَبْدِ اللَّهِ بْنِ مُغْفَلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
اللَّهُ فِي أَصْحَابِي لَا تَتَّخِذُوهُمْ غَرَضًا مِنْ بَعْدِي فَمَنْ أَحَبَّهُمْ فَبِحَبِّي  
أَحَبَّهُمْ وَمَنْ أَبْغَضَهُمْ فَبِغْضِي أَبْغَضَهُمْ وَمَنْ إِذَا هُمْ فَقَدْ أَذَانِي وَمَنْ إِذَا نِي  
فَقَدْ أَذَى اللَّهِ وَمَنْ أَذَى اللَّهِ يُوشِكُ أَنْ يَأْخُذَهُ (۱) (رواه الترمذی)

حضرت عبداللہ بن مغفل رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وآلہ وسلم نے مکرر فرمایا کہ میرے اصحاب کے حق میں خدا سے ڈرو خدا کا خوف کرو۔ انھیں میرے بعد نشانہ نہ بناؤ۔ جس نے انھیں محبوب رکھا میری محبت کی وجہ سے محبوب رکھا اور جس نے ان سے بغض کیا وہ مجھ سے بغض رکھتا ہے، اس لئے اس نے ان سے بغض رکھا، جس نے انھیں ایذا دی اس نے مجھے ایذا دی جس نے مجھے ایذا دی اس نے بیشک خدائے تعالیٰ کو ایذا دی، جس نے اللہ تعالیٰ کو ایذا دی قریب ہے کہ اللہ تعالیٰ اُسے گرفتار کرے۔

مسلمان کو چاہیے کہ صحابہ کرام کا نہایت ادب رکھے اور دل میں ان کی عقیدت و محبت کو جگہ دے۔ ان کی محبت حضور کی محبت ہے اور جو بد نصیب صحابہ کی شان میں بے ادبی

۱..... سنن الترمذی، کتاب المناقب، باب فی من سب اصحاب النبی، الحدیث: ۳۸۸۸،

کے ساتھ زبان کھولے وہ دشمنِ خدا و رسول ہے۔ مسلمان ایسے شخص کے پاس نہ بیٹھے۔

### حدیث: ۷

عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رَأَيْتُمُ الَّذِينَ يَسُبُّونَ أَصْحَابِي فَقُولُوا لَعْنَةُ اللَّهِ عَلَى شَرِّكُمْ۔ (۱) (رواہ الترمذی)

حضور اقدس رسول کریم صلی اللہ تعالیٰ علیہ وآلہ وسلم نے فرمایا: جب تم اُن لوگوں کو دیکھو جو میرے اصحاب کی بدگوئی کرتے ہیں تو کہہ دو کہ تمہارے شر پر خدا کی لعنت۔

ان احادیث سے صحابہ کرام رضوان اللہ تعالیٰ علیہم اجمعین کا مرتبہ اور مومن کے لئے اُن کے ساتھ محبت و اخلاص و ادب و تعظیم کا لازم ہونا اور ان کے بدگویوں سے دور رہنا ثابت ہوا۔ اسی لئے اہل سنت کو جائز نہیں کہ شیعوں کی مجلس میں شرکت کریں۔ اصحاب رسول صلی اللہ تعالیٰ علیہ وآلہ وسلم کے دشمنوں سے میل جول مومن خالص الاعتقاد کا کام نہیں۔ آدمی اپنے دشمنوں کے ساتھ نشست و برخاست اور بخوش دلی بات کرنا گوارا نہیں کرتا ہے تو دشمنانِ رسول و دشمنانِ اصحاب رسول علیہ الصلوٰۃ والسلام کے ساتھ کیسے گوارا کر سکتا ہے۔

اصحاب کبار میں خلفاء راشدین یعنی

﴿۱﴾ سیدنا حضرت ابو بکر صدیق

﴿۲﴾ سیدنا حضرت عمر فاروق

﴿۳﴾ سیدنا حضرت عثمان غنی

﴿۴﴾ سیدنا حضرت علی مرتضیٰ رضوان اللہ تعالیٰ علیہم اجمعین کا مرتبہ سب سے بلند و بالا ہے۔

①..... سنن الترمذی، کتاب المناقب، باب فی من سب اصحاب النبی، الحدیث: ۳۸۹۲،

## خليفة اَوَّل

### حضرت ابو بکر صدیق رضی اللہ تعالیٰ عنہ

حضرت ابو بکر صدیق رضی اللہ تعالیٰ عنہ کا اسم گرامی عبد اللہ ہے۔ آپ کے اجداد کے اسماء یہ ہیں: عبد اللہ (ابو بکر صدیق) بن ابی قحافہ عثمان بن عامر بن عمرو بن کعب بن سعد بن تیم بن مرہ بن کعب بن لوی بن غالب قرشی۔ حضرت صدیق رضی اللہ تعالیٰ عنہ کا نسب حضور سید عالم صلی اللہ تعالیٰ علیہ وآلہ وسلم کے نسب پاک سے مرہ میں ملتا ہے۔ آپ کا لقب متیق و صدیق ہے۔ ابو یعلیٰ نے اپنی مسند میں اور ابن سعد و حاکم نے ایک حدیث صحیح ام المؤمنین حضرت صدیقہ رضی اللہ تعالیٰ عنہا سے روایت کی ہے وہ فرماتی ہیں کہ ایک روز میں مکان میں تھی اور رسول اللہ صلی اللہ تعالیٰ علیہ وآلہ وسلم اور آپ کے اصحاب صحن میں تھے میرے ان کے درمیان پردہ پڑا تھا حضرت ابو بکر رضی اللہ تعالیٰ عنہ تشریف لائے حضور اقدس نبی کریم صلی اللہ تعالیٰ علیہ وآلہ وسلم نے فرمایا: جس کو ”عَتِيقٌ مِّنَ النَّارِ“ (1) کا دیکھنا اچھا معلوم ہو وہ ابو بکر کو دیکھے۔ اس روز سے حضرت ابو بکر رضی اللہ تعالیٰ عنہ کا لقب متیق ہو گیا۔ آپ کا ایک لقب صدیق ہے۔ ابن اسحاق حسن بصری اور قتادہ سے راوی کہ صحبِ معراج سے آپ کا یہ لقب مشہور ہوا۔ (2)

مستدرک میں ام المؤمنین حضرت عائشہ رضی اللہ تعالیٰ عنہا سے روایت کی کہ حضرت ابو بکر رضی اللہ تعالیٰ عنہ کے پاس مشرکین پہنچے اور واقعہ معراج جو انہوں نے حضور علیہ الصلوٰۃ والسلام

①..... یعنی آتش دوزخ سے آزاد۔ ۱۲ امنہ

②..... مسند ابی یعلیٰ، مسند عائشہ، الحدیث: ۸۷۸، ج ۴، ص ۲۸۲

و تاریخ الخلفاء، ابو بکر الصدیق رضی اللہ تعالیٰ عنہ، فصل فی اسمہ و لقبہ، ص ۲۳

سے سنا تھا۔ حضرت ابو بکر رضی اللہ تعالیٰ عنہ کو سنا کر کہنے لگے کہ اب حضور کی نسبت کیا کہتے ہو؟ آپ نے فرمایا: لَقَدْ صَدَقَ اِنْسِيْ لِاَصْدَقِّهِ (حضور نے یقیناً سچ فرمایا، میں حضور کی تصدیق کرتا ہوں) اسی وجہ سے آپ کا لقب صدیق ہوا۔<sup>(1)</sup>

حاکم نے مستدرک میں نزال بن سبرہ سے باسناد جید روایت کی کہ ہم نے حضرت علی مرتضیٰ رضی اللہ تعالیٰ عنہ سے حضرت ابو بکر رضی اللہ تعالیٰ عنہ کی نسبت دریافت کیا تو آپ نے فرمایا کہ یہ وہ شخص ہیں جن کا نام اللہ تعالیٰ نے بزبان جبریل امین و بزبان سرور انبیا صلی اللہ تعالیٰ علیہ وآلہ وسلم صدیق رکھا، وہ نماز میں حضور کے خلیفہ تھے۔ حضور نے انھیں ہمارے دین کے لیے پسند فرمایا تو ہم اپنی دنیا کے لئے ان سے راضی ہیں۔<sup>(2)</sup> (یعنی خلافت پر) دارقطنی و حاکم نے ابو یحییٰ سے روایت کیا کہ میں شمار نہیں کر سکتا کتنی مرتبہ میں نے علی مرتضیٰ رضی اللہ تعالیٰ عنہ کو برسر منبر یہ فرماتے سنا ہے کہ اللہ تعالیٰ نے اپنے نبی صلی اللہ تعالیٰ علیہ وآلہ وسلم کی زبان پر ابو بکر کا نام صدیق رکھا۔<sup>(3)</sup>

طبرانی نے بسند جید صحیح حکیم بن سعد سے روایت کی ہے کہ میں نے علی مرتضیٰ رضی اللہ تعالیٰ عنہ کو مکلف فرماتے سنا ہے کہ اللہ تعالیٰ نے ابو بکر کا نام صدیق آسمان سے نازل فرمایا۔<sup>(4)</sup>

①.....المستدرک للحاکم، کتاب معرفة الصحابة رضى الله عنهم، الاحاديث المشعرة

بتسمية ابى بكر صديقاً، الحديث: ٢٢٦٣، ج ٢، ص ٢

②.....المستدرک للحاکم، کتاب معرفة الصحابة رضى الله عنهم، الاحاديث المشعرة

بتسمية ابى بكر صديقاً، الحديث: ٢٢٦٢، ج ٢، ص ٢

وتاريخ الخلفاء، ابو بكر الصديق رضى الله تعالى عنه، فصل فى اسمه ولقبه، ص ٢٣

③.....تاريخ الخلفاء، ابو بكر الصديق رضى الله تعالى عنه، فصل فى اسمه ولقبه، ص ٢٣

④.....المعجم الكبير للطبرانی، الحديث: ١٢، ج ١، ص ٥٥

حضرت صدیق حضور انور سید عالم صلی اللہ تعالیٰ علیہ وآلہ وسلم کی ولادت مبارکہ سے دو سال چند ماہ بعد مکہ مکرمہ میں پیدا ہوئے یہی صحیح ہے اور یہ جو مشہور ہے کہ حضور اقدس صلی اللہ تعالیٰ علیہ وآلہ وسلم نے حضرت صدیق سے دریافت فرمایا کہ ہم بڑے ہیں یا تم؟ انہوں نے عرض کیا کہ بڑے حضور ہیں، عمر میری زیادہ ہے۔ یہ روایت مرسل و غریب ہے اور واقع میں یہ گفتگو حضرت عباس سے پیش آئی تھی۔ (1)

آپ مکہ مکرمہ میں سکونت رکھتے تھے۔ بسلسلہ تجارت باہر بھی تشریف لے جاتے تھے۔ اپنی قوم میں بہت بڑے دولت مند اور صاحبِ مروت و احسان تھے۔ زمانہ جاہلیت میں قریش کے رئیس اور ان کی مجلس شوریٰ (2) کے رکن تھے۔ معاملہ فہمی و دانائی میں آپ شہرت رکھتے تھے اسلام کے بعد آپ بالکل اسی طرف مصروف ہو گئے اور سب باتوں سے دل ہٹ گیا۔ زمانہ جاہلیت میں بھی آپ کا چال چلن نہایت پاکیزہ اور افعال نہایت مثین و شائستہ تھے۔ (3)

ابن عساکر نے ابو العالیہ ریاحی سے نقل کیا ہے کہ مجمع اصحاب میں حضرت ابوبکر سے دریافت کیا گیا کہ آپ نے زمانہ جاہلیت میں کبھی شراب پی ہے؟ فرمایا: پناہ بخدا، اس پر کہا گیا: یہ کیوں؟ فرمایا: میں اپنی مروت و آبرو کی حفاظت کرتا تھا اور شراب پینے والے کی مروت و آبرو برباد ہو جاتی ہے۔ یہ خبر حضور اقدس صلی اللہ تعالیٰ علیہ وآلہ وسلم کو

①..... تاریخ الخلفاء، ابوبکر الصدیق رضی اللہ تعالیٰ عنہ، فصل فی مولدہ و منشئہ، ص ۲۴

②..... مجلس شوریٰ کی رکنیت ایک بڑا منصب تھا عرب میں کوئی بادشاہ تو تھا نہیں، تمام امور ایک کمیٹی کے متعلق تھے جس کے دس ممبر تھے۔ کوئی جنگ کا، کوئی مالیات کا، کوئی کسی اور کام کا اور ہر ممبر اپنے محکمہ کی ولایت عامہ اور اختیار کامل رکھتا تھا۔ ۱۲ منہ

③..... تاریخ الخلفاء، ابوبکر الصدیق رضی اللہ تعالیٰ عنہ، فصل فی مولدہ و منشئہ، ص ۲۴

پہنچی تو حضور صلی اللہ تعالیٰ علیہ وآلہ وسلم نے دوسرے فرمایا کہ ابو بکر نے سچ کہا۔ (1)

## حضرت صدیق رضی اللہ تعالیٰ عنہ کا اسلام

محدثین کی جماعت کثیرہ اس پر زور دیتی ہے کہ حضرت صدیق اکبر رضی اللہ تعالیٰ عنہ سب سے پہلے اسلام لائے۔ (2)

ابن عساکر نے حضرت علی مرتضیٰ کرم اللہ وجہہ سے روایت کی ہے کہ مردوں میں سب سے پہلے حضرت ابو بکر ایمان لائے۔ اسی طرح ابن سعد نے ابو ارویٰ دوسی سے اسی مضمون کی حدیث روایت کی۔ طبرانی نے معجم کبیر میں اور عبد اللہ بن احمد نے زوائد الزہد میں شعی سے روایت کی کہ انہوں نے حضرت ابن عباس رضی اللہ تعالیٰ عنہ سے سوال کیا کہ صحابہ کرام میں اول الاسلام کون ہیں۔ فرمایا: ابو بکر صدیق اور حضرت حسان رضی اللہ تعالیٰ عنہ کے وہ اشعار پڑھے جو حضرت صدیق رضی اللہ تعالیٰ عنہ کی مدح میں ہیں اور ان میں آپ کے سب سے پہلے اسلام لانے کا ذکر ہے۔ ابو نعیم نے فرات بن سائب سے ایک روایت کی ہے اس میں ہے کہ میں نے میمون بن مہران سے دریافت کیا کہ ابو بکر پہلے اسلام لائے یا علی؟ انہوں نے جواب دیا کہ..... حضرت ابو بکر بخیر کی راہب کے زمانہ میں ایمان لائے۔ اس وقت تک حضرت علی مرتضیٰ پیدا بھی نہ ہوئے تھے۔ (3)

صحابہ و تابعین وغیرہم کی ایک جماعت کثیرہ اس کی قائل ہے کہ سب سے پہلے مومن حضرت ابو بکر صدیق ہیں اور بعضوں نے اس پر اجماع کیا ہے۔ ذکرہ

①..... تاریخ الخلفاء، ابو بکر الصدیق رضی اللہ تعالیٰ عنہ، فصل کان ابو بکر اعف الناس

فی الجاہلیۃ، ص ۲۴

②..... اسد الغابۃ فی معرفۃ الصحابۃ، عبد اللہ بن عثمان ابو بکر الصدیق، ج ۳، ص ۳۱۷

③..... تاریخ الخلفاء، ابو بکر الصدیق رضی اللہ تعالیٰ عنہ، فصل فی اسلامہ، ص ۲۵ ملخصاً



الْعَلَامَةُ جَلَّالُ الدِّينِ السُّيُوطِيُّ رَحِمَهُ اللَّهُ فِي تَارِيخِ الْخُلَفَاءِ اگرچہ صحابہ کرام و تابعین وغیرہم کی کثیر جماعتوں نے اس پر زور دیا ہے کہ صدیق اکبر سب سے پہلے مومن ہیں۔ مگر بعض حضرات نے یہ بھی فرمایا کہ سب سے پہلے مومن حضرت علی ہیں۔ بعض نے یہ کہا کہ حضرت خدیجہ رضی اللہ تعالیٰ عنہا سب سے پہلے ایمان سے مشرف ہوئیں۔ ان اقوال میں حضرت امام عالی مقام امام الائمۃ سراج الامۃ حضرت امام اعظم ابوحنیفہ رضی اللہ تعالیٰ عنہ نے اس طرح تطبیق دی ہے کہ مردوں میں سب سے پہلے حضرت ابوبکر مشرف بایمان ہوئے اور عورتوں میں حضرت ام المومنین خدیجہ اور نو عمر صاحبزادوں میں حضرت علی رضی اللہ تعالیٰ عنہم اجمعین۔ (1)

ابن ابوشیثمہ نے بہ سند صحیح زید بن ارقم سے روایت کی کہ سب سے پہلے حضور علیہ الصلوٰۃ والسلام کے ساتھ نماز پڑھنے والے حضرت ابوبکر ہیں۔ (2)

ابن اسحاق نے ایک حدیث روایت کی کہ حضور اقدس نبی کریم صلی اللہ تعالیٰ علیہ وآلہ وسلم نے فرمایا کہ سوائے ابوبکر کے اور کوئی ایسا شخص نہیں جو میری دعوت پر بے توقف و تامل ایمان لایا ہو۔ (3)

حضرت ابوبکر صدیق رضی اللہ تعالیٰ عنہ اپنے اسلام لانے کے وقت سے دم آخر تک حضور اقدس صلی اللہ تعالیٰ علیہ وآلہ وسلم کی برکاتِ صحبت سے فیضیاب رہے اور سفر و حضر میں کہیں حضور صلی اللہ تعالیٰ علیہ وآلہ وسلم سے جدا نہیں ہوئے اور سوائے اس حج وغزوہ کے جس کی حضور نے اجازت عطا فرمائی اور کوئی سفر حضور صلی اللہ تعالیٰ علیہ وآلہ وسلم سے علیحدہ نہ کیا۔ تمام

①.....تاریخ الخلفاء، ابوبکر الصدیق رضی اللہ تعالیٰ عنہ، فصل فی اسلامہ، ص ۲۶

②.....تاریخ الخلفاء، ابوبکر الصدیق رضی اللہ تعالیٰ عنہ، فصل فی اسلامہ، ص ۲۵

③.....تاریخ الخلفاء، ابوبکر الصدیق رضی اللہ تعالیٰ عنہ، فصل فی اسلامہ، ص ۲۷

مشاہد میں حضور کے ساتھ حاضر ہوئے۔ حضور صلی اللہ تعالیٰ علیہ وآلہ وسلم کے ساتھ ہجرت کی اور اپنے عیال و اولاد کو خدا اور رسول کی محبت میں چھوڑ دیا۔ آپ جو دو سخا میں اعلیٰ مرتبہ رکھتے ہیں۔ اسلام لانے کے وقت آپ کے پاس چالیس ہزار دینار تھے۔ یہ سب اسلام کی حمایت میں خرچ فرمائے۔ بردوں کو آزاد کرانا، مسلمان اسیروں کو چھڑانا آپ کا ایک پیارا شغل تھا۔ بذل و کرم میں حاتم طائی کو آپ سے کچھ بھی نسبت نہیں۔<sup>(1)</sup>

حضور سید عالم صلی اللہ تعالیٰ علیہ وآلہ وسلم نے فرمایا: ہم پر کسی شخص کا احسان نہ رہا، ہم نے سب کا بدلہ کر دیا سو اے ابوبکر کے کہ ان کا بدلہ اللہ تعالیٰ روزِ قیامت عطا فرمائے گا اور مجھے کسی کے مال نے وہ نفع نہیں دیا جو ابوبکر کے مال نے دیا۔<sup>(2)</sup> (رواہ الترمذی عن ابی ہریرہ) زہے نصیب صدیق کے کہ حضور انور سلطان دارین صلی اللہ تعالیٰ علیہ وآلہ وسلم نے ان کی شان میں یہ کلمے ارشاد فرمائے۔ حضرت صدیق اکبر رضی اللہ تعالیٰ عنہ صحابہ کرام میں سب سے علم واذکی ہیں۔ اس کا بارہا صحابہ کرام نے اعتراف فرمایا ہے۔ قرأتِ قرآن، علمِ انساب، علمِ تعبیر میں آپ فضلِ جلی رکھتے ہیں۔ قرآنِ کریم کے حافظ ہیں۔<sup>(3)</sup> (ذکرہ النووی فی التہذیب)

## افضلیت

اہل سنت کا اس پر اجماع ہے کہ انبیاء علیہم الصلوٰۃ والسلام کے بعد تمام عالم سے

①.....تاریخ الخلفاء، ابوبکر الصدیق رضی اللہ تعالیٰ عنہ، فصل فی صحبتہ و مشاہدہ،

ص ۲۷ و فصل فی انفاقہ مالہ علی رسول اللہ... الخ، ص ۲۹ ملخصاً

②.....سنن الترمذی، کتاب المناقب، باب مناقب ابی بکر الصدیق رضی اللہ تعالیٰ عنہ،

الحديث: ۳۶۸۱، ج ۵، ص ۴۷۳

③.....تاریخ الخلفاء، ابوبکر الصدیق رضی اللہ عنہ، فصل فی علمہ... الخ، ص ۳۳ ملخصاً

افضل حضرت ابوبکر صدیق رضی اللہ تعالیٰ عنہ ہیں، ان کے بعد حضرت عمر، ان کے بعد حضرت عثمان، ان کے بعد حضرت علی، ان کے بعد تمام عشرہ مبشرہ، ان کے بعد باقی اہل بدر، ان کے بعد باقی اہل احد، ان کے بعد باقی اہل بیعت، پھر تمام صحابہ۔ یہ اجماع ابومنصور بغدادی نے نقل کیا ہے۔ ابن عساکر نے حضرت ابن عمر رضی اللہ تعالیٰ عنہ سے روایت کی فرمایا کہ ہم ابوبکر و عمر و عثمان و علی کو فضیلت دیتے تھے بحالیکہ سرور اکرم علیہ الصلوٰۃ والسلام ہم میں تشریف فرما ہیں۔ امام احمد وغیرہ نے حضرت علی مرتضیٰ رضی اللہ تعالیٰ عنہ سے روایت کیا کہ آپ نے فرمایا کہ اس امت میں نبی علیہ الصلوٰۃ والسلام کے بعد سب سے بہتر ابوبکر و عمر ہیں۔ رضی اللہ تعالیٰ عنہما۔ ذہبی نے کہا کہ یہ حضرت علی رضی اللہ تعالیٰ عنہ سے بتواتر منقول ہے۔ (1)

ابن عساکر نے عبدالرحمن بن ابی لیلیٰ سے روایت کی کہ حضرت علی مرتضیٰ کرم اللہ تعالیٰ وجہہ نے فرمایا: جو مجھے حضرت ابوبکر و عمر سے افضل کہے گا تو میں اس کو مُفْتَخِر کی سزا دوں گا۔ (2)

PAKISTAN VIRTUAL LIBRARY  
www.pdfbooksfree.pk

حضرت صدیق اکبر رضی اللہ تعالیٰ عنہ کی شان میں بہت آیتیں اور بکثرت حدیثیں وارد ہوئیں جن سے آپ کے فضائل جلیلہ معلوم ہوتے ہیں۔ چند احادیث یہاں ذکر کی جاتی ہیں:

ترمذی نے حضرت ابن عمر رضی اللہ تعالیٰ عنہ سے روایت کی کہ حضور اقدس نبی کریم صلی اللہ تعالیٰ علیہ وآلہ وسلم نے حضرت صدیق رضی اللہ تعالیٰ عنہ سے فرمایا: تم میرے صاحب ہو

1..... تاریخ الخلفاء، ابوبکر الصدیق رضی اللہ تعالیٰ عنہ، فصل فی انه افضل الصحابة

وخیرهم، ص ۳۴

2..... تاریخ الخلفاء، ابوبکر الصدیق رضی اللہ تعالیٰ عنہ، فصل فی انه افضل الصحابة

وخیرهم، ص ۳۵

حوض کوثر پر اور تم میرے صاحب ہونغا میں۔ (1)

ابن عساکر نے ایک حدیث نقل کی کہ حضور نبی کریم علیہ الصلوٰۃ والسلام نے فرمایا: نیکی کی تین سوساٹھ خصلتیں ہیں۔ حضرت صدیق رضی اللہ تعالیٰ عنہ نے عرض کیا کہ حضور ان میں سے کوئی مجھ میں بھی ہے۔ فرمایا: تم میں وہ سب ہیں تمہیں مبارک ہو۔ انھیں ابن عساکر نے حضرت انس رضی اللہ تعالیٰ عنہ سے روایت کی، حضور اقدس علیہ الصلوٰۃ والسلام نے فرمایا کہ ابوبکر کی محبت اور ان کا شکر میری تمام امت پر واجب ہے۔ (2)

بخاری نے حضرت جابر رضی اللہ تعالیٰ عنہ سے روایت کی کہ حضرت عمر رضی اللہ تعالیٰ عنہ نے فرمایا کہ ابوبکر ہمارے سید و سردار ہیں۔ (3)

طبرانی نے اوسط میں حضرت علی مرتضیٰ رضی اللہ تعالیٰ عنہ سے روایت کی، آپ نے فرمایا: بعد رسول کریم صلی اللہ تعالیٰ علیہ وآلہ وسلم کے سب سے بہتر ابوبکر و عمر ہیں، میری محبت اور ابوبکر و عمر کا بغض کسی مومن کے دل میں جمع نہ ہوگا۔ (4)

## خلافت

بکثرت آیات و احادیث آپ کی خلافت کی طرف مشیر ہیں۔ ترمذی و حاکم نے حضرت حذیفہ رضی اللہ تعالیٰ عنہ سے روایت کی کہ حضور اقدس علیہ الصلوٰۃ والسلام نے فرمایا:

①..... سنن الترمذی، کتاب المناقب، الحدیث: ۳۶۹۰، ج ۵، ص ۷۸

②..... تاریخ الخلفاء، ابوبکر الصدیق رضی اللہ تعالیٰ عنہ، فصل فی الاحادیث الواردة فی فضله... الخ، ص ۴۴

③..... صحیح البخاری، کتاب فضائل اصحاب النبی، باب مناقب بلال بن رباح... الخ،

الحدیث: ۳۷۵۴، ج ۲، ص ۷۷

④..... المعجم الاوسط للطبرانی، الحدیث: ۳۹۲۰، ج ۳، ص ۷۹ ملخصاً

جو لوگ میرے بعد ہیں، ابوبکر و عمر، ان کا اتباع کرو۔ (1)

ابن عساکر نے ابن عباس رضی اللہ تعالیٰ عنہما سے روایت کی کہ ایک عورت حضور اقدس علیہ الصلوٰۃ والسلام کی خدمت میں حاضر ہوئی۔ کچھ دریافت کرتی تھی۔ حضور صلی اللہ تعالیٰ علیہ وآلہ وسلم نے اس سے فرمایا: پھر آئے گی۔ عرض کی: اگر میں پھر حاضر ہوں اور حضور کو نہ پاؤں یعنی اس وقت حضور پردہ فرما چکیں۔ اس پر حضور صلی اللہ تعالیٰ علیہ وآلہ وسلم نے فرمایا کہ اگر تو آئے اور مجھے نہ پائے تو ابوبکر کی خدمت میں حاضر ہو جانا کیونکہ میرے بعد وہی میرے خلیفہ ہیں۔ (2)

بخاری و مسلم نے حضرت ابوموسیٰ اشعری رضی اللہ تعالیٰ عنہ سے روایت کی، حضور اقدس علیہ الصلوٰۃ والسلام مریض ہوئے اور مرض نے غلبہ کیا تو فرمایا کہ ابوبکر کو حکم کرو کہ نماز پڑھائیں۔ حضرت عائشہ رضی اللہ تعالیٰ عنہا نے عرض کیا: یا رسول اللہ! عزوجل و صلی اللہ تعالیٰ علیہ وآلہ وسلم وہ نرم دل آدمی ہیں آپ کی جگہ کھڑے ہو کر نماز نہ پڑھاسکیں گے۔ فرمایا: حکم دو ابوبکر کو کہ نماز پڑھائیں۔ حضرت صدیقہ رضی اللہ تعالیٰ عنہا نے پھر وہی عذر پیش کیا۔ حضور نے پھر یہی حکم بتا کید فرمایا اور حضرت ابوبکر رضی اللہ تعالیٰ عنہ نے حضور صلی اللہ تعالیٰ علیہ وآلہ وسلم کی حیات مبارک میں نماز پڑھائی۔ یہ حدیث متواتر ہے۔ حضرت عائشہ و ابن مسعود و ابن عباس و ابن عمر و عبد اللہ بن زمرہ و ابوسعید و علی بن ابی طالب و حفصہ وغیرہم سے مروی ہے۔ علماء فرماتے ہیں کہ اس حدیث میں اس پر بہت واضح دلالت

①.....المستدرک للحاکم، کتاب معرفة الصحابة رضی اللہ عنہم، احادیث فضائل الشیخین،

الحديث: ۳۵۱۱، ج ۴، ص ۲۳

②.....تاریخ الخلفاء، ابوبکر الصديق رضی اللہ تعالیٰ عنہ، فصل فی الاحادیث والآیات

المشيرة الى خلافته... الخ، ص ۴۷

ہے کہ حضرت صدیق رضی اللہ تعالیٰ عنہ مطلقاً تمام صحابہ سے افضل اور خلافت و امامت کے لئے سب سے اہق واولیٰ ہیں۔ (1)

اشعری کا قول ہے کہ حضور صلی اللہ تعالیٰ علیہ وآلہ وسلم نے صدیق رضی اللہ تعالیٰ عنہ کو امامت کا حکم دیا جب کہ انصار و مہاجرین حاضر تھے۔ اور حدیث میں ہے کہ قوم کی امامت وہ کرے جو سب میں اقرء ہو۔ اس سے معلوم ہوتا ہے کہ حضرت صدیق رضی اللہ تعالیٰ عنہ تمام صحابہ میں سب سے اقرء اور قرآن کریم کے سب سے بڑے عالم تھے۔ اسی لئے صحابہ کرام نے حضرت ابوبکر رضی اللہ تعالیٰ عنہ کے احق بالخلافہ ہونے کا استدلال کیا ہے۔ ان استدلال کرنے والوں میں سے حضرت عمر اور حضرت علی بھی ہیں۔ رضی اللہ تعالیٰ عنہما۔ ایک جماعت علماء نے حضرت صدیق رضی اللہ تعالیٰ عنہ کی خلافت آیات قرآنیہ سے مستنبط کی ہے۔ (2) وَقَدْ ذَكَرَهَا الشَّيْخُ جَلَّالُ الدِّينِ الشَّيْطُوْنِي رَحْمَةُ اللهِ عَلَيْهِ فِي تَارِيخِهِ۔

PAKISTAN VIRTUAL LIBRARY  
www.pdfbooksfree.pk

علاوہ بریں اس خلافتِ راشدہ پر جمیع صحابہ اور تمام امت کا اجماع ہے۔ لہذا اس خلافت کا منکر شرع کا مخالف اور گمراہ بد دین ہے۔ حضرت صدیق رضی اللہ تعالیٰ عنہ کا زمانہ خلافت مسلمانوں کے لئے ظِلِّ رحمت ثابت ہوا اور دینِ مصطفیٰ صلی اللہ تعالیٰ علیہ وآلہ وسلم کو جو خطرات عظیمہ اور ہولناک اندیشے پیش آ گئے تھے وہ حضرت صدیق رضی اللہ تعالیٰ عنہ کی

①..... صحیح البخاری، کتاب الاذان، باب اهل العلم والفضل... الخ، الحدیث: ۶۷۸،

ج ۱، ص ۲۴۲ و تاریخ الخلفاء، ابوبکر الصدیق رضی اللہ تعالیٰ عنہ، فصل فی الاحادیث والآیات المشیرة الی خلافتہ... الخ، ص ۷۷، ۷۸، ملنقطاً

②..... تاریخ الخلفاء، ابوبکر الصدیق رضی اللہ تعالیٰ عنہ، فصل فی الاحادیث والآیات

المشیرة الی خلافتہ... الخ، ص ۹۴۸



رائے صائب، تدبیر صحیح اور کامل دینداری و زبردست اتباع سنت کی برکت سے دفع ہوئے اور اسلام کو وہ استحکام حاصل ہوا کہ کفار و منافقین لرز نے لگے اور ضعیف الایمان لوگ پختہ مومن بن گئے آپ کی خلافت راشدہ کا عہد اگرچہ بہت تھوڑا اور زمانہ نہایت قلیل ہے لیکن اس سے اسلام کو ایسی عظیم الشان تائیدیں اور قوتیں حاصل ہوئیں کہ کسی زبردست حکومت کے طویل زمانہ کو اس سے کچھ نسبت نہیں ہو سکتی۔

آپ کے عہد مبارک کے چند اہم واقعات یہ ہیں کہ آپ نے حبشہ اسامہ کی تکفیز کی جس کو حضور انور علیہ الصلوٰۃ والسلام نے اپنے عہد مبارک کے آخر میں شام کی طرف روانہ فرمایا تھا۔ ابھی یہ لشکر تھوڑی ہی دور پہنچا تھا اور مدینہ طیبہ کے قریب مقام ذی شُبّ ہی میں تھا کہ حضور اقدس علیہ الصلوٰۃ والسلام نے اس عالم سے پردہ فرمایا۔ یہ خبر سن کر اطراف مدینہ کے عرب اسلام سے پھر گئے اور مرتد ہو گئے۔ صحابہ کرام رضی اللہ تعالیٰ عنہم نے مجتمع ہو کر حضرت ابوبکر صدیق رضی اللہ تعالیٰ عنہ پر زور دیا کہ آپ اس لشکر کو واپس بلا لیں۔ اس وقت اس لشکر کا روانہ کرنا کسی طرح مضحک نہیں، مدینہ کے گڑ دو عرب کے طوائف کثیرہ مرتد ہو گئے اور لشکر شام کو بھیج دیا جائے۔ اسلام کے لئے یہ نازک ترین وقت تھا، حضور اقدس علیہ الصلوٰۃ والسلام کی وفات سے کفار کے حوصلے بڑھ گئے تھے اور ان کی مردہ ہمتوں میں جان پڑ گئی تھی، منافقین سمجھتے تھے کہ اب کھیل کھیلنے کا وقت آ گیا۔ ضعیف الایمان دین سے پھر گئے۔ مسلمان ایک ایسے صدمے میں شکستہ دل اور بے تاب و تواس ہو رہے ہیں جس کا مثل دنیا کی آنکھ نے کبھی نہیں دیکھا۔ ان کے دل گھائل ہیں اور آنکھوں سے اشک جاری ہیں، کھانا پینا برا معلوم ہوتا ہے، زندگی ایک ناگوار مصیبت نظر آتی ہے۔ اس وقت حضور علیہ الصلوٰۃ والسلام کے جانشین کو نظم قائم کرنا، دین کا سنبھالنا،

مسلمانوں کی حفاظت کرنا، ارتداد کے سیلاب کو روکنا کس قدر دشوار تھا۔ باوجود اس کے رسول علیہ الصلوٰۃ والسلام کے روانہ کئے ہوئے لشکر کو واپس کرنا اور مرضی مبارکہ کے خلاف جرات کرنا صدیق سرِ پاپا صدق کا رابطہ نیاز مندی گوارا نہ کرتا تھا اور اس کو وہ ہر مشکل سے سخت تر سمجھتے تھے۔ اس پر صحابہ کا اصرار کہ لشکر واپس بلا لیا جائے اور خود حضرت اسامہ رضی اللہ تعالیٰ عنہ کا لوٹ آنا اور حضرت صدیق رضی اللہ تعالیٰ عنہ سے عرض کرنا کہ قبائل عرب آمادہ جنگ اور درپے تخریبِ اسلام ہیں اور کارِ آزما بہادر میرے لشکر میں ہیں انھیں اس وقت روم پر بھیجنا اور ملک کو ایسے دلاور مردانِ جنگ سے خالی کر لینا کسی طرح مناسب معلوم نہیں ہوتا۔ یہ حضرت صدیق رضی اللہ تعالیٰ عنہ کے لیے اور مشکلات تھیں۔ صحابہ کرام رضی اللہ تعالیٰ عنہم نے اعتراف کیا ہے کہ اس وقت اگر حضرت صدیق رضی اللہ تعالیٰ عنہ کی جگہ دوسرا ہوتا تو ہرگز مستقل نہ رہتا اور مصائب و افکار کا یہ ہجوم اور اپنی جماعت کی پریشان حالت مبہوت کر ڈالتی مگر اللہ اکبر حضرت صدیق رضی اللہ تعالیٰ عنہ کے پائے ثبات کو ذرّہ بھر لغزش نہ ہوئی اور ان کے استقلال میں ایک شتمہ فرق نہ آیا۔ آپ نے فرمایا کہ اگر پرند میری بوٹیاں نوچ کھائیں تو مجھے یہ گوارا ہے مگر حضور انور سید عالم علیہ الصلوٰۃ والسلام کی مرضی مبارک میں اپنی رائے کو دخل دینا اور حضور صلی اللہ تعالیٰ علیہ وآلہ وسلم کے روانہ کئے ہوئے لشکر کو واپس کرنا ہرگز گوارا نہیں۔ یہ مجھ سے نہیں ہو سکتا۔ چنانچہ ایسی حالت میں آپ نے لشکر روانہ فرما دیا۔ اس سے حضرت صدیق اکبر رضی اللہ تعالیٰ عنہ کی حیرت انگیز شجاعت و لیاقت اور کمال دلیری و جوانمردی کے علاوہ ان کے توکل صادق کا پتہ چلتا ہے اور دشمن بھی انصافاً یہ کہنے پر مجبور ہوتا ہے کہ قدرت نے حضور علیہ الصلوٰۃ والسلام کے بعد خلافت و جانشینی کی اعلیٰ قابلیت و اہلیت حضرت صدیق رضی اللہ تعالیٰ عنہ کو عطا فرمائی تھی۔ اب یہ لشکر روانہ ہوا

اور جو قبائل مرتد ہونے کے لیے تیار تھے اور یہ سمجھ چکے تھے کہ حضور علیہ الصلوٰۃ والسلام کے بعد اسلام کا شیرازہ ضرور درہم برہم ہو جائے گا اور اس کی سَطُو ت و شوکت باقی نہ رہے گی۔ انہوں نے جب دیکھا کہ لشکر اسلام رومیوں کی سرکوبی کے لیے روانہ ہو گیا اسی وقت ان کے خیالی منصوبے غلط ہو گئے۔ انہوں نے سمجھ لیا کہ سید عالم علیہ الصلوٰۃ والسلام نے اپنے عہد مبارک میں اسلام کے لیے ایسا زبردست نظم فرمادیا ہے جس سے مسلمانوں کا شیرازہ درہم برہم نہیں ہو سکتا اور وہ ایسے غم و اندوہ کے وقت میں بھی اسلام کی تبلیغ و اشاعت اور اس کے سامنے اقوام عالم کو سَرِّ تِلْوَں کرنے کے لیے ایک مشہور و زبردست قوم پر فوج کشی کرتے ہیں۔ لہذا یہ خیال غلط ہے کہ اسلام مٹ جائے گا اور اس میں کوئی قوت باقی نہ رہے گی بلکہ ابھی صبر کے ساتھ دیکھنا چاہیے کہ یہ لشکر کس شان سے واپس ہوتا ہے۔ فصلِ الہی سے یہ لشکر ظفر پیکرِ فتحیاب ہوا، رومیوں کو ہزیمت ہوئی۔

جب یہ فاتح لشکر واپس آیا وہ تمام قبائل جو مرتد ہونے کا ارادہ کر چکے تھے اس ناپاک قصد سے باز آئے اور اسلام پر صدق کے ساتھ قائم ہوئے۔ بڑے بڑے جلیل القدر صائب الرائے صحابہ علیہم الرضوان جو اس لشکر کی روانگی کے وقت نہایت شدت سے اختلاف فرما رہے تھے اپنی فکر کی خطا اور صدیق رضی اللہ تعالیٰ عنہ کی رائے مبارک کے صائب اور ان کے علم کی وسعت کے معترف ہوئے۔ (1)

اسی خلافت مبارکہ کا ایک اہم واقعہ مانعینِ زکوٰۃ کے ساتھ عزمِ قتال ہے جس کا مختصر حال یہ ہے جب حضور اقدس نبی کریم صلی اللہ تعالیٰ علیہ وآلہ وسلم کی وفات کی خبر

1.....الریاض النضرۃ فی مناقب العشرۃ، القسم الثانی، الباب الاول فی مناقب خلیفۃ رسول

اللہ ابی بکر الصدیق... الخ، الفصل التاسع فی خصائصہ، ذکر شدۃ باسہ وثبات

قلیہ... الخ، ج ۱، الجزء ۱، ص ۱۲۸، ۱۲۹ ملخصاً

مدینہ طیبہ کے حوالی و اطراف میں مشہور ہوئی تو عرب کے بہت گروہ مرتد ہو گئے اور انہوں نے زکوٰۃ دینے سے انکار کر دیا۔ حضرت صدیق اکبر رضی اللہ تعالیٰ عنہ ان سے قتال کرنے کے لئے اٹھے، امیر المؤمنین عمر رضی اللہ تعالیٰ عنہ اور دوسرے صحابہ رضوان اللہ تعالیٰ علیہم اجمعین نے وقت کی نزاکت، اسلام کی نوعمری، دشمنوں کی قوت، مسلمانوں کی پریشانی، پراگندہ خاطر کی کا لحاظ فرما کر مشورہ دیا کہ اس وقت جنگ کے لئے ہتھیار نہ اٹھائے جائیں مگر حضرت صدیق اکبر رضی اللہ تعالیٰ عنہ اپنے ارادہ پر مضبوطی کے ساتھ قائم رہے اور آپ نے فرمایا کہ قسم بخدا! جو لوگ زمانہ اقدس میں ایک قسم کی قدر بھی ادا کرتے تھے اگر آج انکار کریں گے تو میں ضرور ان سے قتال کروں گا۔ آخر کار آپ قتال کے لئے اٹھے اور مہاجرین و انصار کو ساتھ لیا اور اعراب اپنی ذریعوں کو لے کر بھاگے۔ پھر آپ نے حضرت خالد بن ولید رضی اللہ تعالیٰ عنہ کو امیر لشکر بنایا اور اللہ تعالیٰ نے انہیں فتح دی اور صحابہ نے خصوصاً حضرت عمر رضی اللہ تعالیٰ عنہ نے حضرت صدیق اکبر رضی اللہ تعالیٰ عنہ کی صحت تدبیر اور اصابت رائے کا اعتراف کیا اور کہا: خدا کی قسم! اللہ تعالیٰ نے حضرت صدیق رضی اللہ تعالیٰ عنہ کا سینہ کھول دیا جو انہوں نے کیا حق تھا۔ (1)

اور واقعہ بھی یہی ہے کہ اگر اس وقت کمزوری دکھائی جاتی تو ہر قوم اور ہر قبیلہ کو احکام اسلام کی بے حرمتی اور ان کی مخالفت کی جرأت ہوتی اور دین حق کا نظم باقی نہ رہتا۔ یہاں سے مسلمانوں کو سبق لینا چاہیے کہ ہر حالت میں حق کی حمایت اور ناحق کی مخالفت ضروری ہے اور جو قوم ناحق کی مخالفت میں سستی کرے گی جلد تباہ ہو جائے گی۔ آج

1..... تاریخ الخلفاء، ابوبکر الصدیق رضی اللہ تعالیٰ عنہ، فصل فی ما وقع فی خلافته،

کل کے سادہ لوح فرق باطلہ کے رد کرنے کو بھی منع کرتے ہیں اور کہتے ہیں کہ اس وقت آپس کی جنگ موقوف کرو۔ انھیں حضرت صدیق رضی اللہ تعالیٰ عنہ کے اس طریق عمل سے سبق لینا چاہیے کہ آپ نے ایسے نازک وقت میں بھی باطل کی سرِ شکنی میں توقف نہ فرمایا۔ جو فرقہ اسلام کو نقصان پہنچانے کے لئے پیدا ہوئے ہیں ان سے غفلت کرنا یقیناً اسلام کی نقصان رسانی ہے۔

پھر حضرت خالد رضی اللہ تعالیٰ عنہ لشکر لے کر یمامہ کی طرف مسیلمہ کذاب کے قتال کے لئے روانہ ہوئے۔ دونوں طرف سے لشکر مقابل ہوئے، چند روز جنگ رہی۔ آخر الامر مسیلمہ کذاب، وحشی (قاتل حضرت امیر حمزہ) کے ہاتھ سے مارا گیا۔ مسیلمہ کی عمر قتل کے وقت ڈیڑھ سو برس کی تھی۔ ۱۲ھ میں حضرت صدیق اکبر رضی اللہ تعالیٰ عنہ نے علا ابن حضرمی کو بحرین کی طرف روانہ کیا۔ وہاں کے لوگ مرتد ہو گئے تھے۔ جو اٹی میں ان سے مقابلہ ہوا اور بکر مہ تعالیٰ مسلمان فتح یاب ہوئے۔ عمان میں بھی لوگ مرتد ہو گئے تھے۔ وہاں عکرمہ ابن ابی جہل کو روانہ فرمایا۔ نجیر کے مرتدین پر مہاجر بن ابی امیہ کو بھیجا۔ مرتدین کی ایک اور جماعت پر زیاد بن لبید انصاری کو روانہ کیا اسی سال مرتدین کے قتال سے فارغ ہو کر حضرت صدیق رضی اللہ تعالیٰ عنہ نے حضرت خالد بن ولید رضی اللہ تعالیٰ عنہ کو سرزمین بصرہ کی طرف روانہ کیا۔ آپ نے اہل ابلہ پر جہاد کیا اور ابلہ فتح ہوا اور کسریٰ کے شہر جوعراق میں تھے فتح ہوئے۔ اس کے بعد آپ نے عمرو بن عاص اور اسلامی لشکروں کو شام کی طرف بھیجا اور جمادی الاولیٰ ۱۳ھ میں واقعہ اجنادین پیش آیا اور بفضلہ تعالیٰ

①..... تاریخ الخلفاء، ابوبکر الصدیق رضی اللہ تعالیٰ عنہ، فصل فی ما وقع فی خلافتہ،

مسلمانوں کو فتح ہوئی۔ اسی سال واقعہ مرج الصفر ہوا اور مشرکین کو ہزیمت ہوئی۔ (1)  
حضرت صدیق اکبر رضی اللہ تعالیٰ عنہ نے اپنی خلافت کے تھوڑے سے زمانہ میں  
شب و روز کی پیہم سعی سے بدخواہان اسلام کے حوصلے پست کر دیئے اور ارداد کا سیلاب  
روک دیا۔ کفار کے قلوب میں اسلام کا وقار راسخ ہو گیا اور مسلمانوں کی شوکت و اقبال کے  
بھریے عرب و عجم بحر و بر میں اڑنے لگے۔

آپ قرآن کریم کے پہلے جامع ہیں اور آپ کے عہد مبارک کا زرین کارنامہ  
ہے کہ آپ نے ملاحظہ فرمایا کہ جہادوں میں وہ صحابہ کرام جو حافظ قرآن تھے شہید  
ہونے لگے تو آپ کو اندیشہ ہوا کہ اگر تھوڑے زمانہ بعد حفاظ باقی نہ رہے تو قرآن پاک  
مسلمانوں کو کہاں سے میسر آئے گا۔ یہ خیال فرما کر آپ نے صحابہ کو جمع قرآن کا حکم دیا اور  
مصاحف مرتب ہوئے۔

### حضرت صدیق رضی اللہ تعالیٰ عنہ کی وفات

آپ رضی اللہ تعالیٰ عنہ کی وفات کا اصلی سبب حضور انور سید عالم صلی اللہ تعالیٰ علیہ وآلہ  
وسلم کی وفات ہے جس کا صدمہ دم آخر تک آپ رضی اللہ تعالیٰ عنہ کے قلب مبارک سے کم  
نہ ہوا اور اس روز سے برابر آپ رضی اللہ تعالیٰ عنہ کا جسم شریف گھلتا اور دبلا ہوتا گیا۔

۷ جمادی الاخریٰ ۱۳ھ روزِ دو شنبہ کو آپ رضی اللہ تعالیٰ عنہ نے غسل فرمایا، دن  
سرد تھا، بخارا آ گیا۔ صحابہ عیادت کے لئے آئے۔ عرض کرنے لگے: اے خلیفہ رسول!  
صلی اللہ تعالیٰ علیہ وآلہ وسلم رضی اللہ تعالیٰ عنہ اجازت ہو تو ہم طبیب کو بلائیں جو آپ کو دیکھے۔  
فرمایا کہ طبیب نے تو مجھے دیکھ لیا۔ انہوں نے دریافت کیا کہ پھر طبیب نے کیا کہا؟  
فرمایا کہ اس نے فرمایا: اِنِّیْ فَعَّالٌ لِّمَا اُرِیْدُ۔ یعنی میں جو چاہتا ہوں کرتا ہوں۔ مراد



یہ تھی کہ حکیم اللہ تعالیٰ ہے اس کی مرضی کو کوئی ٹال نہیں سکتا، جو مشیت ہے ضرور ہوگا۔ یہ حضرت کا توکل صادق تھا اور رضائے حق پر راضی تھے۔

اسی بیماری میں آپ رضی اللہ تعالیٰ عنہ نے حضرت عبدالرحمن عوف اور حضرت علی مرتضیٰ اور حضرت عثمان غنی وغیرہم صحابہ کرام رضوان اللہ علیہم اجمعین کے مشورے سے حضرت عمر رضی اللہ تعالیٰ عنہ کو اپنے بعد خلافت کے لئے نامزد فرمایا اور پندرہ روز کی علالت کے بعد ۲۲ جمادی الاخری ۳۳ھ شب سہ شنبہ کو تریسٹھ سال کی عمر میں اس دارِ ناپائیدار سے رحلت فرمائی۔ اِنَّا لِلّٰہِ وَاِنَّا اِلَیْہِ رَاجِعُونَ۔

حضرت عمر رضی اللہ تعالیٰ عنہ نے آپ رضی اللہ تعالیٰ عنہ کے جنازہ کی نماز پڑھائی اور آپ رضی اللہ تعالیٰ عنہ اپنی وصیت کے مطابق پہلوئے مصطفیٰ صلی اللہ تعالیٰ علیہ وآلہ وسلم میں مدفون ہوئے۔

آپ رضی اللہ تعالیٰ عنہ نے دو سال اور سات ماہ کے قریب خلافت کی۔ آپ رضی اللہ تعالیٰ عنہ کی وفات سے مدینہ طیبہ میں ایک شور برپا ہو گیا۔ آپ کے والد ابو قحافہ رضی اللہ تعالیٰ عنہ نے جن کی عمر اس وقت ستانوے برس کی تھی۔ دریافت کیا کہ یہ کیسا غوغا ہے؟ لوگوں نے کہا کہ آپ کے فرزند رضی اللہ تعالیٰ عنہ نے رحلت فرمائی۔ کہا بڑی مصیبت ہے ان کے بعد کا خلافت کون انجام دے گا؟ کہا گیا: حضرت عمر رضی اللہ تعالیٰ عنہ۔ آپ کی وفات سے چھ ماہ بعد آپ کے والد ابو قحافہ نے بھی رحلت فرمائی۔ (۱)

کیا خوش نصیب ہیں خود صحابی، والد صحابی، بیٹے صحابی، پوتے صحابی رضی اللہ

①.....تاریخ الخلفاء، ابوبکر الصدیق رضی اللہ تعالیٰ عنہ، فصل فی مرضہ ووفاتہ... الخ، ص ۶۲-۶۶ ملقطاً

## خليفة دوم

### حضرت عمر فاروق رضی اللہ تعالیٰ عنہ

حضرت صدیق اکبر رضی اللہ تعالیٰ عنہ کے بعد فضل میں حضرت عمر رضی اللہ تعالیٰ عنہ کا مرتبہ ہے۔ حضرت عمر رضی اللہ تعالیٰ عنہ کے اجداد کے اسماء یہ ہیں: عمر بن خطاب بن نفیل بن عبد العزّی بن ریحان بن عبد اللہ بن قُڑط بن رزاح بن عدی بن کعب بن لؤی۔ آپ رضی اللہ تعالیٰ عنہ عام فیل کے تیرہ برس بعد پیدا ہوئے (نودی) آپ اشراف قریش میں سے ہیں۔ زمانہ جاہلیت میں منصبِ سفارت آپ رضی اللہ تعالیٰ عنہ کی طرف مَفْوض تھا۔ آپ رضی اللہ تعالیٰ عنہ کی کنیت ابو حفص اور لقب فاروق ہے۔ آپ رضی اللہ تعالیٰ عنہ قدیم الاسلام ہیں۔ ۴۰ مردوں، ۱۱ عورتوں یا ۳۹ مردوں، ۲۳ عورتوں یا ۴۵ مردوں ۱۱ عورتوں کے بعد اسلام لائے۔

آپ رضی اللہ تعالیٰ عنہ کے مسلمان ہونے سے اسلام کی قوت و شوکت زیادہ ہوئی۔ مسلمان نہایت مسرور ہوئے۔ آپ رضی اللہ تعالیٰ عنہ سابقین اولین اور عشرہ مبشرہ بالجنۃ اور خلفائے راشدین میں سے ہیں۔ صحابہ کرام رضی اللہ تعالیٰ عنہم کے کبار علماء زُہاد میں آپ کا ممتاز مرتبہ ہے۔ (1)

ترمذی کی حدیث میں ہے کہ حضور انور علیہ الصلوٰۃ والسلام دعا فرماتے تھے کہ یا رب عزوجل! عمر بن خطاب اور ابو جہل بن ہشام میں سے جو تجھے پیارا ہو اس کے ساتھ اسلام کو عزت دے۔ (2)

..... تاریخ الخلفاء، عمر بن الخطاب رضی اللہ تعالیٰ عنہ، ص ۸۶

..... سنن الترمذی، کتاب المناقب، باب فی مناقب ابی حفص عمر بن الخطاب رضی

اللہ تعالیٰ عنہ، الحدیث: ۳۷۰، ج ۵، ص ۳۸۳

حاکم نے حضرت ابن عباس رضی اللہ تعالیٰ عنہما سے روایت کی کہ حضور علیہ الصلوٰۃ والسلام نے فرمایا: اَللّٰهُمَّ اَعِزَّ الْاِسْلَامَ بِعَمْرِ بْنِ الْخَطَّابِ خَاصَّةً ”یا رب! عزوجل اسلام کو خاص عمر بن خطاب رضی اللہ تعالیٰ عنہ کے ساتھ غلبہ و قوت عطا فرما۔“ (1)

حضور صلی اللہ تعالیٰ علیہ وآلہ وسلم کی دعا قبول ہوئی اور حضرت عمر رضی اللہ تعالیٰ عنہ نبوت کے چھٹے سال ۲۷ برس کی عمر میں مشرف باسلام ہوئے۔

ابو بعلی و حاکم و بیہقی نے حضرت انس رضی اللہ تعالیٰ عنہ سے روایت کی کہ حضرت عمر رضی اللہ تعالیٰ عنہ تلوار لے کر نکلے۔ راہ میں آپ کو قبیلہ بنی زہرہ کا ایک شخص ملا۔ کہنے لگا کہاں کا ارادہ ہے؟ آپ نے کہا کہ میں (حضرت) محمد (صلی اللہ تعالیٰ علیہ وآلہ وسلم) کے قتل کا ارادہ رکھتا ہوں۔ اس نے کہا کہ انھیں قتل کر کے تم بنی ہاشم اور بنی زہرہ کے ہاتھوں کیسے بچو گے۔ آپ نے کہا کہ میرے خیال میں تو بھی دین سے پھر گیا۔ اس نے کہا: میں آپ کو اس سے عجیب تر بتاتا ہوں آپ کی بہن اور بہنوئی نے آپ کا دین ترک کر دیا۔ حضرت عمر رضی اللہ تعالیٰ عنہ اُن کے پاس پہنچے۔ وہاں حضرت خطاب رضی اللہ تعالیٰ عنہ تھے اور وہ لوگ سورہ طہ پڑھ رہے تھے، جب انہوں نے حضرت عمر کی آہٹ سنی تو مکان میں چھپ گئے۔ حضرت عمر رضی اللہ تعالیٰ عنہ نے مکان میں داخل ہو کر کہا: تم کیا کہہ رہے ہو؟ کہا ہم آپس میں باتیں کر رہے تھے۔ حضرت عمر رضی اللہ تعالیٰ عنہ کہنے لگے: شاید تم لوگ بے دین ہو گئے ہو۔ آپ کے بہنوئی نے کہا: اے عمر! اگر تمہارے دین کے سوا کسی اور دین میں حق ہو۔ اتنا کلمہ سنتے ہی حضرت عمر رضی اللہ تعالیٰ عنہ اُن پر ٹوٹ پڑے اور انھیں بہت مارا۔ انھیں

.....المستدرک للحاکم، کتاب معرفة الصحابة، باب النهی عن لبس الديباغ... الخ،

الحديث: ٤٥٤١، ج ٤، ص ٣٤

پیش کش: مجلس المدینۃ العلمیۃ (دعوتِ اسلامی)

بچانے کیلئے آپ کی بہن آئیں، انھیں بھی مارا حتیٰ کہ ان کا چہرہ خون آلود ہو گیا۔ انہوں نے غضب ناک ہو کر کہا کہ تیرے دین میں حق نہیں۔ میں گواہی دیتی ہوں کہ اللہ تعالیٰ کے سوا کوئی مستحق عبادت نہیں اور حضرت محمد مصطفیٰ صلی اللہ تعالیٰ علیہ وآلہ وسلم اس کے بندے اور اس کے رسول ہیں۔ حضرت عمر نے کہا: مجھے وہ کتاب دو جو تمہارے پاس ہے میں اسے پڑھوں۔ ہمیشہ صاحبہ نے فرمایا کہ تم ناپاک ہو اور اس کو پاکوں کے سوا کوئی نہیں چھو سکتا۔ اٹھو غسل کرو یا وضو کرو۔ آپ نے اٹھ کر وضو کیا اور کتاب پاک لے کر پڑھا: طہ ۵ مَا أَنْزَلْنَا عَلَيْكَ الْقُرْآنَ لِتَشْقَىٰ ۝ (۱) یہاں تک کہ آپ اِنْنِیْ اَنَا اللّٰهُ لَا إِلَهَ إِلَّا اَنَا فَاعْبُدْنِیْ لَا وَاَقِمِ الصَّلَاةَ لِذِکْرِیْ ۝ (۲) تک پہنچے تو حضرت عمر نے فرمایا مجھے (حضور پر نور) محمد (مصطفیٰ) صلی اللہ تعالیٰ علیہ وآلہ وسلم کے پاس لے چلو۔ یہ سن کر حضرت خباب رضی اللہ تعالیٰ عنہ باہر نکلے اور انہوں نے کہا: مبارک ہو اے عمر! میں امید کرتا ہوں کہ تم ہی دعائے رسول علیہ الصلوٰۃ والسلام ہو۔ بیچ شب کو حضور صلی اللہ تعالیٰ علیہ وآلہ وسلم نے دعا فرمائی تھی، یا رب عز وجل! اسلام کو عمر بن خطاب یا ابو جہل بن ہشام سے قوت عطا فرما۔ حضرت عمر رضی اللہ تعالیٰ عنہ اس مکان پر آئے جس میں حضور صلی اللہ تعالیٰ علیہ وآلہ وسلم تشریف فرما تھے۔ دروازہ پر حضرت حمزہ وطلحہ رضی اللہ تعالیٰ عنہما اور دوسرے لوگ تھے۔ حضرت حمزہ رضی اللہ تعالیٰ عنہ نے فرمایا: یہ عمر ہیں اگر اللہ تعالیٰ کو ان کی بھلائی منظور ہو تو ایمان لائیں ورنہ ہمیں ان کا قتل کرنا سہل ہے، حضور پر نور صلی اللہ تعالیٰ علیہ وآلہ وسلم پر اس..... ترجمہ کنز الایمان: اے محبوب ہم نے تم پر یہ قرآن اس لئے نازل کیا کہ تم مشقت میں پڑو۔

(پ ۶، طہ: ۲۰۱)

..... ترجمہ کنز الایمان: پیشکش میں ہی ہوں اللہ کہ میرے سوا کوئی معبود نہیں تو میری بندگی کرو اور میری یاد

کے لئے نماز قائم رکھ۔ (پ ۶، طہ: ۱۴)

پیشکش: مجلس المدینۃ العلمیۃ (دعوتِ اسلامی)

وقت وحی آرہی تھی۔ حضور صلی اللہ تعالیٰ علیہ وآلہ وسلم باہر تشریف لائے اور حضرت عمر کے کپڑے اور تلوار کی حائل پکڑ کر فرمایا: اے عمر! تو باز نہیں آتا حتیٰ کہ اللہ تعالیٰ تجھ پر وہ عذاب و رسوائی نازل فرمائے جو ولید ابن مغیرہ پر نازل فرمائی۔ حضرت عمر نے عرض کیا: اَشْهَدُ اَنْ لَا اِلَهَ اِلَّا اللّٰهُ وَ اَنَّكَ عَبْدُ اللّٰهِ وَ رَسُوْلُهُ۔ (1)

حضرت عمر رضی اللہ تعالیٰ عنہ فرماتے ہیں کہ جس وقت میں نے قرآن شریف پڑھا اسی وقت اس کی عظمت میرے دل میں اثر کر گئی اور میں نے کہا کہ بدنصیب قریش ایسی پاکیزہ کتاب سے بھاگتے ہیں۔ اسلام لانے کے بعد آپ باجاست نبی کریم علیہ الصلوٰۃ والسلام دو صفیں بنا کر نکلے۔ ایک صف میں حضرت عمر رضی اللہ تعالیٰ عنہ اور دوسری میں حضرت امیر حمزہ رضی اللہ تعالیٰ عنہ۔ یہ پہلا دن تھا کہ مسلمان اس اعلان اور شوکت کے ساتھ مسجد حرام میں داخل ہوئے، کفار قریش دیکھ دیکھ کر جل رہے تھے اور انھیں نہایت صدمہ تھا۔ آج اس ظہور اسلام اور حق و باطل میں فرق و امتیاز ہو جانے پر حضور اقدس صلی اللہ تعالیٰ علیہ وآلہ وسلم نے حضرت عمر رضی اللہ تعالیٰ عنہ کو فاروق کا لقب عطا فرمایا۔ (2)

ابن ماجہ و حاکم نے حضرت ابن عباس رضی اللہ تعالیٰ عنہما سے روایت کی کہ جب حضرت عمر رضی اللہ تعالیٰ عنہ اسلام لائے۔ حضرت جبریل علیہ السلام بارگاہ نبوت میں حاضر ہوئے اور عرض کیا: یا رسول اللہ! عز وجل صلی اللہ تعالیٰ علیہ وآلہ وسلم اہل آسمان حضرت عمر رضی اللہ تعالیٰ عنہ کے اسلام کی خوشیاں منا رہے ہیں۔ (3)

.....تاریخ الخلفاء، عمر بن الخطاب، فصل فی الاخبار الواردة فی اسلامه، ص ۸۷۔ ۸۸  
.....تاریخ الخلفاء، عمر بن الخطاب، فصل فی الاخبار الواردة... الخ، ص ۹۰ ملخصاً  
.....سنن ابن ماجہ، کتاب السنة، باب فی فضائل اصحاب رسول اللہ، فضل عمر،

الحديث: ۱۰۳، ج ۱، ص ۷۶

پیش کش: مجلس المدینۃ العلمیۃ (دعوتِ اسلامی)

ابن عساکر نے حضرت علی مرتضیٰ رضی اللہ تعالیٰ عنہ سے روایت کی، آپ نے فرمایا کہ میں جہاں تک جانتا ہوں جس کسی نے بھی ہجرت کی چھپ کر ہی کی۔ بجز حضرت عمر بن خطاب رضی اللہ تعالیٰ عنہ کے، آپ رضی اللہ تعالیٰ عنہ کی ہجرت کی یہ شان تھی کہ مسلح ہو کر خانہ کعبہ میں آئے، کفار کے سردار وہاں موجود تھے، آپ نے سات مرتبہ بیت اللہ شریف کا طواف کیا اور مقام ابراہیم میں دو رکعتیں ادا کیں پھر قریش کی ایک جماعت کے پاس تشریف لے گئے اور للکار کر فرمایا کہ جو اس کے لئے تیار ہو کہ اس کی ماں اسے روئے اور اس کی اولاد یتیم ہو، بیوی رائد ہو وہ میدان میں میرے مقابل آئے۔ حضرت عمر رضی اللہ تعالیٰ عنہ کے یہ کلمات سن کر ایک سناٹا ہو گیا کفار میں سے کوئی جنبش نہ کر سکا۔ (1)

آپ رضی اللہ تعالیٰ عنہ کی فضیلت میں بہت کثرت سے حدیثیں وارد ہوئیں اور ان میں بڑی جلیل فضیلتیں بیان فرمائی گئی ہیں۔ حتیٰ کہ ترمذی و حاکم کی صحیح حدیث میں وارد ہے کہ حضور اقدس صلی اللہ تعالیٰ علیہ وآلہ وسلم نے فرمایا کہ اگر میرے بعد نبی ممکن ہوتا، حضرت عمر بن خطاب ہوتے۔ رضی اللہ تعالیٰ عنہ۔ اس سے جلالت و منزلت و رفعت درجت امیر المؤمنین حضرت عمر رضی اللہ تعالیٰ عنہ کی ظاہر ہے۔ ابن عساکر کی حدیث میں وارد ہے کہ حضور اقدس صلی اللہ تعالیٰ علیہ وآلہ وسلم نے فرمایا کہ آسمان کا ہر فرشتہ حضرت عمر رضی اللہ تعالیٰ عنہ کی توقیر کرتا ہے اور زمین کا ہر شیطان ان کے خوف سے لرزتا ہے۔ (2)

طبرانی نے اوسط میں حضرت ابوسعید خدری رضی اللہ تعالیٰ عنہ سے روایت کی کہ

.....تاریخ الخلفاء، عمر بن الخطاب، فصل فی ہجرتہ رضی اللہ عنہ، ص ۹۱

.....سنن الترمذی، کتاب المناقب، باب مناقب ابی حفص عمر بن الخطاب،

الحديث: ۶: ۳۷۰، ج ۵، ص ۳۸۵

و تاریخ الخلفاء، عمر بن الخطاب، فصل فی الاحادیث الواردة... الخ، ص ۹۳



حضور اقدس صلی اللہ تعالیٰ علیہ وآلہ وسلم نے فرمایا: جس نے حضرت عمر رضی اللہ تعالیٰ عنہ سے بغض رکھا اس نے مجھ سے بغض رکھا اور جس نے حضرت عمر رضی اللہ تعالیٰ عنہ کو محبوب رکھا اس نے مجھے محبوب رکھا۔ (1)

طبرانی و حاکم نے روایت کی کہ حضرت ابن مسعود رضی اللہ تعالیٰ عنہ نے فرمایا کہ حضرت عمر رضی اللہ تعالیٰ عنہ کا علم میزان کے ایک پلے میں رکھا جائے اور روئے زمین کے تمام زندہ لوگوں کے علوم ایک پلے میں تو یقیناً حضرت عمر رضی اللہ تعالیٰ عنہ کا علم ان سب کے علوم سے زیادہ وزنی ہوگا۔ ابواسامہ نے کہا جانتے ہو ابو بکر و عمر کون ہیں یہ اسلام کے پدر و مادر ہیں۔ حضرت امام جعفر صادق رضی اللہ تعالیٰ عنہ نے فرمایا: میں اُس سے بری و بیزار ہوں جو حضرت ابوبکر و عمر رضی اللہ تعالیٰ عنہما کا ذکر بدی کے ساتھ کرے۔ (2)

### حضرت عمر فاروق رضی اللہ تعالیٰ عنہ کے کرامات

آپ کے کرامات بہت ہیں ان میں سے چند مشہور کراماتیں ذکر کی جاتی ہیں:

بیہقی و ابونعیم وغیرہ محدثین نے بطریق معتبر روایت کیا کہ امیر المومنین عمر رضی اللہ تعالیٰ عنہ نے اثناء خطبہ میں تین مرتبہ فرمایا: يَا سَارِيَّةُ الْجَبَلِ حَاضِرِينَ مُتَّحِرِينَ وَمُتَّحِبِينَ ہوئے کہ اثناء خطبہ میں یہ کیا کلام ہے۔ بعد کو آپ سے دریافت کیا گیا کہ آج آپ رضی اللہ تعالیٰ عنہ نے خطبہ فرماتے فرماتے یہ کیا کلمہ فرمایا؟ آپ رضی اللہ تعالیٰ عنہ نے فرمایا کہ لشکرِ اسلام جو ملک عجم میں مقام نہاوند میں کفار کے ساتھ مصروفِ پیکار ہے میں نے

.....المعجم الاوسط للطبرانی، الحديث: ٦٧٢٦، ج ٥، ص ١٠٢

.....المعجم الكبير للطبرانی، الحديث: ٨٨٠٩، ج ٩، ص ١٦٣

و تاریخ الخلفاء، عمر بن الخطاب، فصل فی اقوال الصحابة و السلف فیہ، ص ٩٦

دیکھا کہ کفار اس کو دونوں طرف سے گھیر کر مارنا چاہتے ہیں۔ ایسی حالت میں میں نے پکار کر کہہ دیا کہ اے ساریہ! جبل۔ یعنی پہاڑ کی آڑ لو۔ یہ سن کر لوگ منتظر رہے کہ لشکر سے کوئی خبر آئے تو تفصیلی حال دریافت ہو۔ کچھ عرصہ کے بعد ساریہ کا قاصد خط لے کر آیا اس میں تحریر تھا کہ جمعہ کے روز دشمن سے مقابلہ ہو رہا تھا خاص نماز جمعہ کے وقت ہم نے سنا: ”يَا سَارِيَةَ الْجَبَلِ“ یہ سن کر ہم پہاڑ سے مل گئے اور ہمیں دشمن پر غلبہ حاصل ہوا یہاں تک کہ دشمن کو ہزیمت ہوئی۔ (1)

سبحان اللہ! خلیفہ اسلام کی نظر مدینہ طیبہ سے نہاؤند میں لشکر کو ملاحظہ فرمائے اور یہاں سے ندا کرے تو لشکر کو اپنی آواز سنائے نہ کوئی دور بین ہے نہ ٹیلیفون ہے۔ رسول اللہ صلی اللہ تعالیٰ علیہ وآلہ وسلم کی سچی غلامی کا صدقہ ہے۔ وَالْحَمْدُ لِلَّهِ رَبِّ الْعَالَمِينَ ابوالقاسم نے اپنی ”فوائد“ میں روایت کی کہ امیر المومنین حضرت عمر رضی اللہ تعالیٰ عنہ کے پاس ایک شخص آیا، آپ نے اس کا نام دریافت فرمایا: کہنے لگا: میرا نام جمرہ (اُغَر) ہے۔ فرمایا: کس کا بیٹا؟ کہا: ابن شہاب (آتش پارہ) کا، فرمایا: کن لوگوں میں سے ہے؟ کہا: حرقہ (سوزش) میں سے، فرمایا: تیرا وطن کہاں ہے؟ کہا: حرہ (تپش)، فرمایا: اس کے کس مقام پر؟ کہا: ذات لُطی (شعلہ وار) میں، فرمایا: اپنے گھر والوں کی خبر لے سب جل گئے، لوٹ کر گھر آیا تو سارا کنبہ جلا پایا۔ (2)

ابو الشیخ نے ”کتاب العظمتہ“ میں روایت کی ہے کہ جب مصر فتح ہوا تو ایک روز اہل مصر نے حضرت عمرو بن عاص رضی اللہ تعالیٰ عنہ سے عرض کیا کہ اے امیر! ہمارے دریائے نیل کی ایک رسم ہے جب تک اس کو ادا نہ کیا جائے دریا جاری نہیں رہتا انہوں

.....تاریخ الخلفاء، عمر بن الخطاب فصل فی کراماتہ، ص ۹۹

.....تاریخ الخلفاء، عمر بن الخطاب فصل فی کراماتہ، ص ۱۰۰

پیش کش: مجلس المدینۃ العلمیۃ (دعوتِ اسلامی)

نے دریافت کیا: کیا؟ کہا: اس مہینے کی گیارہ تاریخ کو ہم ایک کنواری لڑکی کو اس کے والدین سے لے کر عمدہ لباس اور نفیس زیور سے سجا کر دریائے نیل میں ڈالتے ہیں۔ حضرت عمرو بن عاص رضی اللہ تعالیٰ عنہ نے کہا کہ اسلام میں ہرگز ایسا نہیں ہو سکتا اور اسلام پرانی و اہیات رسموں کو مٹاتا ہے۔ پس وہ رسم موقوف رکھی گئی اور دریا کی روانی کم ہوتی گئی یہاں تک کہ لوگوں نے وہاں سے چلے جانے کا قصد کیا، یہ دیکھ کر حضرت عمرو بن عاص رضی اللہ تعالیٰ عنہ نے امیر المومنین رضی اللہ تعالیٰ عنہ کی خدمت میں تمام واقعہ لکھ بھیجا، آپ رضی اللہ تعالیٰ عنہ نے جواب میں تحریر فرمایا: تم نے ٹھیک کیا۔ بے شک اسلام ایسی رسموں کو مٹاتا ہے۔ میرے اس خط میں ایک رقعہ ہے اس کو دریائے نیل میں ڈال دینا۔ عمرو بن عاص کے پاس جب امیر المومنین کا خط پہنچا اور انہوں نے وہ رقعہ اس خط میں سے نکالا تو اس میں لکھا تھا: ”از جانب بندۂ خدا عمر امیر المومنین بسوئے نیل مصر بعد از حمد و صلوة آنکہ اگر تو خود جاری ہے تو نہ جاری ہو اور اللہ تعالیٰ نے جاری فرمایا تو میں اللہ واحد قہار سے درخواست کرتا ہوں کہ تجھے جاری فرما دے۔“ عمرو بن عاص رضی اللہ تعالیٰ عنہ نے یہ رقعہ دریائے نیل میں ڈالا ایک شب میں سولہ گز پانی بڑھ گیا اور بھینٹ چڑھانے کی رسم مصر سے بالکل موقوف ہو گئی۔ (1)

## امیر المومنین حضرت عمر فاروق رضی اللہ عنہ کا زہد و ورع، تواضع و حلم

حضرت ابن عباس رضی اللہ تعالیٰ عنہما سے مروی ہے کہ حضرت عمر فاروق رضی اللہ

تعالیٰ عنہ روزانہ گیارہ لقمے سے زیادہ طعام ملاحظہ نہ فرماتے۔ (2)

..... تاریخ الخلفاء، عمر بن الخطاب فصل فی کراماتہ، ص ۱۰۰

..... احیاء العلوم، کتاب کسر الشہوتین، بیان طریق الریاضۃ... الخ، ج ۳، ص ۱۱۱ (وفیہ سبع

لقم او تسع لقم۔ واللہ تعالیٰ اعلم)

پیش کش: مجلس المدینۃ العلمیۃ (دعوتِ اسلامی)

حضرت انس بن مالک رضی اللہ تعالیٰ عنہ سے مروی ہے کہ میں نے دیکھا کہ حضرت عمر رضی اللہ تعالیٰ عنہ کے قیص مبارک میں دو شانوں کے درمیان چار پیوند لگے تھے۔ (1)

یہ بھی روایت ہے کہ شام کے ممالک جب فتح ہوئے اور آپ نے ان ممالک کو اپنے قدمِ مہمکت لُروم سے سرفراز فرمایا اور وہاں کے امراء و عظماء آپ کے استقبال کیلئے آئے اس موقع پر آپ اپنے شتر پر سوار تھے، آپ کے خواص و خدام نے عرض کیا: اے امیر المومنین! رضی اللہ تعالیٰ عنہ شام کے اکابر و اشراف حضور کی ملاقات کیلئے آرہے ہیں مناسب ہوگا کہ حضور گھوڑے پر سوار ہوں تاکہ آپ کی شوکت و ہیبت ان کے دلوں میں جاگزیں ہو، فرمایا: اس خیال میں نہ رہیئے کام بنانے والا اور ہی ہے۔ سبحان اللہ!

ایک مرتبہ قیصر روم کا قاصد مدینہ طیبہ میں آیا اور امیر المومنین رضی اللہ تعالیٰ عنہ کو تلاش کرتا تھا تاکہ بادشاہ کا پیام آپ کی خدمت میں عرض کرے، لوگوں نے بتایا کہ امیر المومنین مسجد میں ہیں، مسجد میں آیا دیکھا کہ ایک صاحب موٹے پیوند زدہ کپڑے پہنے ایک اینٹ پر سر رکھے لیٹے ہیں، یہ دیکھ کر باہر آیا اور لوگوں سے امیر المومنین رضی اللہ تعالیٰ عنہ کا پتہ دریافت کرنے لگا، کہا گیا: مسجد میں تشریف فرما ہیں، کہنے لگا: مسجد میں تو سوائے ایک دلق پوش کے کوئی نہیں۔ صحابہ علیہم الرضوان نے کہا: وہی دلق پوش ہمارا امیر خلیفہ ہے۔

بر در میکده رندان قلندر باشند کہ ستانند و دہند افسر شاہنشاہی  
خشت زیر سر و بر تارک ہفت اختر پائے دست قدرت نگر و منصب صاحب جاہی  
قیصر کا قاصد پھر مسجد میں آیا اور غور سے امیر المومنین رضی اللہ تعالیٰ عنہ کے چہرہ مبارک کو

دیکھنے لگا دل میں محبت و ہیبت پیدا ہوئی اور آپ رضی اللہ تعالیٰ عنہ کی حقانیت کا پرتو اس کے دل میں جلوہ گر ہوا۔

مہر و ہیبت ہست ضد یک دگر      ایں دو ضد را جمع دید اندر جگر  
گفت با خود من شہاں را دیدہ ام      گرد سلطان را ہمہ گر دیدہ ام  
از شہانم ہیبت و ترسے نبود      ہیبت ایں مرد ہوشم در ربود  
رفتہ ام در بیشہ و شیر و پلنگ      روئے من ز ایشان نگر دانند رنگ  
بس شدم اندر مصاف کار زار      ہنجو شیراں دم کہ باشد کار زار  
بسکہ خوردم بس زدم زخم گراں      دل قوی تر بودہ ام از دیگران  
بے سلاح ایں مرد خفتہ بر زمیں      من بہفت اندام لرزاں ایں چینیں  
ہیبت حق ست ایں از خلق نیست      ہیبت ایں مرد صاحب دلق نیست

حضرت عامر بن ربیعہ رضی اللہ تعالیٰ عنہ فرماتے ہیں کہ میں امیر المؤمنین عمر رضی اللہ تعالیٰ عنہ کی خدمت میں تھا۔ آپ جب بخرم حج مدینہ طیبہ سے روانہ ہوئے آمد و رفت میں امراء و خلفاء کی طرح آپ کے لئے خیمہ نصب نہ کیا گیا، راہ میں جہاں قیام فرماتے اپنے کپڑے اور بستر کسی درخت پر ڈال کر سایہ کر لیتے۔<sup>(1)</sup>

ایک روز برسر منبر مؤظمت فرما رہے تھے۔ مہر کا مسئلہ زیر بحث آیا۔ آپ رضی اللہ تعالیٰ عنہ نے فرمایا: مہر گراں نہ کیے جائیں اور چالیس اوقیہ سے مہر زیادہ مقرر نہ کیا جائے۔ (ایک اوقیہ چالیس درہم کا ہوتا ہے) کیونکہ سید عالم صلی اللہ تعالیٰ علیہ وآلہ وسلم نے اپنی

.....الریاض النضرۃ فی مناقب العشرۃ، الباب الثانی... الخ، الفصل الثامن فی شہادۃ

النبی... الخ، ذکر زہدہ، ج ۱، الجزء ۲، ص ۳۶۸

پیش کش: مجلس المدینۃ العلمیۃ (دعوتِ اسلامی)

ازواج کا مہر چالیس اوقیہ سے زیادہ نہ فرمایا لہذا جو کوئی آج کی تاریخ سے اس سے زیادہ مہر مقرر کرے گا وہ زیادتی بیت المال میں داخل کر لی جائے گی۔ ایک ضعیفہ عورتوں کی صف سے اٹھی اور اس نے عرض کیا: اے امیر المومنین! رضی اللہ تعالیٰ عنہ ایسا کہنا آپ رضی اللہ تعالیٰ عنہ کے منصب عالی کے لائق نہیں، مہر اللہ تعالیٰ نے عورت کا حق کیا ہے وہ اس کے لیے حلال ہے اس کا کوئی جزو اس سے کس طرح لیا جاسکتا ہے۔ اللہ تعالیٰ فرماتا ہے: اَتَيْتُمْ اِحَدَهُنَّ قِنْطَارًا فَلَا تَاْخُذُوْا مِنْهُ شَيْئًا (1) آپ رضی اللہ تعالیٰ عنہ نے فوراً بے دریغ داد انصاف دی اور فرمایا: امْرَاَةٌ اَصَابَتْ وَرَجُلٌ اَخْطَا عَوْرَتَ تْھیک پنہنی اور مرد نے خطا کی۔ پھر منبر پر اعلان فرمایا کہ عورت صحیح کہتی ہے میری غلطی تھی جو چاہو مہر مقرر کر دو اور فرمایا: اَللّٰهُمَّ اغْفِرْ لِيْ كُلِّ اِنْسَانٍ اَفْقَهُ مِنْ عُمْرٍ۔ یارب! عزوجل میری مغفرت فرما، ہر شخص عمر سے زیادہ دانا ہے۔ سبحان اللہ! زہے عدل و داد و خجہ عجز و انکسار۔

### امیر المومنین حضرت عمر رضی اللہ تعالیٰ عنہ کی خلافت

امیر المومنین حضرت عمر رضی اللہ تعالیٰ عنہ ماہ جمادی الاخریٰ ۳۱ھ میں مسند آرائے سریر خلافت ہوئے۔ دس سال چند ماہ امور خلافت کو انجام دیا۔ اس دہ سالہ خلافت کے ایام نے سلاطین عالم کو متحیر کر دیا ہے۔ زمین عدل و داد سے بھر گئی، دنیا میں راستی و دیانت داری کا سکہ رائج ہوا، مخلوق خدا کے دلوں میں حق پرستی و پاکبازی کا جذبہ پیدا ہوا، اسلام کے برکات سے عالم فیض یاب ہوا، فتوحات اس کثرت سے ہوئیں کہ آج تک ملک و سلطنت کے والی و سپاہ و لشکر کے مالک حیرت میں ہیں۔

آپ رضی اللہ تعالیٰ عنہ کے لشکروں نے جس طرف قدم اٹھایا فتح و ظفر قدم چومتی

..... ترجمہ کنز الایمان: اسے ڈھیروں مال دے چکے ہو تو اس میں سے کچھ واپس نہ لو۔ (پ ۴، النساء: ۲۰)



گئی، بڑے بڑے فریدوں فرّ شہریاروں کے تاج قدموں میں روندے گئے۔ ممالک و بلاد اس کثرت سے قبضہ میں آئے کہ ان کی فہرست لکھی جائے تو صفحے کے صفحے بھر جائیں، رعب و ہیبت کا یہ عالم تھا کہ بہادروں کے زہرے نام سن کر پانی ہوتے تھے، جنگ جویاں صاحب ہنر کا نپتے اور تھراتے تھے، قاہر سلطنتیں خوف سے لرزتی تھیں۔ بایں ہمہ فردا قبال و رعب و سطوت آپ رضی اللہ تعالیٰ عنہ کی درویشانہ زندگی میں کوئی فرق نہ آیا۔ رات دن خوفِ خدا عزوجل میں روتے روتے رخساروں پر نشان پڑ گئے تھے۔ آپ رضی اللہ تعالیٰ عنہ ہی کے عہد میں سنہ ہجری مقرر ہوا، آپ رضی اللہ تعالیٰ عنہ ہی نے دفتر و دیوان کی بنیاد ڈالی، آپ رضی اللہ تعالیٰ عنہ ہی نے بیت المال بنایا، آپ رضی اللہ تعالیٰ عنہ ہی نے تمام بلاد و اُمصار میں تراویح کی جماعتیں قائم فرمائیں، آپ رضی اللہ تعالیٰ عنہ ہی نے شب کے پہرہ دار مقرر کئے جو رات کو پہرہ دیتے تھے۔ یہ سب آپ رضی اللہ تعالیٰ عنہ کی خصوصیتیں ہیں۔ آپ رضی اللہ تعالیٰ عنہ سے پہلے ان میں سے کوئی بات نہ تھی۔ (1)

ابن عساکر نے اسماعیل بن زیاد سے روایت کی کہ حضرت علی مرتضیٰ کرم اللہ تعالیٰ وجہہ الکریم مسجدوں پر گزرے جن پر قد بلیں روشن تھیں، انھیں دیکھ کر فرمایا کہ اللہ تعالیٰ حضرت عمر رضی اللہ تعالیٰ عنہ کی قبر کو روشن فرمائے جنہوں نے ہماری مسجدوں کو منور کر دیا۔ امیر المومنین حضرت عمر فاروق رضی اللہ تعالیٰ عنہ نے مسجد نبوی کی توسیع کی، آپ رضی اللہ تعالیٰ عنہ ہی نے یہود کو حجاز سے نکالا۔ (2)

.....تاریخ الخلفاء، عمر بن الخطاب رضی اللہ تعالیٰ عنہ، فصل فی خلافتہ، ص ۱۰۴

و فصل فی اولیات عمر رضی اللہ عنہ، ص ۱۰۸

.....تاریخ الخلفاء، عمر بن الخطاب رضی اللہ تعالیٰ عنہ، فصل فی اولیات عمر رضی

اللہ عنہ، ص ۱۰۹

آپ رضی اللہ تعالیٰ عنہ کے کرامات اور فضائل بہت زیادہ ہیں اور آپ رضی اللہ تعالیٰ عنہ کی شان میں بہت احادیث وارد ہیں۔ ذی الحجہ ۲۳ھ میں آپ ابو لولو مجوسی کے ہاتھ سے مسجد میں شہید ہوئے۔ رضی اللہ تعالیٰ عنہ۔ زخم کھانے کے بعد آپ نے فرمایا: ”كَانَ أَمْرُ اللَّهِ قَدْرًا مَقْدُورًا“ اور فرمایا: اللہ عزوجل کی تعریف جس نے میری موت کسی مدعی اسلام کے ہاتھ پر نہ رکھی۔ بعد وفات شریف با جازت حضرت ام المومنین عائشہ صدیقہ رضی اللہ تعالیٰ عنہا اپنے محبوب علیہ الصلوٰۃ والسلام کے قریب روضہ قدسیہ کے اندر پہلوئے صدیق میں مدفون ہوئے اور آپ رضی اللہ تعالیٰ عنہ نے امر خلافت کو شوریٰ پر چھوڑا، وفات شریف کے وقت اَزَحْ اَقْوَال پر آپ رضی اللہ تعالیٰ عنہ کی عمر شریف تریسٹھ سال کی تھی آپ کی مہر کا نقش تھا: كَفَى بِالْمَوْتِ وَاِعْظًا۔ (1)

### خليفة سوم

PAKISTAN VIRTUAL LIBRARY

www.pdfbooksfree.pk

حضرت عثمان بن عفان رضی اللہ تعالیٰ عنہ

آپ کا نسب نامہ عثمان بن عفان ابن ابی العاص ابن اُمیہ ابن عبد شمس ابن عبد مناف ابن قصی بن کلاب ابن مرہ ابن کعب ابن لؤی ابن غالب ہے۔ آپ رضی اللہ تعالیٰ عنہ کی ولادت عام فیل سے چھٹے سال ہوئی، آپ رضی اللہ تعالیٰ عنہ قدیم الاسلام ہیں اور آپ رضی اللہ تعالیٰ عنہ کو اسلام کی دعوت حضرت صدیق رضی اللہ تعالیٰ عنہ نے دی، آپ رضی اللہ تعالیٰ عنہ نے دونوں ہجرتیں فرمائیں پہلے حبشہ کی طرف دوسرے مدینہ طیبہ کی طرف۔ آپ رضی اللہ تعالیٰ عنہ کے نکاح میں حضور انور سید عالم صلی اللہ تعالیٰ علیہ وآلہ وسلم کی دو صاحبزادیاں آئیں۔ پہلے حضرت رقیہ رضی اللہ تعالیٰ عنہا، ان کے ساتھ نبوت سے قبل نکاح ہوا اور انہوں نے غزوہ

..... تاریخ الخلفاء، عمر بن الخطاب رضی اللہ عنہ، فصل فی خلافته، ص ۱۰۶-۱۰۸ ملقطاً

پیش کش: مجلس المدینۃ العلمیۃ (دعوت اسلامی)

بدر کے زمانہ میں وفات پائی اور انھیں کی تیمارداری کی وجہ سے حضرت عثمان غنی رضی اللہ تعالیٰ عنہ باجائز رسول اکرم صلی اللہ تعالیٰ علیہ وآلہ وسلم مدینہ طیبہ میں رہ گئے، حضور صلی اللہ تعالیٰ علیہ وآلہ وسلم نے ان کا سہم و اجر بحال رکھا اور اسی وجہ سے وہ بدریوں میں شمار کئے جاتے ہیں۔ جس روز بدر میں مسلمانوں کی فتح پانے کی خبر مدینہ طیبہ میں پہنچی اسی دن حضرت رقیہ رضی اللہ تعالیٰ عنہا کو دفن کیا گیا تھا۔ اس کے بعد حضور انور صلی اللہ تعالیٰ علیہ وآلہ وسلم نے دوسری صاحبزادی حضرت ام کلثوم رضی اللہ تعالیٰ عنہا کو آپ کے نکاح میں دیا جن کی وفات ۹ھ میں ہوئی۔ علماء فرماتے ہیں کہ حضرت عثمان غنی رضی اللہ تعالیٰ عنہ کے سوا دنیا میں کوئی شخص ایسا نظر نہیں آتا جس کے نکاح میں کسی نبی کی دو صاحبزادیاں آئی ہوں، اسی لئے آپ کو ”ذوالنورین“ کہا جاتا ہے۔ آپ رضی اللہ تعالیٰ عنہ سابقین اولین اور اول مہاجرین عشرہ مبشرہ میں سے ہیں اور ان صحابہ رضوان اللہ تعالیٰ علیہم اجمعین میں سے ہیں جن کو اللہ تعالیٰ نے جمع قرآن کی عزت عطا فرمائی۔ (1)

حضرت مولیٰ علی مرتضیٰ کرم اللہ تعالیٰ وجہہ الکریم سے حضرت عثمان غنی رضی اللہ تعالیٰ عنہ کی نسبت دریافت کیا گیا تو آپ رضی اللہ تعالیٰ عنہ نے فرمایا کہ یہ وہ شخص ہے جس کو ملاء اعلیٰ میں ”ذوالنورین“ پکارا جاتا ہے۔ آپ رضی اللہ تعالیٰ عنہ کی والدہ اروی بنت کریم ابن ربیعہ ابن حبیب بن عبد شمس ہیں اور آپ رضی اللہ تعالیٰ عنہ کی نانی ام حکیم بیضاء بنت عبد المطلب ابن ہاشم ہیں جو حضور انور صلی اللہ تعالیٰ علیہ وآلہ وسلم کے والد ماجد کی تہہ امہ یعنی ان کے ساتھ پیدا ہونے والی بہن ہیں۔ حضرت عثمان غنی رضی اللہ تعالیٰ عنہ کی والدہ حضور صلی اللہ تعالیٰ علیہ وسلم کی پھوپھی زاد بہن ہیں۔ آپ رضی اللہ تعالیٰ عنہ بہت حسین و جمیل خوب رو تھے۔ (2)

.....تاریخ الخلفاء، عثمان بن عفان رضی اللہ عنہ، ص ۱۱۸ ملخصاً

.....تاریخ الخلفاء، عثمان بن عفان رضی اللہ عنہ، ص ۱۰۹ ملقطاً

حضرت عثمان غنی رضی اللہ تعالیٰ عنہ کے اسلام لانے کے بعد ان کو ان کے چچا حکم ابن ابی العاص ابن اُمیہ نے پکڑ کر باندھ دیا اور کہا کہ تم اپنے آبا و اجداد کا دین چھوڑ کر ایک نیا دین اختیار کرتے ہو، بخدا! میں تم کو نہ چھوڑوں گا جب تک تم اس دین کو نہ چھوڑو۔

حضرت عثمان غنی رضی اللہ تعالیٰ عنہ نے فرمایا: خدا کی قسم! میں اس دین کو کبھی نہ چھوڑوں گا اور اس سے کبھی جدا نہ ہوں گا۔ حکم نے آپ کا یہ زبردست استقلال دیکھ کر چھوڑ دیا۔<sup>(1)</sup>

جس وقت حضرت عثمان غنی رضی اللہ تعالیٰ عنہ دربار رسالت میں حاضر ہوتے، حضور انور صلی اللہ تعالیٰ علیہ وآلہ وسلم اپنے لباس مبارک کو خوب درست فرماتے اور ارشاد فرماتے: میں اس شخص سے کیوں نہ حیا کروں جس سے ملا نکتہ شرماتے ہیں۔<sup>(2)</sup>

ترمذی نے عبدالرحمن بن خباب سے روایت کی وہ کہتے ہیں کہ میں حضور اقدس صلی اللہ تعالیٰ علیہ وآلہ وسلم کی خدمت میں حاضر تھا حضور اقدس صلی اللہ تعالیٰ علیہ وآلہ وسلم حیشِ عسرت کے لئے ترغیب فرما رہے تھے، حضرت عثمان غنی رضی اللہ تعالیٰ عنہ نے عرض کیا: یا رسول اللہ! عزوجل صلی اللہ تعالیٰ علیہ وآلہ وسلم میں سواونٹ مع بار راہ خدا میں پیش کروں گا۔ حضور صلی اللہ تعالیٰ علیہ وآلہ وسلم نے پھر لوگوں کو ترغیب فرمائی، پھر حضرت عثمان رضی اللہ تعالیٰ عنہ نے عرض کیا: میں دو سواونٹ مع سامان حاضر کروں گا۔ پھر حضور صلی اللہ تعالیٰ علیہ وآلہ وسلم نے ترغیب فرمائی، پھر حضرت عثمان رضی اللہ تعالیٰ عنہ ہی نے عرض کیا: یا رسول اللہ! عزوجل صلی اللہ تعالیٰ علیہ وآلہ وسلم میں تین سواونٹ مع ان کے تمام اسباب کے ساتھ پیش کش خدمت کروں گا۔ اب حضور

.....تاریخ الخلفاء، عثمان بن عفان رضی اللہ عنہ، ص ۱۲۰

.....تاریخ الخلفاء، عثمان بن عفان رضی اللہ عنہ، فصل فی الاحادیث الواردة فی

فضله... الخ، ص ۱۲۰

علیہ الصلوٰۃ والسلام نے منبر سے نزول فرمایا اور یہ فرمایا کہ اس کے بعد عثمان رضی اللہ تعالیٰ عنہ پر نہیں جو کچھ کرے۔ (1)

مراد یہ تھی کہ یہ عمل خیر ایسا اعلیٰ اور اتنا مقبول ہے کہ اب اور نوافل نہ کریں جب بھی یہ ان کے مدارجِ علیا کیلئے کافی ہے اور اس مقبولیت کے بعد اب انھیں کوئی اندیشہ ضرر نہیں ہے۔ ان کلمات مبارکہ سے حضرت عثمان غنی رضی اللہ تعالیٰ عنہ کی شان اور بارگاہِ رسالت صلی اللہ تعالیٰ علیہ وآلہ وسلم میں ان کی مقبولیت کا اندازہ ہوتا ہے۔

بیعت رضوان کے وقت حضرت عثمان غنی رضی اللہ تعالیٰ عنہ موجود نہ تھے، حضور علیہ الصلوٰۃ والسلام نے انھیں مکہ مکرمہ بھیجا تھا بیعت کے وقت یہ فرما کر کہ ”عثمان اللہ و رسول عزوجل صلی اللہ تعالیٰ علیہ وآلہ وسلم کے کام میں ہیں۔“ اپنے ہی ایک دست مبارک کو حضرت عثمان غنی رضی اللہ تعالیٰ عنہ کی طرف سے دستِ اقدس میں لے لیا۔ (2)

بیعت کی یہ شان حضرت عثمان غنی رضی اللہ تعالیٰ عنہ کے امتیاز و قربِ خاص کا اظہار کرتی ہے۔ آپ رضی اللہ تعالیٰ عنہ کے فضائل میں بکثرت احادیث وارد ہیں۔

امیر المومنین حضرت عمر رضی اللہ تعالیٰ عنہ نے اپنے آخری عہد میں ایک جماعت مقرر فرمادی تھی جس کے ارکان یہ حضرات تھے۔ حضرت عثمان غنی، حضرت علی مرتضیٰ، حضرت طلحہ، حضرت زبیر، حضرت عبدالرحمن بن عوف، حضرت سعد رضوان اللہ علیہم اجمعین اور خلیفہ کا انتخاب شوری پر چھوڑا تھا۔ حضرت عبدالرحمن بن عوف رضی اللہ تعالیٰ عنہ نے حضرت

.....سنن الترمذی، کتاب المناقب، باب مناقب عثمان بن عفان رضی اللہ عنہ،

الحديث: ۳۷۲۰، ج ۵، ص ۳۹۱

.....تاریخ الخلفاء، عثمان بن عفان رضی اللہ عنہ، فصل فی الاحادیث الواردة فی

فضله... الخ، ص ۱۲۱

عثمان غنی رضی اللہ تعالیٰ عنہ سے خلوت میں کہا کہ اگر میں آپ سے بیعت نہ کروں تو آپ کی رائے کس کے لئے ہے؟ فرمایا: حضرت علی رضی اللہ تعالیٰ عنہ کے لئے۔ اسی طرح حضرت علی مرتضیٰ رضی اللہ تعالیٰ عنہ سے دریافت کیا: آپ نے حضرت عثمان غنی رضی اللہ تعالیٰ عنہ کا نام لیا۔ پھر اسی طرح حضرت زبیر رضی اللہ تعالیٰ عنہ سے پوچھا انہوں نے فرمایا: علی یا عثمان رضی اللہ تعالیٰ عنہما۔ پھر سعد سے کہا کہ تم تو خلافت چاہتے نہیں اب بتاؤ رائے کس کے حق میں ہے؟ انہوں نے حضرت عثمان رضی اللہ تعالیٰ عنہ کا نام لیا۔ پھر عبدالرحمن رضی اللہ تعالیٰ عنہ نے اُعیان سے مشورہ لیا، کثرتِ رائے حضرت عثمان غنی رضی اللہ تعالیٰ عنہ کے حق میں ہوئی اور آپ باتفاقِ مسلمین خلیفہ ہوئے۔ امیر المومنین عمر رضی اللہ تعالیٰ عنہ کے دفن سے تین روز بعد آپ کے دستِ حق پرست پر بیعت کی گئی۔ (1)

آپ کے عہدِ مبارک میں رے اور روم کے کئی قلعے اور ساہور اور ار جان اور دارابجر اور افریقہ اور اندلس، قبرص، جور اور خراسان کے بلا د کثیرہ اور نیشاپور اور طوس اور سرخس اور مرو اور تہمق فتح ہوئے۔ (2)

۲۶ھ میں آپ رضی اللہ تعالیٰ عنہ نے مسجد حرام (کعبہ مقدسہ) کی توسیع فرمائی اور ۲۹ھ میں مسجد مدینہ طیبہ کی توسیع کی اور حجارہ منقوشہ سے بنایا، پتھر کے ستون قائم کیے، سال کی چھت بنائی طول (۱۶۰) گز اور عرض (۱۵۰) گز کیا، بارہ سال امورِ خلافت سر انجام فرما کر ۳۵ھ میں شہادت پائی۔ (3) رضی اللہ تعالیٰ عنہ۔

.....تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۲ ملخصاً

.....تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۳-۱۲۴ ملتنقظاً

.....تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۳-۱۲۴ ملتنقظاً



جب باغیوں نے آپ رضی اللہ تعالیٰ عنہ کے محل کو گھیر لیا اس وقت آپ سے مقابلہ کے لیے عرض کیا گیا اور قوت آپ کی زیادہ تھی مگر آپ نے قبول نہ فرمایا، عرض کیا گیا کہ مکہ مکرمہ یا اور کسی مقام پر تشریف لے جائیں، یہ بھی منظور نہ فرمایا اور ارشاد فرمایا کہ میں رسول کریم صلی اللہ تعالیٰ علیہ وآلہ وسلم کا قرب چھوڑنے کی تاب نہیں رکھتا۔ جس روز سے آپ نے حضور اقدس صلی اللہ تعالیٰ علیہ وآلہ وسلم سے بیعت کی تھی اس روز سے دم آخر تک اپنا دامن ہاتھ اپنی شرمگاہ کو نہ لگایا کیونکہ یہ ہاتھ سید عالم صلی اللہ تعالیٰ علیہ وآلہ وسلم کے دست اقدس میں دیا گیا تھا۔ روز اسلام سے روز وفات تک کوئی جمعہ ایسا نہ گزرا کہ آپ نے کوئی غلام آزاد نہ کیا ہوا اگر کبھی جمعہ کو آپ کے پاس کوئی بزدل نہ ہوا تو بعد جمعہ کے آزاد کر دیا۔ (1)

### آپ رضی اللہ تعالیٰ عنہ کی شہادت

آپ رضی اللہ تعالیٰ عنہ کی شہادت ایام تشریق میں ہوئی اور آپ شنبہ کی شب میں مغرب وعشاء کے درمیان بقیع شریف میں مدفون ہوئے۔ آپ رضی اللہ تعالیٰ عنہ کی عمر بیاسی سال کی ہوئی۔ آپ رضی اللہ تعالیٰ عنہ کے جنازہ کی نماز حضرت زبیر رضی اللہ تعالیٰ عنہ نے پڑھی اور انہوں نے آپ کو دفن کیا اور یہی آپ رضی اللہ تعالیٰ عنہ کی وصیت تھی۔ (2)

ابن عساکر نے یزید بن حبیب سے نقل کیا، وہ کہتے ہیں: مجھے خبر پہنچی ہے کہ حضرت عثمان غنی رضی اللہ تعالیٰ عنہ پر یورش کرنے والوں میں سے اکثر لوگ مجنون و دیوانہ ہو گئے۔ حضرت حذیفہ رضی اللہ تعالیٰ عنہ فرماتے ہیں کہ پہلا فتنہ حضرت عثمان غنی رضی اللہ تعالیٰ عنہ کا شہید کیا جانا ہے اور آخر فتنہ دجال کا خروج۔ (3)

..... تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۸ ملخصاً

..... تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۸-۱۲۹ ملخصاً

..... تاریخ الخلفاء، عثمان بن عفان رضی اللہ عنہ، فصل فی خلافتہ، ص ۱۲۹

غرض صحابہ کرام رضوان اللہ تعالیٰ علیہم اجمعین میں حضرت عثمان رضی اللہ تعالیٰ عنہ کی شہادت نے ایک عجیب ہیجان پیدا کر دیا اور وہ اس سے خائف ہو گئے اور سمجھنے لگے کہ اب فتنوں کا دروازہ کھلا اور دین میں رخنے پیدا ہونے شروع ہوئے۔ حضرت سمرہ رضی اللہ تعالیٰ عنہ فرماتے ہیں کہ اسلام ایک محکم قلعہ میں محفوظ تھا حضرت عثمان غنی رضی اللہ تعالیٰ عنہ کی شہادت اسلام میں پہلا رخنہ ہے اور ایسا رخنہ جس کا انسداد قیامت تک نہ ہوگا۔ (1)

حضرت حسن رضی اللہ تعالیٰ عنہ سے منقول ہے کہ حضرت عثمان غنی رضی اللہ تعالیٰ عنہ کی شہادت کے وقت حضرت علی مرتضیٰ رضی اللہ تعالیٰ عنہ وہاں تشریف نہیں رکھتے تھے، جنگ جمل میں حضرت علی مرتضیٰ رضی اللہ تعالیٰ عنہ نے فرمایا: یارب! عزوجل میں تیرے حضور میں خون عثمان رضی اللہ تعالیٰ عنہ سے برأت کا اظہار کرتا ہوں۔ حضرت عثمان غنی رضی اللہ تعالیٰ عنہ کے قتل کے روز میرا طائر عقل پرواز کر گیا تھا۔ لوگ میرے پاس بیعت کو آئے تو میں نے کہا کہ بخدا! میں ایسی قوم کی بیعت کرنے سے شرماتا ہوں جنہوں نے حضرت عثمان غنی رضی اللہ تعالیٰ عنہ کو شہید کیا اور مجھے اللہ تعالیٰ سے شرم آتی ہے کہ میں حضرت عثمان غنی رضی اللہ تعالیٰ عنہ کے دفن سے پہلے بیعت میں مصروف ہوں۔ لوگ پھر گئے۔ لوٹ کر آئے پھر انہوں نے مجھ سے بیعت کی درخواست کی تو میں نے کہا: یارب! عزوجل میں اس سے خائف ہوں جو حضرت عثمان رضی اللہ تعالیٰ عنہ پر پیش آیا۔ پھر ارادۃ الہی غالب آیا اور مجھے بیعت لینا پڑی۔ لوگوں نے جب مجھ سے کہا: یا امیر المؤمنین! رضی اللہ تعالیٰ عنہ تو یہ کلمہ سن کر میرے دل میں چوٹ لگی۔ (2) اس وقت حضرت مولیٰ علی مرتضیٰ رضی اللہ تعالیٰ عنہ کو حضرت

.....تاریخ الخلفاء، عثمان بن عفان رضی اللہ عنہ، فصل فی خلافہ، ص ۱۲۹

.....تاریخ الخلفاء، عثمان بن عفان رضی اللہ عنہ، فصل فی خلافہ، ص ۱۲۹

عثمان غنی رضی اللہ تعالیٰ عنہ یاد آئے اور اپنی نسبت یہ کلمہ سننا باعث ملال خاطر ہوا۔ اس سے اس محبت کا پتہ چلتا ہے جو حضرت علی مرتضیٰ رضی اللہ تعالیٰ عنہ کو حضرت عثمان غنی رضی اللہ تعالیٰ عنہ کے ساتھ ہے اور حضرت علی مرتضیٰ رضی اللہ تعالیٰ عنہ نے اس ہنگامے کو روکنے کے لئے پوری کوشش فرمائی اور اپنے دونوں صاحبزادوں سیدنا حضرت امام حسن اور امام حسین رضی اللہ تعالیٰ عنہما کو حضرت عثمان غنی رضی اللہ تعالیٰ عنہ کے دروازے پر تلوا ریں لے کر حفاظت کے لیے بھیج دیا تھا لیکن جو اللہ تعالیٰ کو منظور تھا اور جس کی خبریں حضور سید عالم صلی اللہ تعالیٰ علیہ وآلہ وسلم نے دی تھیں اس کو کون رفع کر سکتا ہے۔

## خليفة چہارم

امیر المومنین حضرت علی مرتضیٰ کرم اللہ تعالیٰ وجہہ

آپ رضی اللہ تعالیٰ عنہ کا نام نامی علی، کنیت ابو الحسن، ابو تراب ہے۔ آپ کے والد حضور سرور عالم صلی اللہ تعالیٰ علیہ وآلہ وسلم کے چچا ابوطالب ہیں۔ آپ نو عمروں میں سب سے پہلے اسلام لائے۔ اسلام لانے کے وقت آپ رضی اللہ تعالیٰ عنہ کی عمر شریف کیا تھی اس میں چند اقوال ہیں: ایک قول میں آپ کی عمر پندرہ سال کی، ایک میں سولہ کی، ایک میں آٹھ کی، ایک میں دس کی، اگرچہ عمر کے باب میں چند قول ہیں مگر اس قدر یقینی ہے کہ ابتدائے عمر میں بلوغ کے متصل ہی آپ دولت ایمان سے مشرف ہوئے۔ آپ رضی اللہ تعالیٰ عنہ نے کبھی بت پرستی نہیں کی جس طرح کہ حضرت صدیق رضی اللہ تعالیٰ عنہ کبھی بت پرستی کے ساتھ مملوؤ ث نہ ہوئے۔ آپ رضی اللہ تعالیٰ عنہ عشرہ مبشرہ میں سے ہیں جن کے لیے جنت کا وعدہ دیا گیا اور علاوہ چچا زاد ہونے کے آپ رضی اللہ تعالیٰ عنہ کو حضور اکرم نبی کریم صلی اللہ

تعالیٰ علیہ وآلہ وسلم کی بارگاہ میں عزت و موخات بھی ہے۔ اور سیدہ نساء عالمین خاتونِ جنت حضرت بتول زہرا رضی اللہ تعالیٰ عنہا کے ساتھ آپ کا عقدِ نکاح ہوا۔ آپ سابقین اولین اور علماء ربانین میں سے ہیں۔ جس طرح شجاعتِ بسالت میں آپ رضی اللہ تعالیٰ عنہ کا نام نامی شہرہء عالم ہے، عرب و عجم بروبحر میں آپ رضی اللہ تعالیٰ عنہ کے زور و قوت کے سکے بیٹھے ہوئے ہیں، آپ رضی اللہ تعالیٰ عنہ کی ہیبت و دبدبہ سے آج بھی جوان مردان شیر دل کانپ جاتے ہیں اسی طرح آپ رضی اللہ تعالیٰ عنہ کا زہد و ریاضتِ اطراف و اکنافِ عالم میں وظیفہء خاص و عام ہے۔ کروڑوں اولیاءِ جمہم اللہ تعالیٰ آپ رضی اللہ تعالیٰ عنہ کے سینہ نور گنجینہ سے مستفیض ہیں اور آپ رضی اللہ تعالیٰ عنہ کے ارشادِ ہدایت نے زمین کو خدا پرستوں کی طاعت و ریاضت سے بھر دیا ہے۔ خوش بیان فصحا اور معروف خطباء میں آپ رضی اللہ تعالیٰ عنہ بلند پایہ ہیں۔ جامعینِ قرآن پاک میں آپ رضی اللہ تعالیٰ عنہ کا نام نامی نورانی حرفوں کے ساتھ چمکتا ہے۔ آپ رضی اللہ تعالیٰ عنہ بنی ہاشم میں پہلے خلیفہ ہیں اور سبطینِ کریمین حسنین جمیلین سعیدین شہیدین رضی اللہ تعالیٰ عنہما کے والدِ ماجد ہیں۔ ساداتِ کرام اور اولادِ رسول علیہ الصلوٰۃ والسلام کا سلسلہ پروردگار عالم عزوجل نے آپ رضی اللہ تعالیٰ عنہ سے جاری فرمایا، آپ رضی اللہ تعالیٰ عنہ تبوک کے سوا تمام مشاہد میں حاضر ہوئے۔ جنگِ تبوک کے موقع پر حضورِ اقدس صلی اللہ تعالیٰ علیہ وآلہ وسلم نے آپ رضی اللہ تعالیٰ عنہ کو مدینہ پر خلیفہ بنایا تھا اور ارشاد فرمایا تھا کہ تمہیں ہماری بارگاہ میں وہ مرتبہ حاصل ہے جو حضرت موسیٰ علیہ السلام کی بارگاہ میں حضرت ہارون کو۔<sup>(1)</sup> (علیہ الصلوٰۃ والسلام)

حضورِ اقدس صلی اللہ تعالیٰ علیہ وآلہ وسلم نے چند مقاموں میں آپ کو لوا (جھنڈا) عطا

..... تاریخ الخلفاء، علی بن ابی طالب رضی اللہ تعالیٰ عنہ، ص ۱۳۲-۱۳۳ ماخوذاً

پیش کش: مجلس المدینۃ العلمیۃ (دعوتِ اسلامی)

فرمایا خصوصاً روز خیبر اور حضور صلی اللہ تعالیٰ علیہ وآلہ وسلم نے خبر دی کہ ان کے ہاتھ پر فتح ہوگی۔ آپ رضی اللہ تعالیٰ عنہ نے اس روز قلعہ خیبر کا دروازہ اپنی پشت پر رکھا اور اس پر مسلمانوں نے چڑھ کر قلعہ کو فتح کیا۔ اس کے بعد لوگوں نے اسے کھینچنا چاہا تو چالیس آدمیوں سے کم اس کو نہ اٹھا سکے۔ جنگوں میں آپ رضی اللہ تعالیٰ عنہ کے کارنامے بہت ہیں۔ (1)

آپ رضی اللہ تعالیٰ عنہ کو اپنے ناموں میں ابو تراب بہت پیارا معلوم ہوتا تھا اور اس نام سے آپ رضی اللہ تعالیٰ عنہ بہت خوش ہوتے تھے۔ اس کا سبب یہ تھا کہ ایک روز آپ رضی اللہ تعالیٰ عنہ مسجد شریف کی دیوار کے پاس لیٹے ہوئے تھے۔ پشت مبارک کو مٹی لگ گئی تھی، حضور اقدس صلی اللہ تعالیٰ علیہ وآلہ وسلم تشریف لائے اور آپ کی پشت مبارک سے مٹی جھاڑ کر فرمایا: اَجْلِسْ اَبَا تُرَابٍ۔ (2) یہ حضور صلی اللہ تعالیٰ علیہ وآلہ وسلم کا عطا فرمایا ہوا خطاب آپ رضی اللہ تعالیٰ عنہ کو ہر نام سے پیارا معلوم ہوتا تھا اور آپ رضی اللہ تعالیٰ عنہ اس نام سے سلطانِ کونین صلی اللہ تعالیٰ علیہ وآلہ وسلم کے لطف و کرم کے مزے لیتے تھے۔

آپ رضی اللہ تعالیٰ عنہ کے فضائل و محامد بہت زیادہ ہیں۔ حضرت سعد ابن ابی وقاص رضی اللہ تعالیٰ عنہ سے مروی ہے کہ حضور اقدس صلی اللہ تعالیٰ علیہ وسلم نے غزوہ تبوک کے موقع پر حضرت علی رضی اللہ تعالیٰ عنہ کو مدینہ طیبہ میں اہل بیت کی حفاظت کیلئے چھوڑا حضرت مولیٰ علی مرتضیٰ رضی اللہ تعالیٰ عنہ نے عرض کیا: یا رسول اللہ! عزوجل صلی اللہ تعالیٰ علیہ وسلم آپ مجھے عورتوں اور بچوں میں خلیفہ بناتے ہیں۔ حضور صلی اللہ تعالیٰ علیہ وآلہ وسلم نے فرمایا: کیا تم راضی نہیں ہو کہ تمہیں میرے دربار میں وہ مرتبت حاصل ہو جو حضرت ہارون کو دربار حضرت

.....تاریخ الخلفاء، علی بن ابی طالب رضی اللہ تعالیٰ عنہ، ص ۱۳۲-۱۳۳ ملخصاً

.....تاریخ الخلفاء، علی بن ابی طالب رضی اللہ تعالیٰ عنہ، ص ۱۳۳

موسیٰ میں تھی (علیہا الصلوٰۃ والسلام) بجز اس بات کے کہ میرے بعد کوئی نبی نہیں آیا۔ (1)

حضرت سہل ابن سعد رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے روزِ خیبر فرمایا کہ میں کل جھنڈا اس شخص کو دوں گا جس کے ہاتھوں پر اللہ تعالیٰ فتح فرمائے گا اور وہ اللہ و رسول عزوجل و صلی اللہ تعالیٰ علیہ وآلہ وسلم کو محبوب رکھتا ہے اور اللہ و رسول عزوجل و صلی اللہ تعالیٰ علیہ وآلہ وسلم اس کو محبوب رکھتے ہیں۔ اس مژدہ جانفزا نے صحابہ کرام علیہم الرضوان کو تمام شب امید کی ساعتیں شمار کرنے میں مصروف رکھا۔ آرزو مند دلوں کو رات کاٹنی مشکل ہو گئی اور مجاہدین کی نیندیں اڑ گئیں۔ ہر دل آرزو مند تھا کہ اس نعمتِ عظمیٰ و کبریٰ سے بہرہ مند ہو اور ہر آنکھ منتظر تھی کہ صبح کی روشنی میں سلطان دارین فتح کا جھنڈا کس کو عطا فرماتے ہیں۔ صبح ہوتے ہی شب بیدار تمنائی امیدوں کے ذخائر لئے بارگاہ رسالت میں حاضر ہوئے اور ادب کے ساتھ دیکھنے لگے کہ کریم ذرہ پرورد کا دستِ رحمت کس سعادت مند کو سرفراز فرماتا ہے۔ محبوب خدا صلی اللہ تعالیٰ علیہ وآلہ وسلم کے لبِ مبارک کی جنبش پر ارمان بھری نگاہیں قربان ہو رہی تھیں، رحمتِ عالم صلی اللہ تعالیٰ علیہ وآلہ وسلم نے فرمایا: اِنَّ عَلِيَّ بْنَ اَبِي طَالِبٍ عَلِيَّ بْنَ اَبِي طَالِبٍ کہاں ہیں؟ عرض کیا گیا: وہ بیمار ہیں، ان کی آنکھوں پر آشوب ہے۔ بلانے کا حکم دیا گیا اور علی مرتضیٰ کرم اللہ تعالیٰ وجہہ الکریم حاضر ہوئے۔ حضور اقدس صلی اللہ تعالیٰ علیہ وآلہ وسلم نے اپنے دہن مبارک کے حیات بخش لعاب سے ان کی چشم بیمار کا علاج فرمایا اور برکت کی دعا کی، دعا کرنا تھا کہ نہ درد باقی رہا نہ کھٹک نہ سرخی نہ ٹپک، آن کی آن میں ایسا آرام ہوا کہ گویا کبھی بیمار نہ ہوئے تھے اس

..... صحیح مسلم، کتاب فضائل الصحابة رضی اللہ عنہم، باب من فضائل علی بن ابی

طالب رضی اللہ عنہ، الحديث: ۴۰۴، ص ۱۳۱۰

پیش کش: مجلس المدینۃ العلمیۃ (دعوتِ اسلامی)



کے بعد ان کو جھنڈا عطا فرمایا۔ (1)

ترمذی و نسائی وابن ماجہ نے حبشی بن جنادہ سے روایت کی، حضور سید عالم صلی اللہ تعالیٰ علیہ وسلم نے فرمایا: عَلِيُّ مَنِّيْ وَ اَنَا مِنْ عَلِيٍّ (2) (علی مجھ سے ہے اور میں علی سے) اس سے حضرت علی مرتضیٰ کرم اللہ تعالیٰ وجہہ الکریم کا کمالِ قرب بارگاہ رسالت مآب سے ظاہر ہوتا ہے۔ امام مسلم نے حضرت علی مرتضیٰ رضی اللہ تعالیٰ عنہ سے روایت کی کہ آپ رضی اللہ تعالیٰ عنہ نے فرمایا کہ اس کی قسم کہ جس نے دانہ کو پھاڑا اور اس کو روئیدگی عنایت کی اور جانوں کو پیدا کیا بے شک مجھے نبی امی صلی اللہ تعالیٰ علیہ وآلہ وسلم نے بتایا کہ مجھ سے ایماندار محبت کریں گے اور منافق بغض رکھیں گے۔ (3)

ترمذی میں حضرت ابو سعید خدری رضی اللہ تعالیٰ عنہ سے مروی ہے فرماتے ہیں کہ ہمارے نزدیک علی مرتضیٰ رضی اللہ تعالیٰ عنہ سے بغض رکھنا منافق کی علامت تھی اسی سے ہم منافق کو پہچان لیتے تھے۔ (4)

حاکم نے حضرت مولیٰ علی مرتضیٰ کرم اللہ تعالیٰ وجہہ سے روایت کی فرماتے ہیں: مجھے رسول اکرم صلی اللہ تعالیٰ علیہ وآلہ وسلم نے یمن کی طرف قاضی بنا کر بھیجا، میں نے عرض

..... صحیح البخاری، کتاب فضائل اصحاب النبی صلی اللہ علیہ وسلم، باب مناقب

علی بن ابی طالب... الخ، الحدیث: ۳۷۰۱، ج ۲، ص ۵۳۴

..... سنن الترمذی، کتاب المناقب، باب مناقب علی بن ابی طالب رضی اللہ عنہ،

الحدیث: ۳۷۴۰، ج ۵، ص ۴۰۱

..... صحیح مسلم، کتاب الایمان، باب الدلیل علی ان حب الانصار و علی رضی اللہ

عنہم... الخ، الحدیث: ۷۸، ص ۵۵

..... سنن الترمذی، کتاب المناقب، باب مناقب علی بن ابی طالب رضی اللہ عنہ،

الحدیث: ۳۷۳۷، ج ۵، ص ۴۰۰

کیا: حضور صلی اللہ تعالیٰ علیہ وآلہ وسلم میں کم عمر ہوں قضا جانتا نہیں، کام کس طرح انجام دے سکوں گا۔ حضور صلی اللہ تعالیٰ علیہ وآلہ وسلم نے اپنا دست مبارک میرے سینے میں مار کر دعا فرمائی، پروردگار عزوجل کی قسم! معاملہ کے فیصل کرنے میں مجھے شبہہ بھی تو نہ ہوا۔ (1)

صحابہ کبار علیہم الرضوان حضرت امیر المومنین علی مرتضیٰ رضی اللہ تعالیٰ عنہ کو قضا جانتے تھے۔ سید عالم صلی اللہ تعالیٰ علیہ وسلم کا یہ فیض ہے کہ حضرت امیر المومنین رضی اللہ تعالیٰ عنہ کے سینے میں دست مبارک لگایا اور وہ علم قضا میں کامل اور اقران میں فائق ہو گئے۔ جسکے ہاتھ لگانے سے سینے علوم کے گنجینے بن جائیں اس کے علوم کا کوئی کیا بیان کر سکتا ہے۔ ابن عساکر نے حضرت ابن عباس رضی اللہ تعالیٰ عنہ سے روایت کی حضرت علی مرتضیٰ کرم اللہ تعالیٰ وجہہ الکریم کے حق میں بہت سی آیتیں نازل ہوئیں۔ (2)

طبرانی و حاکم نے حضرت ابن مسعود رضی اللہ تعالیٰ عنہ سے روایت کی کہ حضور سید عالم صلی اللہ تعالیٰ علیہ وآلہ وسلم نے فرمایا: علی مرتضیٰ کرم اللہ تعالیٰ وجہہ الکریم کو دیکھنا عبادت ہے۔ (3)

ابویعلیٰ و بزار نے حضرت سعد بن ابی وقاص رضی اللہ تعالیٰ عنہ سے روایت کی کہ

.....المستدرک للحاکم، کتاب معرفة الصحابة، کان اقضى اهل المدينة على بن ابی طالب،

الحديث: ٤٧١٤، ج ٤، ص ١٠٨

وتاريخ الخلفاء، على بن ابی طالب رضی اللہ تعالیٰ عنہ، فصل فی الاحادیث الواردة

فی فضله، ص ١٣٥

.....تاريخ الخلفاء، على بن ابی طالب رضی اللہ تعالیٰ عنہ، فصل فی الاحادیث الواردة

فی فضله، ص ١٣٦

.....المستدرک للحاکم، کتاب معرفة الصحابة، النظر الى على عبادة، الحديث: ٤٧٣٧،

ج ٤، ص ١١٨

وتاريخ الخلفاء، على بن ابی طالب رضی اللہ تعالیٰ عنہ، فصل فی الاحادیث الواردة

فی فضله، ص ١٣٦

حضور علیہ الصلوٰۃ والسلام نے فرمایا: جس نے علی رضی اللہ تعالیٰ عنہ کو ایذا دی اس نے مجھے ایذا دی۔ (1)

بزار اور ابویعلیٰ اور حاکم نے حضرت امیر المومنین علی مرتضیٰ کرم اللہ تعالیٰ وجہہ الکریم سے روایت کی، آپ نے فرمایا کہ مجھ سے حضور اقدس صلی اللہ تعالیٰ علیہ وآلہ وسلم نے فرمایا کہ تمہیں حضرت عیسیٰ علی نبینا وعلیہ الصلوٰۃ والسلام سے ایک مناسبت ہے ان سے یہود نے یہاں تک بغض کیا کہ ان کی والدہ ماجدہ پر تہمت لگائی۔ نصاریٰ محبت میں ایسے حد سے گزرے کہ ان کی خدائی کے مُعْتَقِد ہو گئے۔ ہوشیار ہو جاؤ میرے حق میں بھی دو گروہ ہلاک ہوں گے ایک محب مُفْطَر جو مجھے میرے مرتبہ سے بڑھائے اور حد سے تجاوز کرے، دوسرا مُنْغِض جو عداوت میں مجھ پر بہتان باندھے۔ (2)

حضرت امیر المومنین علی رضی اللہ تعالیٰ عنہ کے اس ارشاد سے معلوم ہوا کہ رافضی و خارجی دونوں گمراہ ہیں اور ہلاکت کی راہ چلتے ہیں، طریق تویم اور صراطِ مستقیم پر اہلسنت ہیں جو محبت بھی رکھتے ہیں اور حد سے تجاوز بھی نہیں کرتے۔

وَالْحَمْدُ لِلَّهِ رَبِّ الْعَالَمِينَ

## بیعت و شہادت

ابن سعد کے قول پر حضرت امیر المومنین عثمان غنی رضی اللہ تعالیٰ عنہ کی شہادت کے دوسرے روز امیر المومنین علی مرتضیٰ کرم اللہ تعالیٰ وجہہ الکریم کے دست مبارک پر مدینہ طیبہ میں تمام صحابہ علیہم الرضوان نے جو وہاں موجود تھے بیعت کی۔ ۳۶ھ میں جنگِ جمل کا واقعہ

.....مسند ابی یعلیٰ، مسند سعد بن ابی وقاص رضی اللہ عنہ، الحدیث: ۷۶۶، ج ۱، ص ۳۲۵

.....مسند ابی یعلیٰ، مسند علی بن ابی طالب رضی اللہ عنہ، الحدیث: ۵۳۰، ج ۱، ص ۲۴۷

پیش آیا اور صفر ۳۷ھ میں جنگ صفین ہوئی جو ایک صلح پر ختم ہوئی اور حضرت علی مرتضیٰ کرم اللہ تعالیٰ وجہہ الکریم نے کوفہ کی طرف مراجعت فرمائی اور اس وقت خوارج نے سرکشی شروع کی اور لشکر جمع کر کے چڑھائی کی۔ حضرت امیر المومنین رضی اللہ تعالیٰ عنہ نے حضرت ابن عباس رضی اللہ تعالیٰ عنہ کو ان کے مقابلہ کے لیے بھیجا، آپ رضی اللہ تعالیٰ عنہ ان پر غالب آئے اور ان میں سے قوم کثیر واپس ہوئی اور ایک قوم ثابت رہی اور انہوں نے نہروان کی طرف جا کر رہنری شروع کی۔ حضرت امیر المومنین رضی اللہ تعالیٰ عنہ اس فتنہ کی مدافعت کے لئے ان کی طرف روانہ ہوئے۔ ۳۸ھ میں آپ نے ان کو نہروان میں قتل کیا انھیں میں ذی النبیہ کو بھی قتل کیا جس کے خروج کی خبر حضور اقدس صلی اللہ تعالیٰ علیہ وسلم نے دی تھی، خوارج میں سے ایک نامراد عبدالرحمن بن ملجم مرادی تھا۔ اس نے برک بن عبداللہ تمیمی خارجی اور عمرو بن بکیر تمیمی خارجی کو مکہ مکرمہ میں جمع کر کے حضرت امیر المومنین علی مرتضیٰ اور حضرت معاویہ بن ابی سفیان اور حضرت عمرو بن عاص رضی اللہ تعالیٰ عنہم کے قتل کا معاہدہ کیا اور حضرت امیر المومنین علی مرتضیٰ کرم اللہ تعالیٰ وجہہ الکریم کے قتل کے لئے ابن ملجم آمادہ ہوا اور ایک تاریخ معین کر لی گئی۔

مستدرک میں سُدی سے منقول ہے کہ عبدالرحمن بن ملجم ایک خارجی عورت قطام نامی پر عاشق تھا۔ اس ناشاد کی شادی کا مہرتین ہزار درہم اور حضرت علی کرم اللہ تعالیٰ وجہہ کوقتل کرنا قرار پایا۔ چنانچہ فردق شاعر نے کہا ۔

فَلَمْ أَرْ مَهْرًا سَاقَهُ دُوَّ سَمَاحَةً      كَمَهْرٍ قِطَامٍ بَيْنَنَا غَيْرِ مُعْجَمٍ  
ثَلَاثَةُ آلَافٍ وَ عَبْدٌ وَ قَيْنَةٌ      وَ ضَرْبٌ عَلَيَّ بِالْحُسَامِ الْمُصَّمِّمِ  
فَلَا مَهْرَ أَعْلَى مِنْ عَلِيٍّ وَإِنْ عَلَا      وَلَا فِتْكَ إِلَّا دُوَّ فِتْكَ ابْنِ مُلْجَمٍ

اب ابن ملجم کو فہم پہنچا اور وہاں کے خوارج سے ملا اور انہیں درپردہ اپنے ناپاک ارادہ کی اطلاع دی، خوارج اس کے ساتھ متفق ہوئے۔

شب جمعہ ۷ رمضان المبارک ۴۰ھ کو امیر المومنین حضرت مولیٰ علی مرتضیٰ کرم اللہ تعالیٰ وجہہ الکریم سحر کے وقت بیدار ہوئے، اس رمضان میں آپ رضی اللہ تعالیٰ عنہ کا یہ دستور تھا کہ ایک شب حضرت امام حسین رضی اللہ تعالیٰ عنہ کے پاس، ایک شب حضرت امام حسن رضی اللہ تعالیٰ عنہ کے پاس، ایک شب حضرت عبداللہ بن جعفر رضی اللہ تعالیٰ عنہ کے پاس افطار فرماتے اور تین لقموں سے زیادہ تناول نہ فرماتے تھے کہ مجھے یہ اچھا معلوم ہوتا ہے کہ اللہ تعالیٰ سے ملنے کے وقت میرا پیٹ خالی ہو۔

آج کی شب تو یہ حالت رہی کہ بار بار مکان سے باہر تشریف لائے اور آسمان کی طرف نظر فرماتے اور فرماتے کہ بخدا! مجھے کوئی خبر جھوٹی نہیں دی گئی یہ وہی رات ہے جس کا وعدہ دیا گیا ہے۔

صبح کو جب بیدار ہوئے تو اپنے فرزند ارجمند امیر المومنین امام حسن رضی اللہ تعالیٰ عنہ سے فرمایا: آج شب میں نے حبیب اکرم صلی اللہ تعالیٰ علیہ وآلہ وسلم کی زیارت کی اور عرض کیا: یا رسول اللہ! عزوجل صلی اللہ تعالیٰ علیہ وآلہ وسلم میں نے آپ صلی اللہ تعالیٰ علیہ وآلہ وسلم کی امت سے آرام نہ پایا۔ فرمایا: انہیں بددعا کرو۔ میں نے دعا کی کہ یا رب! عزوجل مجھے ان کے عوض ان سے بہتر عطا فرما اور انہیں میری جگہ ان کے حق میں برادے۔ (1)

.....تاریخ الخلفاء، علی بن ابی طالب رضی اللہ تعالیٰ عنہ، فصل فی مبايعۃ علی رضی

اللہ تعالیٰ عنہ... الخ، ص ۱۳۸-۱۴۰ ملخصاً

و الصواعق المحرقة، الباب التاسع، الفصل الخامس، ص ۱۳۳-۱۳۵ ملتنقظاً

پیش کش: مجلس المدینۃ العلمیۃ (دعوتِ اسلامی)

## اہل بیت نبوت

حضرات کرام خلفائے راشدین علیہم الرضوان کا ذکر کیا گیا۔ ان کی ذوات مقدسہ مقررینِ بارگاہ رسالت صلی اللہ تعالیٰ علیہ وآلہ وسلم میں سب سے اعلیٰ مرتبہ رکھتی ہیں اور حق یہ ہے کہ حضور انور نبی کریم صلی اللہ تعالیٰ علیہ وآلہ وسلم سے جس کسی کو بھی ادنیٰ سی محبت و نسبت ہے اس کی فضیلت اندازے اور قیاس سے زیادہ ہے۔ اس آقائے نامدار سرکارِ دولت مدارِ صلی اللہ تعالیٰ علیہ وآلہ وسلم کے ساتھ اتنی نسبت کہ کوئی شخص ان کے بلدہ طاہرہ اور شہر پاک میں سکونت رکھتا ہو اس درجہ کی ہے کہ حدیث شریف میں وارد ہوا: مَنْ أَحْبَبَ أَهْلَ الْمَدِينَةِ ظَلَمًا أَخَافَهُ اللَّهُ وَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ۔<sup>(1)</sup>

جس نے اہل مدینہ کو ظلماً ڈرایا، اللہ تعالیٰ اس پر خوف ڈالے گا اور اس پر اللہ کی اور ملائکہ کی اور سب لوگوں کی لعنت۔ (رواہ قاضی ابویعلیٰ)

ترمذی کی حدیث میں حضرت عثمان رضی اللہ تعالیٰ عنہ سے مروی ہے: قَالَ صَلَّى اللَّهُ عَلَيْهِ وَسَلَّمَ مَنْ عَشَّ الْعَرَبَ لَمْ يَدْخُلْ فِي شَفَاعَتِي وَلَمْ تَنْلَهُ مَوَدَّتِي۔<sup>(2)</sup>

حضور اقدس علیہ الصلوٰۃ والسلام نے ارشاد فرمایا: جس نے عربوں سے بغض رکھا میری شفاعت میں داخل نہ ہوگا اور اس کو میری مؤدّت میں نہ آئے گی۔

اتنی نسبت ایک شخص عرب کا باشندہ ہو اس کو اس مرتبہ پر پہنچا دیتی ہے کہ اس سے خیانت کرنے والا حضور صلی اللہ تعالیٰ علیہ وآلہ وسلم کی شفاعت و مؤدّت سے محروم ہو جاتا

.....المسند للإمام أحمد بن حنبل، الحديث: ١٦٥٥٧، ج ٥، ص ٥٦٤

.....سنن الترمذی، کتاب المناقب، باب مناقب فی فضل العرب، الحديث: ٣٩٥٤،



ہے تو جن برگزیدہ نفوس اور خوش نصیب حضرات کو اس بارگاہ عالی میں قرب و نزدیکی اور اختصاص حاصل ہے ان کے مراتب کیسے بلند و بالا ہوں گے اسی سے آپ اہل بیت کرام علیہم الرضوان کے فضائل کا اندازہ کیجئے ان حضرات کی شان میں بہت آیتیں اور حدیثیں وارد ہوئیں:

اِنَّمَا يُرِيدُ اللّٰهُ لِيُذْهِبَ عَنْكُمُ  
الرِّجْسَ اَهْلَ الْبَيْتِ وَيُطَهِّرَكُمْ  
تَطْهِيرًا (1)

اللہ تعالیٰ چاہتا ہے کہ تم سے رجس (ناپاکی) دور کرے اہل بیت رسول اور تمہیں پاک کرے، خوب پاک۔

اکثر مفسرین کی رائے ہے کہ یہ آیت حضرت علی مرتضیٰ، حضرت سیدۃ النساء فاطمہ زہرا، حضرت امام حسن اور حضرت امام حسین رضوان اللہ تعالیٰ علیہم اجمعین کے حق میں نازل ہوئی اور قرینہ اس کا یہ ہے کہ عَنْكُمْ اور اسکے بعد کی ضمیریں مذکر ہیں اور ایک قول یہ ہے کہ یہ آیت حضور انور صلی اللہ تعالیٰ علیہ وآلہ وسلم کی ازواج مطہرات رضوان اللہ تعالیٰ علیہن کے حق میں نازل ہوئی کیونکہ اس کے بعد ہی ارشاد ہوا: وَادْكُرْنَ مَا يُتْلَىٰ فِي بُيُوتِكُنَّ (2) اور یہ قول حضرت ابن عباس رضی اللہ تعالیٰ عنہ کی طرف منسوب ہے اس لیے ان کے غلام حضرت عکرمہ بازار میں اس کی ندا کرتے تھے۔ (3)

ایک قول یہ بھی ہے کہ اس سے مراد خود سرکار دولت مدار صلی اللہ تعالیٰ علیہ وآلہ وسلم کی ذات عالی صفات ہے تنہا۔ دوسرے مفسرین کا قول ہے کہ یہ آیت حضور کی ازواج مطہرات ..... ترجمہ کنز الایمان: اللہ تو یہی چاہتا ہے اے نبی کے گھر والو کہ تم سے ہر ناپاکی دور فرمادے اور تمہیں پاک کر کے خوب ستھرا کر دے۔ (پ ۲۲، الاحزاب: ۳۳)

..... ترجمہ کنز الایمان: اور یاد کرو جو تمہارے گھروں میں پڑھی جاتی ہیں۔ (پ ۲۲، الاحزاب: ۳۴)

..... الصواعق المحرقة، الباب الحادی عشر، الفصل الاول فی الآیات الواردة فیہم، ص ۱۴۳

رضوان اللہ تعالیٰ علیہم کے حق میں نازل ہے علاوہ اس کے کہ اس پر آیت: **وَ اذْکُرْنَ مَا بُدِلَ فِیْ یُؤْتِکُنَّ** (1) دلالت کرتی ہے یہ بھی اس کی دلیل ہے کہ یہ دولت سرائے اقدس ازواج مطہرات رضوان اللہ تعالیٰ علیہم ہی کا مسکن تھا۔ حضور صلی اللہ تعالیٰ علیہ وآلہ وسلم کے اہل بیت حضور علیہ الصلوٰۃ والسلام کے نسب و قرابت کے وہ لوگ ہیں جن پر صدقہ حرام ہے۔ ایک جماعت نے اسی پر اعتماد کیا اور اسی کو ترجیح دی اور ابن کثیر نے بھی اسی کی تائید کی ہے۔ (2)

احادیث پر جب نظر کی جاتی ہے تو مفسرین کی دونوں جماعتوں کو ان سے تائید پہنچتی ہے۔ امام احمد نے حضرت ابوسعید خدری رضی اللہ تعالیٰ عنہ سے روایت کی ہے کہ یہ آیت پنچتن پاک کی شان میں نازل ہوئی۔ پنچتن سے مراد حضور نبی کریم صلی اللہ تعالیٰ علیہ وآلہ وسلم اور حضرت علی و حضرت فاطمہ و حضرت امام حسن اور حضرت امام حسین ہیں۔  
(صلوات اللہ تعالیٰ علی حبیبہ وعلیہم وسلم)

اسی مضمون کی حدیث مرفوع ابن جریر نے روایت کی طبرانی میں بھی اسکی تخریج کی مسلم کی حدیث میں ہے کہ حضور علیہ الصلوٰۃ والتسلیمات نے ان حضرات کو اپنی کلیم مبارک میں لے کر یہ آیت تلاوت فرمائی۔ یہ بھی بصحت ثابت ہوا ہے کہ حضور اقدس صلی اللہ تعالیٰ علیہ وآلہ وسلم نے ان حضرات کو تحت کلیم اقدس لے کر یہ دعا فرمائی: **اَللّٰهُمَّ هٰؤُلَاءِ اَهْلُ بَيْتِیْ وَ خَاصَّتِیْ اَذِہْبْ عَنْہُمْ الرَّجْسَ وَ طَهِّرْہُمْ تَطْہِیْرًا** یا رب! یہ میرے اہلبیت اور میرے مخصوصین ہیں ان سے رجس و ناپاکی دور فرما اور انہیں پاک کر دے اور خوب پاک۔  
یہ دعائیں کرام المؤمنین حضرت ام سلمہ رضی اللہ تعالیٰ عنہا نے عرض کیا: **وَ اَنَا مَعَهُم**

..... ترجمہ کنز الایمان: اور یاد کرو جو تمہارے گھروں میں پڑھی جاتی ہیں۔ (پ ۲۲، الاحزاب: ۳۴)

..... الصواعق المحرقة، الباب الحادی عشر، الفصل الاول فی الآیات الواردة فیہم، ص ۱۴۳

میں بھی ان کے ساتھ ہوں۔ فرمایا: اِنَّكَ عَلٰی خَيْرٍ تَمَّ بِهٖتَرٰی پَرہو۔<sup>(1)</sup>

ایک روایت میں یہ بھی آیا ہے کہ حضور صلی اللہ تعالیٰ علیہ وآلہ وسلم نے حضرت ام المؤمنین رضی اللہ تعالیٰ عنہا کے جواب میں فرمایا: بَلٰی بِیْشَکْ اور ان کو کسا (گیم) میں داخل کر لیا۔<sup>(2)</sup>

ایک روایت میں ہے کہ حضرت واثلہ رضی اللہ تعالیٰ عنہ نے عرض کیا کہ میرے حق میں بھی دعا ہو، یا رسول اللہ! صلی اللہ علیک وسلم۔ حضور صلی اللہ تعالیٰ علیہ وآلہ وسلم نے ان کے لئے بھی دعا فرمائی۔ ایک صحیح روایت میں ہے واثلہ نے عرض کیا: وَ اَنَا مِنْ اَهْلِکَ میں بھی آپ کے اہل میں سے ہوں، فرمایا: وَ اَنْتَ مِنْ اَهْلِیْ۔ تم بھی میری اہل میں سے ہو۔<sup>(3)</sup>

یہ کرم تھا کہ سرکار صلی اللہ تعالیٰ علیہ وآلہ وسلم نے اس نیاز مند خالص العقیدت کو مایوس نہ فرمایا اور اپنی اہل کے حکم میں داخل فرمادیا وہ حکماً داخل ہیں۔ ایک روایت میں یہ بھی ہے کہ حضور نے ان حضرات کے ساتھ اپنی باقی صاحبزادیوں اور قرابت داروں اور ازواج مطہرات کو ملایا۔<sup>(4)</sup>

ثعلبی کا خیال ہے کہ آیت میں اہل بیت سے تمام بنی ہاشم مراد ہیں اسکو اس حدیث سے تائید پہنچتی ہے جس میں ذکر ہے کہ حضور اقدس صلی اللہ تعالیٰ علیہ وآلہ وسلم نے اپنی رداء مبارک میں حضرت عباس رضی اللہ تعالیٰ عنہ اور ان کی صاحبزادیوں کو لپٹا کر دعا فرمائی:

.....المسند للامام احمد بن حنبل، حدیث ام سلمة زوج النبی صلی اللہ تعالیٰ علیہ وآلہ وسلم، الحدیث: ۲۶۶۵۹، ج ۱۰، ص ۱۹۷

.....المسند للامام احمد بن حنبل، حدیث ام سلمة زوج النبی صلی اللہ تعالیٰ علیہ وآلہ وسلم، الحدیث: ۲۶۶۱۲، ج ۱۰، ص ۱۸۷

.....المعجم الکبیر للطبرانی، الحدیث: ۲۶۷۰، ج ۳، ص ۵۵

.....الصواعق المحرقة، الباب الحادی عشر، الفصل الاول، ص ۱۴۴

يَا رَبِّ هَذَا عَمِّيَّ وَصِنُو أَبِي وَهُوَ لَأَهْلُ بَيْتِي فَاسْتُرْهُمْ مِنَ النَّارِ كَسْتَرِي  
إِيَّاهُمْ بِمَلَأَ تَبِي هَذِهِ فَأَمَنْتُ أُسْكِفُ الْبَابَ وَحَوَائِطُ الْبَيْتِ -

یعنی یا رب یہ میرے چچا اور بمنزلہ میرے والد کے ہیں اور یہ میرے اہل بیت  
ہیں انہیں آتش دوزخ سے ایسا چھپا جیسا میں نے اپنی چادر مبارک میں چھپایا ہے۔  
اس دعا پر مکان کے در و دیوار نے آمین کہی۔ (1)

خلاصہ یہ کہ دولت سرائے اقدس کے سکونت رکھنے والے اس آیت میں  
داخل ہیں کیونکہ وہی اس کے مخاطب ہیں چونکہ اہل بیت نسب کا مراد ہونا مخفی تھا اس  
لئے آں سرور عالم صلی اللہ تعالیٰ علیہ وآلہ وسلم نے اپنے اس فعل مبارک سے بیان فرما دیا کہ  
مراد اہل بیت سے عام ہیں۔ خواہ بیت مسکن کے اہل ہوں جیسے کہ ازواج یا بیت نسب  
کے اہل بنی ہاشم و مطلب۔ حضرت امام حسن رضی اللہ تعالیٰ عنہ سے ایک حدیث مروی ہے  
آپ نے فرمایا: میں ان اہل بیت میں سے ہوں جن سے اللہ تعالیٰ نے رجز کو دور کیا اور  
انہیں خوب پاک کیا۔ (2) اس سے معلوم ہوتا ہے کہ آیت میں بیت نسب بھی اسی طرح  
مراد ہے۔ جس طرح بیت مسکن۔ یہ آیت کریمہ اہل بیت کرام کے فضائل کا منبع ہے۔

اس سے ان کے اعزازِ آثار اور علو شان کا اظہار ہوتا ہے اور معلوم ہوتا ہے کہ تمام اخلاق  
دنیا و احوال مذمومہ سے ان کی تطہیر فرمائی گئی۔ بعض احادیث میں مروی ہے کہ اہل بیت،  
نار پر حرام ہیں اور یہی اس تطہیر کا فائدہ اور ثمرہ ہے اور جو چیز ان کے احوال شریفہ کے لائق  
نہ ہو اس سے ان کا پروردگار عزوجل انہیں محفوظ رکھتا اور بچاتا ہے۔ جب خلافت ظاہرہ

.....المعجم الكبير للطبراني، حمزة بن ابی اسید عن ابیہ، الحديث: ٥٨٤، ج ١٩، ص ٢٦٣

والصواعق المحرقة، الباب الحادی عشر، الفصل الاول فی الآيات الواردة فیہم، ص ١٤٤

.....الصواعق المحرقة، الباب الحادی عشر، الفصل الاول فی الآيات الواردة فیہم، ص ١٤٤

میں شان مملکت و سلطنت پیدا ہوئی تو قدرت نے آل طاہر کو اس سے بچایا اور اس کے عوض خلافت باطنہ عطا فرمائی۔

حضرات صوفیہ کا ایک گروہ جزم کرتا ہے کہ ہر زمانہ میں قطب اولیاء، آل رسول ہی میں سے ہوں گے۔ اس تطہیر کا ثمرہ ہے کہ صدقہ ان پر حرام کیا گیا کیونکہ اس کو حدیث شریف میں صدقہ دینے والوں کا میل بتایا گیا ہے مع ذلک اس میں لینے والے کی سنگی بھی ہے بجائے اس کے وہ خمس و غنیمت کے حقدار بنائے گئے جس میں لینے والا بلند و بالا ہوتا ہے۔ اس آل پاک کی عظمت و کرامت یہاں تک ہے کہ حضور سید عالم صلی اللہ تعالیٰ علیہ وآلہ وسلم نے فرمایا: میں تم میں دو چیزیں چھوڑتا ہوں جب تک تم انہیں نہ چھوڑو گے ہرگز گمراہ نہ ہو گے۔ ایک کتاب اللہ، ایک میری آل۔ (1)

دیلمی نے ایک حدیث روایت کی کہ حضور اقدس علیہ وآلہ الصلوٰۃ والتسلیمات نے ارشاد فرمایا: دعا رکی رہتی ہے جب تک کہ مجھ پر اور میرے اہل بیت پر درود نہ پڑھا جائے۔ (2)

نقشبندی نے حضرت امام جعفر صادق رحمۃ اللہ تعالیٰ علیہ سے روایت کی کہ آپ نے آیت **وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا** ص (3) کی تفسیر میں فرمایا کہ ہم ہی حبل اللہ ہیں۔ (4)

دیلمی سے مرفوعاً مروی ہے حضور علیہ الصلوٰۃ والتسلیمات نے ارشاد فرمایا کہ میں نے

.....الصواعق المحرقة، الباب الحادی عشر، الفصل الاول، ص ۱۴۴-۱۴۵ ملقطاً

والمستدرک للحاکم، کتاب معرفة الصحابة، باب من کنت مولاه... الخ، الحدیث: ۶۳۴، ج ۴، ص ۷۲

.....کنز العمال، کتاب الاذکار، قسم الاقوال، الحدیث ۳۲۱۲، ج ۲، ص ۳۵

.....ترجمہ کبیر الایمان: اور اللہ کی رسی مضبوط تھا م لو سب ملکر اور آپس میں پھٹ نہ جانا۔ (پ ۴، مال عمرن: ۱۰۳)

.....الصواعق المحرقة، الباب الحادی عشر، الفصل الاول فی الآيات الواردة فیهم، ص ۱۵۱

اپنی بیٹی کا نام فاطمہ اس لیے رکھا کہ اللہ تعالیٰ نے اس کو اور اس کے ساتھ محبت رکھنے والوں کو دوزخ سے خلاصی عطا فرمائی۔ (1)

امام احمد نے روایت کی کہ حضور اقدس علیہ الصلوٰۃ والتسلیمات نے سیدین کریمین حسنین شہیدین رضی اللہ تعالیٰ عنہما کے ہاتھ پکڑ کر فرمایا کہ جس شخص نے مجھ سے محبت رکھی اور ان دونوں سے اور ان کے والد اور والدہ سے محبت رکھی وہ میرے ساتھ جنت میں ہوگا۔ (2)

یہاں معیت سے مراد قُرب حضور صلی اللہ تعالیٰ علیہ وآلہ وسلم ہے کیونکہ انبیاء علیہم السلام کا درجہ تو انہیں کے ساتھ خاص ہے۔ کتنی بڑی خوش نصیبی ہے محبین اہل بیت کی کہ حضور علیہ الصلوٰۃ والتسلیمات نے ان کے جنتی ہونے کی خبر دی اور مژدہ قُرب سے مسرور فرمایا مگر یہ وعدہ اور بشارت مومنین تخلصین اہل سنت کے حق میں ہے۔ روافض اس کا محل نہیں جنہوں نے اصحاب رسول کریم صلی اللہ تعالیٰ علیہ وآلہ وسلم کی شان میں گستاخی و بے باکی اور اکابر صحابہ علیہم الرضوان کے ساتھ بغض و عناد اپنا دین بنا لیا ہے۔ ان لوگوں کا حکم مولیٰ علی مرتضیٰ کرم اللہ تعالیٰ وجہہ الکریم کے اس ارشاد سے معلوم ہوتا ہے جو آپ نے فرمایا: يَهْلِكَ فِيَّ مُحِبٌّ مُفْرِطٌ (3) میری محبت میں مفرط ہلاک ہو جائے گا۔ حدیث شریف میں وارد ہے: لَا يَجْتَمِعُ حُبُّ عَلِيٍّ وَبُغْضُ أَبِي بَكْرٍ وَعَمَرَ فِي قَلْبٍ مُؤْمِنٍ۔ (4) یعنی حضرت علی مرتضیٰ کرم اللہ تعالیٰ وجہہ الکریم کی محبت اور شیخین جلیلین ابو بکر و عمر رضی اللہ تعالیٰ عنہما کا بغض کسی مومن

.....کنز العمال، کتاب الفضائل، فضل اہل بیت، الحدیث ۳۴۲۲۲، ج ۱۲، ص ۵۰

.....المسند للامام احمد بن حنبل، من مسند علی بن ابی طالب رضی اللہ تعالیٰ عنہ،

الحدیث: ۵۷۶، ج ۱، ص ۱۶۸

والصواعق المحرقة، الباب الحادی عشر، الفصل الاول فی الآيات الواردة فيهم، ص ۱۵۳

.....الصواعق المحرقة، الباب الحادی عشر، الفصل الاول فی الآيات الواردة فيهم، ص ۱۵۳

.....الصواعق المحرقة، الباب الحادی عشر، الفصل الاول فی الآيات الواردة فيهم، ص ۱۵۳



کے دل میں جمع نہیں ہو سکتا۔

اس حدیث سے صاف معلوم ہوتا ہے کہ صحابہ کبار رضوان اللہ علیہم اجمعین سے بغض و عداوت رکھنے والا حضرت مولیٰ علی مرتضیٰ رضی اللہ تعالیٰ عنہ کی محبت کے دعوے میں جھوٹا ہے۔ صحیح حدیث میں آیا کہ حضور علیہ الصلوٰۃ والسلام نے برسر منبر فرمایا: ان اقوام کا کیا حال ہے کہ جو یہ کہتے ہیں کہ رسول اللہ صلی اللہ تعالیٰ علیہ وآلہ وسلم کا رحم (قربت) روز قیامت کچھ کام نہ آئے گا۔ ہاں خدا کی قسم! میرا رحم (رشتہ و قربت) دنیا و آخرت میں موصول ہے۔ (1)

قرطبی نے سید المفسرین حضرت ابن عباس رضی اللہ تعالیٰ عنہما سے آیہ کریمہ: وَلَسَوْفَ يُعْطِيكَ رَبُّكَ فَتَرْضَىٰ (2) کی تفسیر میں نقل کیا ہے وہ فرماتے ہیں کہ حضور انور سید عالم صلی اللہ تعالیٰ علیہ وآلہ وسلم اس بات پر راضی ہوئے کہ ان کے اہل بیت میں سے کوئی جہنم میں نہ جائے۔ (3)

حاکم نے ایک حدیث روایت کی اور اس کو صحیح بتایا۔ اس کا مضمون یہ ہے کہ اے سرورِ عالم صلی اللہ تعالیٰ علیہ وآلہ وسلم نے فرمایا: مجھ سے میرے رب نے میرے اہل بیت کے حق میں فرمایا کہ ان میں سے جو تو حید و رسالت کا مہر ہوا، انکو عذاب نہ فرمائے۔ (4) طبرانی و دارقطنی کی روایت ہے: حضور علیہ الصلوٰۃ والسلام نے ارشاد فرمایا: اول گروہ جس کی میں شفاعت فرماؤں گا میرے اہل بیت ہیں پھر مرتبہ بمرتبہ قریش پھر انصار پھر اہل یمن میں سے جو مجھ پر ایمان لائے اور میرے متبع ہوئے۔ پھر تمام عرب پھر اہل عجم

.....المستند للإمام احمد بن حنبل، مسند ابی سعید الخدری، الحدیث: ۱۱۳۸، ج ۴، ص ۳۸

.....ترجمہ کنز الایمان: اور بیشک قریب ہے کہ تمہارا رب تمہیں اتنا دے گا کہ تم راضی ہو جاؤ گے (پ ۳۰، الضحیٰ: ۵)

.....الجامع لاحکام القرآن للقرطبی، سورة الضحیٰ، تحت الآیة: ۴، الجزء ۲۰، ج ۱۰، ص ۶۸

.....المستند رک للحاکم، کتاب معرفة الصحابة، باب وعدنی ربی... الخ، الحدیث: ۷۷۲، ج ۴، ص ۱۳۲

اور جن کی میں پہلے شفاعت کروں گا وہ افضل ہیں۔ (1)

بزار و طبرانی و ابو نعیم نے روایت کی کہ حضور اقدس علیہ الصلوٰۃ والسلام نے فرمایا کہ حضرت فاطمہ رضی اللہ تعالیٰ عنہا پاک دامن ہیں پس اللہ تعالیٰ نے ان کو اور ان کی ذریت کو ناپر حرام فرمایا۔ (2)

بیہقی اور ابوالشیخ اور دیلمی نے روایت کیا کہ آنحضرت صلی اللہ تعالیٰ علیہ وآلہ وسلم نے فرمایا کہ کوئی بندہ مومن کامل نہیں ہوتا..... یہاں تک کہ میں اس کو اس کی جان سے زیادہ پیارا نہ ہوں اور میری اولاد اس کو اپنی جان سے زیادہ پیاری نہ ہو اور میرے اہل ان کو اپنے اہل سے زیادہ محبوب نہ ہوں اور میری ذات اس کو اپنی ذات سے زیادہ احب نہ ہو۔ (3)

دیلمی نے روایت کی کہ حضور علیہ الصلوٰۃ والسلام نے فرمایا کہ اپنی اولاد کو تین خصلتیں سکھاؤ، اپنے نبی کی محبت اور ان کے اہل بیت کی محبت اور قرآن پاک کی قرأت۔ (4)

دیلمی نے روایت کی کہ حضور صلی اللہ تعالیٰ علیہ وآلہ وسلم نے فرمایا کہ جو اللہ کی محبت رکھتا ہے وہ قرآن کی محبت رکھتا ہے اور جو قرآن کی محبت رکھتا ہے میری محبت رکھتا ہے اور جو میری محبت رکھتا ہے میرے اصحاب اور قرابت داروں کی محبت رکھتا ہے۔ (5)

امام احمد نے روایت کیا حضور صلی اللہ تعالیٰ علیہ وآلہ وسلم نے فرمایا کہ جو شخص اہل

..... المعجم الكبير للطبرانی، مجاهد عن ابن عمر، الحديث: ۱۳۵۰، ج ۱۲، ص ۳۲۱

..... کنز العمال، کتاب الفضائل، فضل اہل بیت، الحديث: ۳۴۲۱۵، ج ۱۲، ص ۵۰

..... شعب الایمان للبيهقي، باب في حب النبي، فصل في براءته في النبوة، الحديث: ۱۵۰۵،

ج ۲، ص ۱۸۹

..... کنز العمال، کتاب النکاح، قسم الاقوال، الحديث: ۴۵۴۰۱، ج ۱۶، ص ۱۸۹

..... الصواعق المحرقة، الباب الحادی عشر، المقصد الثاني... الخ، ص ۱۷۳

بیت سے بغض رکھے وہ منافق ہے۔ (1)

امام احمد و ترمذی نے حضرت جابر رضی اللہ تعالیٰ عنہ سے روایت کی وہ فرماتے ہیں کہ ہم منافقین کو حضرت علی مرتضیٰ رضی اللہ تعالیٰ عنہ کے بغض سے پہنچانتے تھے۔ یعنی ان سے بغض رکھنا نفاق کی علامت ہے۔ (2) ان احادیث سے معلوم ہوا کہ اہل بیت کی محبت فرائض دین سے ہے۔

حضرت امام شافعی رحمۃ اللہ تعالیٰ علیہ نے فرمایا ہے

يَا أَهْلَ بَيْتِ رَسُولِ اللَّهِ حُبُّكُمْ فَرَضٌ مِنَ اللَّهِ فِي الْقُرْآنِ أَنْزَلَهُ (3)

اے اہل بیت پاک! تمہاری ولا ہے فرض، قرآن پاک اس پر ہے ناطق بلا کلام۔

ابوسعید نے شرف النبوة میں روایت کیا آنحضرت صلی اللہ تعالیٰ علیہ وآلہ وسلم نے فرمایا: اے فاطمہ! رضی اللہ تعالیٰ عنہا تمہارے غضب سے غضب الہی عزوجل ہوتا ہے اور تمہاری رضا سے اللہ عزوجل راضی (4)

اس سے معلوم ہوتا ہے کہ جو کوئی ان کی کسی اولاد کو ایذا پہنچائے اس نے اپنی جان کو اس خطرہ عظیمہ میں ڈال دیا کیونکہ اس حرکت سے ان کو غضب ہوگا اور ان کا غضب، غضب الہی عزوجل کا موجب ہے۔ اسی طرح اہل بیت علیہم الرضوان کی محبت حضرت خاتون جنت کی رضا کا سبب ہے اور ان کی رضا رضائے الہی عزوجل۔

.....الصواعق المحرقة، الباب الحادی عشر، المقصد الثالث... الخ، ص ۱۷۴

.....فضائل الصحابة لابن حنبل، الحديث: ۱۰۸۶، ج ۲، ص ۶۳۹

وسنن الترمذی، کتاب المناقب، باب مناقب علی بن ابی طالب رضی اللہ تعالیٰ عنہ،

الحديث: ۳۷۳۷، ج ۵، ص ۴۰۰

.....مراقبة المفاتيح، شرح مقدمة المشكاة، ترجمة الامام الشافعي ومناقبه، ج ۱، ص ۶۳

.....الصواعق المحرقة، الباب الحادی عشر، المقصد الثالث... الخ، ص ۱۷۵

اس لئے علمائے کرام نے تصریح فرمائی کہ حضور سید عالم صلی اللہ تعالیٰ علیہ وآلہ وسلم کے بلدہ پاک کے باشندوں کا ادب کرنا چاہیے اور حضور پاک صلی اللہ تعالیٰ علیہ وآلہ وسلم کے جوار پاک کی حرمت کا لحاظ رکھنا لازم ہے چہ جائیکہ حضور صلی اللہ تعالیٰ علیہ وآلہ وسلم کی ذات پاک۔ (1)

دیلمی نے مرفوعاً روایت کی ہے کہ حضور علیہ الصلوٰۃ والسلام نے ارشاد فرمایا کہ جو مجھ سے توسل کی تمنا رکھتا ہو اور یہ چاہتا ہو کہ اسکو میری بارگاہ کرم میں روزِ قیامت حق شفاعت ہو تو چاہیے کہ وہ میرے اہلبیت علیہم الرضوان کی نیاز مندی کرے اور انکو خوشنود رکھے۔ (2)

امام ترمذی نے حضرت حذیفہ رضی اللہ تعالیٰ عنہ سے روایت کی کہ حضور اقدس صلی اللہ تعالیٰ علیہ وآلہ وسلم نے فرمایا کہ ”یہ فرشتہ آج سے پہلے کبھی زمین پر نازل نہ ہوا تھا اس نے حضرت رب العزت سے مجھ پر سلام کرنے اور یہ بشارت پہنچانے کی اجازت چاہی کہ حضرت خاتونِ جنت فاطمہ زہرا رضی اللہ تعالیٰ عنہا جنتی بیبیوں کی سردار ہیں اور حسنین کریمین رضی اللہ تعالیٰ عنہما جنتی جوانوں کے“۔ (3)

ترمذی وابن ماجہ، ابن حبان و حاکم نے روایت کیا ہے کہ حضور انور صلی اللہ تعالیٰ علیہ وآلہ وسلم نے ارشاد فرمایا: ”جو ان اہل بیت سے محاربہ (جنگ) کرے میں اس کا محارب ہوں اور جو ان سے صلح کرے اس کی مجھ سے صلح ہے۔“ (4)

..... الصواعق المحرقة، الباب الحادی عشر، المقصد الثالث... الخ، ص ۱۷۵

..... الصواعق المحرقة، الباب الحادی عشر، المقصد الرابع... الخ، ص ۱۷۶

..... سنن الترمذی، کتاب المناقب، باب مناقب ابی محمد الحسن بن علی... الخ،

الحديث: ۳۸۰۶، ج ۵، ص ۴۳۱

..... سنن الترمذی، کتاب المناقب، باب فضل فاطمة رضي الله عنها، الحديث: ۳۸۹۶،

ج ۵، ص ۴۶۵

امام احمد و حاکم نے روایت کیا حضور علیہ و آلہ الصلوٰۃ والسلام نے ارشاد فرمایا:

”فاطمہ رضی اللہ تعالیٰ عنہا میرا جزو ہیں جو انھیں ناگوار وہ مجھے ناگوار جو انھیں پسند وہ مجھے پسند، روز قیامت سوائے میرے نسب اور میرے سبب اور میری خویشاوندی کے تمام نسب منقطع ہو جائیں گے۔“ (1)

ان احادیث کے علاوہ جس قدر احادیث قریش کے حق میں وارد ہیں اور جو فضائل ان میں مذکور ہیں ان سب سے اہل بیت کی فضیلت ثابت ہوتی ہے کیونکہ اہل بیت سب کے سب قریش ہیں اور جو فضیلت کہ عام کے لئے ثابت ہو، خاص کے لئے ثابت ہوتی ہے۔ چند حدیثیں جو قریش کے حق میں وارد ہوئی ہیں یہاں بیان کی جاتی ہیں:

حضور اقدس صلی اللہ تعالیٰ علیہ و آلہ وسلم نے ایک مرتبہ خطبہ جمعہ میں ارشاد فرمایا:

”اے لوگو! قریش کو بڑھاؤ اور ان سے آگے نہ بڑھو، ایسا نہ کیا تو ہلاک ہو جاؤ گے۔ ان کی پیروی نہ چھوڑو ورنہ گمراہ ہو جاؤ گے، ان کے استاد نہ بنو، ان سے علم حاصل کرو، وہ تم سے اعظم ہیں۔ اگر ان کے تفاخر کا خیال نہ ہوتا تو میں انھیں ان مراتب سے خبردار کرتا جو بارگاہ الہی عزوجل میں انہیں حاصل ہیں۔“ (2)

بخاری نے حضرت معاویہ رضی اللہ تعالیٰ عنہ سے روایت کیا کہ یہ امر قریش میں ہے ان سے جو عداوت کرے گا اس کو اللہ تعالیٰ منہ کے بل جہنم میں ڈالے گا۔ (3)

ایک حدیث میں آیا ہے: قریش سے محبت کرو، ان سے جو محبت کرتا ہے اللہ

.....المستدرک للحاکم، کتاب معرفة الصحابة، باب دعاء دفع الفقر... الخ،

الحديث: ٤٨٠١، ج ٤، ص ١٤٤

.....الصواعق المحرقة، الباب الحادی عشر، الفصل الثانی... الخ، ص ١٨٨ ملقطاً

.....صحیح البخاری، کتاب المناقب، باب مناقب قریش، الحديث: ٣٥٠٠، ج ٢، ص ٤٧٤

تعالیٰ اس کو محبوب رکھتا ہے۔ (1)

امام احمد و ذہبی وغیرہ محدثین نے حضرت ام المومنین صدیقہ عائشہ رضی اللہ تعالیٰ عنہا سے روایت کی کہ جبریل امین نے فرمایا کہ میں نے زمین کے مشارق و مغارب الٹ ڈالے کوئی شخص حضور پر نور محمد مصطفیٰ صلی اللہ تعالیٰ علیہ وسلم سے افضل نہ پایا اور میں نے زمین کے مشارق و مغارب الٹ ڈالے بنی ہاشم سے بڑھ کر کسی باپ کی اولاد افضل نہ پائی۔ (2)

کسی شاعر نے اس مضمون کو اپنی زبان میں اس طرح ادا کیا ہے ۔  
جبریل سے اک روزیوں کہنے لگے شاہ ام

تم نے دیکھا ہے جہاں بتلاؤ تو کیسے ہیں ہم  
کی عرض یہ جبریل نے اے مہ جبین تیری قسم  
آفا تھا گردیدہ ام مہرتاں ورزیدہ ام

بسیار خوباں دیدہ ام لیکن تو چیزے دیگری

امام احمد و ترمذی و حاکم نے حضرت سعد رضی اللہ تعالیٰ عنہ سے روایت کی کہ حضور اقدس صلی اللہ تعالیٰ علیہ وآلہ وسلم نے فرمایا: ”جو شخص قریش کی بے عزتی چاہے گا اللہ اسے رسوا کرے گا۔“ (3)

.....المعجم الكبير للطبراني، العباس بن سهل بن سعد عن أبي، الحديث: ٥٧٠٩،

ج ٦، ص ١٢٣

.....الصواعق المحرقة، الباب الحادى عشر، الفصل الثانى... الخ، ص ١٨٩

.....سنن الترمذى، كتاب المناقب، باب فى فضل الانصار و قریش، الحديث: ٣٩٣١،

ج ٥، ص ٤٧٩



ابوبکر ہزار نے غیلانیات میں ابوالیوب انصاری رضی اللہ تعالیٰ عنہ سے روایت کی کہ حضور اقدس صلی اللہ تعالیٰ علیہ وآلہ وسلم نے ارشاد فرمایا: روز قیامت لطن عرش سے ایک ندا کرنے والا ندا کرے گا کہ اے اہل مجمع! اپنے سر جھکاؤ، آنکھیں بند کرو، یہاں تک کہ حضرت فاطمہ بنت سید عالم محمد مصطفیٰ صلی اللہ تعالیٰ علیہ وآلہ وسلم صراط سے گزریں پھر آپ ستر ہزار باندیوں کے ساتھ جو سب حوریں ہوں گی بجلی کے کوند نے کی طرح گزر جائیں گی۔ (1)

بخاری و مسلم نے روایت کیا کہ حضور اقدس صلی اللہ تعالیٰ علیہ وآلہ وسلم نے فرمایا: ”اے فاطمہ! رضی اللہ تعالیٰ عنہا کیا تم اس پر راضی نہیں ہو کہ تم مومنہ بیبیوں کی سردار ہو۔“ (2)

ترمذی و حاکم کی روایت میں ہے حضور علی آلہ الصلوٰۃ والسلام نے فرمایا: ”مجھے اپنی اہل میں سب سے زیادہ پیاری فاطمہ رضی اللہ تعالیٰ عنہا ہیں۔“ (3)

**سیدین جلیلین شہیدین عظیمین حضرات حسنین کریمین رضی اللہ تعالیٰ عنہما**

حضرت امام ابو محمد حسن بن علی مرتضیٰ رضی اللہ تعالیٰ عنہ۔ آپ ائمہ اثنا عشر میں امام دوم ہیں۔ آپ کی کنیت ابو محمد لقب تقی و سید عرف سبط رسول اللہ صلی اللہ تعالیٰ علیہ وآلہ وسلم اور سبط اکبر ہے۔ آپ کو رَیْحَانَةُ الرَّسُولِ اور آخر الخلفاء بالنص بھی کہتے ہیں۔ آپ رضی اللہ تعالیٰ عنہ کی ولادت مبارکہ ۱۵ رمضان مبارک ۳ھ کی شب میں مدینہ طیبہ کے مقام پر

.....اللائلی المصنوعة فی الاحادیث الموضوعه، کتاب المناقب، باب مناقب اهل البيت،

ج ۱، ص ۳۶۸

.....صحیح البخاری، کتاب الاستیذان، باب من ناجی... الخ، الحدیث: ۶۲۸۵، ۶۲۸۶،

ج ۴، ص ۱۸۴

.....المستدرک للحاکم، کتاب معرفة الصحابة، باب کان احب النساء... الخ، الحدیث: ۴۷۸۸،

ج ۴، ص ۱۳۹

ہوئی۔ حضور سید عالم صلی اللہ تعالیٰ علیہ وآلہ وسلم نے آپ کا نام حسن رکھا اور ساتویں روز آپ کا عقیقہ کیا اور بال جدا کیے گئے اور حکم دیا گیا کہ بالوں کے وزن کی چاندی صدقہ کی جائے آپ خامس اہل کساء ہیں۔ (1)

بخاری کی روایت میں ہے قبلہ حسن و جمال سید عالم صلی اللہ تعالیٰ علیہ وآلہ وصحابہ وبارک وسلم سے کسی کو وہ مشابہتِ صوری حاصل نہ تھی جو سیدنا حضرت امام حسن رضی اللہ تعالیٰ عنہ کو حاصل تھی۔ آپ سے پہلے حسن کسی کا نام نہ رکھا گیا تھا یہ جنتی نام پہلے آپ ہی کو عطا ہوا ہے۔ (2)

حضرت اسماء بنت عمیس رضی اللہ تعالیٰ عنہا نے بارگاہ رسالت صلی اللہ تعالیٰ علیہ وآلہ وسلم میں حضرت امام حسن رضی اللہ تعالیٰ عنہ کی ولادت کا مشرودہ پہنچایا۔ حضور صلی اللہ تعالیٰ علیہ وآلہ وسلم تشریف فرما ہوئے، فرمایا کہ اسماء میرے فرزند کو لاؤ، اسماء نے ایک کپڑے میں حضور صلی اللہ تعالیٰ علیہ وآلہ وسلم کی خدمت میں حاضر کیا۔ سید عالم علیہ الصلوٰۃ والتسلیمات نے دہانے کان میں اذان اور باتیں میں تکبیر فرمائی اور حضرت علی مرتضیٰ رضی اللہ تعالیٰ عنہ سے دریافت فرمایا: تم نے اس فرزند ارجمند کا کیا نام رکھا ہے، عرض کیا: یا رسول اللہ! صلی اللہ تعالیٰ علیہ وآلہ وسلم میری کیا مجال کہ بے اذن و اجازت نام رکھنے پر سبقت کرتا لیکن اب جو دریافت فرمایا جاتا ہے تو جو کچھ خیال میں آتا ہے وہ یہ ہے کہ حرب نام رکھا جائے، آئندہ حضور صلی اللہ تعالیٰ

.....تاریخ الخلفاء، باب الحسن بن علی بن ابی طالب، ص ۱۴۹

و روضة الشهداء (مترجم)، باب ششم، ج ۱، ص ۳۹۶

.....صحیح البخاری، کتاب فضائل اصحاب النبی، باب مناقب الحسن والحسین،

الحديث: ۳۷۵۲، ج ۲، ص ۵۴۷

و تاریخ الخلفاء، باب الحسن بن علی بن ابی طالب، ص ۱۴۹

پیش کش: مجلس المدینۃ العلمیۃ (دعوتِ اسلامی)

علیہ وآلہ وسلم مختار ہیں۔ آپ صلی اللہ تعالیٰ علیہ وآلہ وسلم نے ان کا نام حسن رکھا۔<sup>(1)</sup>

ایک روایت میں یہ بھی ہے کہ حضور صلی اللہ تعالیٰ علیہ وآلہ وسلم نے انتظار فرمایا، یہاں تک کہ حضرت جبریل علیہ السلام حاضر ہوئے اور انہوں نے عرض کیا: یا رسول اللہ! صلی اللہ علیہ وسلم حضرت علی مرتضیٰ رضی اللہ تعالیٰ عنہ کو آپ کی بارگاہ میں وہ قرب حاصل ہے جو حضرت ہارون علیہ السلام کو درگاہ حضرت موسیٰ علیہ السلام میں تھا۔ مناسب ہے کہ اس فرزند سعادت مند کا نام فرزند حضرت ہارون کے نام پر رکھا جائے۔ حضور صلی اللہ تعالیٰ علیہ وآلہ وسلم نے ان کا نام دریافت فرمایا۔ عرض کیا: شہر ارشاد ہوا کہ اے جبریل! لغت عرب میں اس کے کیا معنی ہیں، عرض کیا حسن اور آپ کا نام حسن رکھا گیا۔<sup>(2)</sup>

بخاری و مسلم نے حضرت براء ابن عازب رضی اللہ تعالیٰ عنہ سے روایت کی فرماتے ہیں: میں نے نور مجسم سید عالم صلی اللہ تعالیٰ علیہ وآلہ وسلم کی زیارت کی، شہزادہ بلند اقبال حضرت امام حسن رضی اللہ تعالیٰ عنہ آپ کے دوش اقدس پر تھے اور حضور فرما رہے تھے: ”یارب! عزوجل میں اس کو محبوب رکھتا ہوں تو تو بھی محبوب رکھ۔“<sup>(3)</sup>

امام بخاری نے حضرت ابو بکرہ رضی اللہ تعالیٰ عنہ سے روایت کی، فرماتے ہیں کہ حضور سرور عالم صلی اللہ تعالیٰ علیہ وآلہ وسلم منبر پر جلوہ افروز تھے۔ حضرت امام حسن رضی اللہ

..... روضة الشهداء (مترجم)، باب ششم، ج ۱، ص ۳۹۶-۳۹۷

و سیر اعلام النبلاء، ومن صغار الصحابة، ۲۶۹۔ الحسن بن علی... الخ، ج ۴، ص ۳۷۹  
و المسند للإمام احمد بن حنبل، ومن مسند علی بن ابی طالب، الحديث: ۹۵۳، ج ۱، ص ۲۵۰ ماخوذاً

..... روضة الشهداء (مترجم)، باب ششم، ج ۱، ص ۳۹۷-۳۹۸

..... صحيح البخاری، كتاب فضائل اصحاب النبي، باب مناقب الحسن والحسين،

الحديث: ۳۷۴۹، ج ۲، ص ۵۴۷

تعالیٰ عنہ آپ صلی اللہ تعالیٰ علیہ وآلہ وسلم کے پہلو میں تھے۔ حضور صلی اللہ تعالیٰ علیہ وآلہ وسلم ایک مرتبہ لوگوں کی طرف نظر فرماتے اور ایک مرتبہ اس فرزند جمیل کی طرف، میں نے سنا حضور صلی اللہ تعالیٰ علیہ وآلہ وسلم نے ارشاد فرمایا کہ یہ میرا فرزند سید ہے اور اللہ تعالیٰ اس کی بدولت مسلمانوں کی دو جماعتوں میں صلح کرے گا۔ (1)

بخاری میں حضرت ابن عمر رضی اللہ تعالیٰ عنہما سے مروی ہے کہ حضور پر نور سید عالم صلی اللہ تعالیٰ علیہ وآلہ وسلم نے ارشاد فرمایا: ”حسن، حسین رضی اللہ تعالیٰ عنہما دنیا میں میرے دو پھول ہیں۔“ (2)

ترمذی کی حدیث میں ہے، حضور علیہ وآلہ وسلم اصحاب الصلوٰۃ والسلام نے فرمایا: ”حسن اور حسین رضی اللہ تعالیٰ عنہما جنتی جوانوں کے سردار ہیں۔“ (3)

ابن سعد نے عبد اللہ ابن زبیر رضی اللہ تعالیٰ عنہ سے روایت کی کہ حضور صلی اللہ تعالیٰ علیہ وآلہ وسلم کے اہل بیت میں حضور صلی اللہ تعالیٰ علیہ وآلہ وسلم کے ساتھ سب سے زیادہ مشابہ اور حضور کو سب سے پیارے حضرت امام حسن رضی اللہ تعالیٰ عنہ تھے، میں نے دیکھا حضور صلی اللہ تعالیٰ علیہ وآلہ وسلم تو سجدے میں ہوتے اور یہ والا شان صابرا دے آپ صلی اللہ تعالیٰ علیہ وآلہ وسلم کی گردن مبارک یا پشت اقدس پر بیٹھ جاتے تو جب تک یہ اتر نہ جاتے آپ

..... صحیح البخاری، کتاب فضائل اصحاب النبی، باب مناقب الحسن والحسین،

الحديث: ۳۷۴۶، ج ۲، ص ۵۴۶

..... صحیح البخاری، کتاب فضائل اصحاب النبی، باب مناقب الحسن والحسین،

الحديث: ۳۷۵۳، ج ۲، ص ۵۴۷

..... سنن الترمذی، کتاب المناقب، باب مناقب ابی محمد الحسن بن علی... الخ،

الحديث: ۳۷۹۳، ج ۵، ص ۴۲۶

صلی اللہ تعالیٰ علیہ وآلہ وسلم سمر مبارک نہ اٹھاتے اور میں نے دیکھا حضور صلی اللہ تعالیٰ علیہ وآلہ وسلم رکوع میں ہوتے تو ان کیلئے اپنے قدمین طاہرین کو اتنا کشادہ فرمادیتے کہ یہ نکل جاتے۔  
حضرت امام حسن رضی اللہ تعالیٰ عنہ کے مناقب بہت کثیر ہیں۔ آپ علم و وقار،  
حشمت و جاہ، جود و کرم، زہد و طاعت میں بہت بلند پایہ ہیں، ایک ایک آدمی کو ایک  
ایک لاکھ کا عطیہ مرحمت فرمادیتے تھے۔ (1)

حاکم نے عبداللہ بن عبید بن عمیر سے روایت کیا کہ حضرت امام حسن رضی اللہ تعالیٰ  
عنہ نے پچیس حج پایادہ کئے ہیں اور کوتل سواریاں آپ کے ہمراہ ہوتی تھیں مگر امام عالی  
مقام رضی اللہ تعالیٰ عنہ کی تواضع اور اخلاص و ادب کا اقتضاء کہ آپ حج کیلئے پیادہ سفر فرماتے،  
آپ کا کلام بہت شیریں تھا، اہل مجلس نہیں چاہتے تھے کہ آپ گفتگو ختم فرمائیں۔ (2)  
ابن سعد نے علی بن زید بن جعدان سے روایت کی کہ حضرت امام حسن رضی  
اللہ تعالیٰ عنہ نے دوبار اپنا کل مال راہ خدا عزوجل میں دے ڈالا اور تین مرتبہ نصف مال دیا  
اور ایسی صحیح تصنیف کی کہ نعلین شریف اور جرابوں میں سے ایک ایک دیتے تھے اور ایک  
ایک رکھ لیتے تھے۔ (3)

آپ کے حلم کا یہ حال تھا کہ ابن عسا کرنے روایت کیا کہ آپ کی وفات کے  
بعد مروان بہت رویا۔ امام حسین رضی اللہ تعالیٰ عنہ نے فرمایا کہ آج تو رو رہا ہے اور ان کی

..... تاریخ الخلفاء، باب الحسن بن علی بن ابی طالب، ص ۱۵۰

..... المستدرک للحاکم، کتاب معرفة الصحابة، باب حج الحسن... الخ، الحدیث: ۴۸۴۱،

ج ۴، ص ۱۶۰

و تاریخ الخلفاء، باب الحسن بن علی بن ابی طالب، ص ۱۵۰ ماخوذاً

..... تاریخ الخلفاء، باب الحسن بن علی بن ابی طالب، ص ۱۵۱

پیش کش: مجلس المدینۃ العلمیۃ (دعوتِ اسلامی)

حیات میں ان کے ساتھ کس کس طرح کی بدسلوکیاں کیا کرتا تھا۔ تو وہ پہاڑ کی طرف اشارہ کر کے کہنے لگا: ”میں اس سے زیادہ حلیم کے ساتھ ایسا کرتا تھا۔“ (۱)  
اللہ رے حلم! مروان کو بھی اعتراف ہے کہ آپ کی بردبادی پہاڑ سے بھی زیادہ ہے۔

## حضرت امام حسن رضی اللہ تعالیٰ عنہ کی خلافت

حضرت مولیٰ علی مرتضیٰ کرم اللہ تعالیٰ وجہہ الکریم کی شہادت کے بعد حضرت امام حسن رضی اللہ تعالیٰ عنہ مسند خلافت پر جلوہ افروز ہوئے، اہل کوفہ نے آپ کے دستِ حق پرست پر بیعت کی اور آپ نے وہاں چند ماہ چند روز قیام فرمایا، اس کے بعد آپ نے امر خلافت کا حضرت امیر معاویہ کو تفویض کرنا مسطور ذیل شرائط پر منظور فرمایا:

- ۱ ﴿ بعد امیر معاویہ رضی اللہ تعالیٰ عنہ کے خلافت حضرت امام حسن رضی اللہ تعالیٰ عنہ کو پہنچے گی
- ۲ ﴿ اہل مدینہ اور اہل حجاز اور اہل عراق میں کسی شخص سے بھی زمانہ حضرت امیر المومنین مولیٰ علی مرتضیٰ کرم اللہ تعالیٰ وجہہ الکریم کے متعلق کوئی مواخذہ و مطالبہ نہ کیا جاوے۔
- ۳ ﴿ امیر معاویہ رضی اللہ تعالیٰ عنہ، امام حسن رضی اللہ تعالیٰ عنہ کے دیون کو ادا کریں۔

حضرت امیر معاویہ رضی اللہ تعالیٰ عنہ نے یہ تمام شرائط قبول کیں اور باہم صلح ہو گئی اور حضور انور نبی کریم صلی اللہ تعالیٰ علیہ وآلہ وسلم کا یہ معجزہ ظاہر ہوا جو حضور صلی اللہ تعالیٰ علیہ وآلہ وسلم نے فرمایا تھا کہ اللہ تعالیٰ میرے اس فرزند ارجمند کی بدولت مسلمانوں کی دو جماعتوں میں صلح فرمائے گا۔ حضرت امام حسن رضی اللہ تعالیٰ عنہ نے تخت سلطنت حضرت امیر معاویہ رضی اللہ تعالیٰ عنہ کے لیے خالی کر دیا۔ یہ واقعہ ربیع الاول ۴۱ھ کا ہے۔

حضرت امام حسن رضی اللہ تعالیٰ عنہ کے اصحاب کو آپ کا خلافت سے دستبردار ہونا

..... تاریخ الخلفاء، باب الحسن بن علی بن ابی طالب، ص ۱۵۱

پیش کش: مجلس المدینۃ العلمیۃ (دعوتِ اسلامی)



ناگوار ہوا اور انہوں نے طرح طرح کی تعریضیں کیں اور اشاروں کنایوں میں آپ پر ناراضگی کا اظہار کیا۔ آپ نے انہیں سمجھا دیا کہ مجھے گوارا نہ ہوا کہ ملک کے لیے تمہیں قتل کراؤں۔ اس کے بعد امام حسن رضی اللہ تعالیٰ عنہ نے کوفہ سے رحلت فرمائی اور مدینہ طیبہ میں اقامت گزریں ہوئے۔

حضرت امیر معاویہ رضی اللہ تعالیٰ عنہ کی طرف سے حضرت امام عالی مقام رضی اللہ تعالیٰ عنہ کا وظیفہ ایک لاکھ سالانہ مقرر تھا۔ ایک سال وظیفہ پہنچنے میں تاخیر ہوئی اور اس وجہ سے حضرت امام کو سخت تنگی درپیش ہوئی۔ آپ نے چاہا کہ امیر معاویہ رضی اللہ تعالیٰ عنہ کو اس کی شکایت لکھیں، لکھنے کا ارادہ کیا، دوات منگائی مگر پھر کچھ سوچ کر توقف کیا۔ خواب میں حضور پر نور سید عالم صلی اللہ تعالیٰ علیہ وآلہ وسلم کے دیدار پر انوار سے مشرف ہوئے، حضور صلی اللہ تعالیٰ علیہ وآلہ وسلم نے استفسار حال فرمایا اور ارشاد فرمایا کہ اے میرے فرزند ارجمند! کیا حال ہے؟ عرض کیا: اَلْحَمْدُ لِلّٰہِ بخیر ہوں اور وظیفہ کی تاخیر کی شکایت کی۔ حضور صلی اللہ تعالیٰ علیہ وآلہ وسلم نے فرمایا: تم نے دوات منگائی تھی تاکہ تم اپنی مثل ایک مخلوق کے پاس اپنی تکلیف کی شکایت لکھو۔ عرض کیا: یا رسول اللہ! صلی اللہ علیہ وسلم مجبور تھا کیا کرتا۔ فرمایا یہ دعا پڑھو: اَللّٰهُمَّ اَقْذِفْ فِیْ قَلْبِیْ رِجَآئَکَ وَاَقْطَعْ رِجَآئِیْ عَمَّنْ سِوَاکَ حَتّٰی لَا اَرْجُوْ اَحَدًا غَیْرَکَ اَللّٰهُمَّ وَمَا ضَعُفْتُ عَنْهُ قُوَّتِیْ وَقَصُرَ عَنْهُ عَمَلِیْ وَلَمْ تَنْتَهِ اِلَیْهِ رَغْبَتِیْ وَلَمْ تَبْلُغْهُ مَسْئَلَتِیْ وَلَمْ یَجْرِ عَلٰی لِسَانِیْ مِمَّا اَعْطِیْتَ اَحَدًا مِّنَ الْاَوَّلِیْنَ وَالْاٰخِرِیْنَ مَنَ الْیَقِیْنِ فَحُصِّنِیْ بِہِ یَا رَبَّ الْعٰلَمِیْنَ۔

”یا رب! عزوجل میرے دل میں اپنی امید ڈال اور اپنے ما سوا سے میری امید قطع کر یہاں تک کہ میں تیرے سوا کسی سے اپنی امید نہ رکھوں۔ یا رب! عزوجل جس

سے میری قوت عاجز اور عمل قاصر ہوا اور جہاں تک میری رغبت اور میرا سوال نہ پہنچے اور میری زبان پر جاری نہ ہو، جو تو نے اولین و آخرین میں سے کسی کو عطا فرمایا ہو یقین سے یارب العالمین! عزوجل مجھ کو اس کے ساتھ مخصوص فرما۔“

حضرت امام رضی اللہ تعالیٰ عنہ فرماتے ہیں کہ اس دعا پر ایک ہفتہ نہ گزرا کہ امیر معاویہ رضی اللہ تعالیٰ عنہ نے میرے پاس ایک لاکھ پچاس ہزار بھیج دیئے اور میں نے اللہ تعالیٰ کی حمد و ثنا کی اور اس کا شکر بجالایا۔ پھر خواب میں دولت دیدار سے بہرہ مند ہوا۔ سرکارِ نامدار صلی اللہ تعالیٰ علیہ وآلہ وسلم نے ارشاد فرمایا: اے حسن! رضی اللہ تعالیٰ عنہ کیا حال ہے۔ میں نے خدا عزوجل کا شکر کر کے واقعہ عرض کیا، فرمایا: اے فرزند! جو مخلوق سے امید نہ رکھے اور خالق عزوجل سے لو لگائے اس کے کام یوں ہی بنتے ہیں۔

### حضرت امام حسن رضی اللہ تعالیٰ عنہ کی شہادت

ابن سعد نے عمران ابن عبد اللہ ابن طلحہ سے روایت کی کہ کسی نے حضرت امام حسن رضی اللہ تعالیٰ عنہ کو خواب میں دیکھا کہ آپ کے دونوں چشم کے درمیان: قُلْ هُوَ اللَّهُ أَحَدٌ (۱) لکھی ہوئی ہے۔ آپ کے اہل بیت میں اس سے بہت خوشی ہوئی لیکن جب یہ خواب حضرت سعید بن مسیب رضی اللہ تعالیٰ عنہ کے سامنے بیان کیا گیا تو انہوں نے فرمایا کہ واقعی اگر یہ خواب دیکھا ہے تو حضرت امام رضی اللہ تعالیٰ عنہ کی عمر کے چند ہی روز رہ گئے ہیں۔ یہ تعبیر صحیح ثابت ہوئی اور بہت قریب زمانہ میں آپ کو زہر دیا گیا۔ (۲)

زہر کے اثر سے اُسہال کبڈی لاحق ہو اور آنٹوں کے ٹکڑے کٹ کٹ کر

..... ترجمہ کنز الایمان: تم فرماؤ وہ اللہ ہے وہ ایک ہے۔ (ب ۳۰، الاخلاص: ۱)

..... تاریخ الخلفاء، باب الحسن بن علی بن ابی طالب، ص ۱۵۲-۱۵۳ ملقطاً و ماخوذاً

اسہال میں خارج ہوئے۔ اس سلسلہ میں آپ کو چالیس روز سخت تکلیف رہی۔ قریب وفات جب آپ کی خدمت میں آپ کے برادر عزیز سیدنا حضرت امام حسین رضی اللہ تعالیٰ عنہ نے حاضر ہو کر دریافت فرمایا کہ آپ کو کس نے زہر دیا ہے؟ تو فرمایا کہ تم اسے قتل کرو گے؟ حضرت امام حسین رضی اللہ تعالیٰ عنہ نے جواب دیا کہ بے شک! حضرت امام عالی مقام نے فرمایا کہ میرا گمان جس کی طرف ہے اگر درحقیقت وہی قاتل ہے تو اللہ تعالیٰ منتقم حقیقی ہے اور اس کی گرفت بہت سخت ہے اور اگر وہ نہیں ہے تو میں نہیں چاہتا کہ میرے سب سے کوئی بے گناہ مبتلائے مصیبت ہو۔ مجھے اس سے پہلے بھی کئی مرتبہ زہر دیا گیا ہے لیکن اس مرتبہ کا زہر سب سے زیادہ تیز ہے۔ (1)

سبحان اللہ! حضرت امام رضی اللہ تعالیٰ عنہ کی کرامت اور منزلت کیسی بلند و بالا ہے کہ اپنے آپ سخت تکلیف میں مبتلا ہیں، آنتیں کٹ کٹ کر نکل رہی ہیں، نزع کی حالت ہے مگر انصاف کا بادشاہ اس وقت بھی اپنی عدالت و انصاف کا نہ مٹنے والا نقش صفحہ تاریخ پر ثبت فرماتا ہے۔ اس کی احتیاط اجازت نہیں دیتی کہ جس کی طرف گمان ہے اس کا نام بھی لیا جائے۔ اس وقت آپ کی عمر شریف پینتالیس سال چھ ماہ چند روز کی تھی کہ آپ نے پانچویں ربیع الاول ۴۹ھ کو اس دارنا پائیدار سے مدینہ طیبہ میں رحلت فرمائی۔ (2)

إِنَّا لِلّٰهِ وَإِنَّا إِلَيْهِ رَاجِعُونَ.

وفات کے قریب حضرت امام حسین رضی اللہ تعالیٰ عنہ نے دیکھا کہ ان کے برادر محترم حضرت امام حسن رضی اللہ تعالیٰ عنہ کو گھبراہٹ اور بے قراری زیادہ ہے اور سیمائے مبارک پر چڑخون و مکالم کے آثار نمودار ہیں۔ یہ دیکھ کر حضرت امام حسین رضی اللہ تعالیٰ عنہ نے

.....حلیۃ الاولیاء، الحسن بن علی بن ابی طالب، الحدیث: ۱۴۳۸، ج ۲، ص ۴۷ ماخوذاً

.....تاریخ الخلفاء، باب الحسن بن علی بن ابی طالب، ص ۱۵۲

تسکینِ خاطرِ مبارک کے لیے عرض کیا کہ اے برادرِ گرامی! آپ کیوں رنجیدہ ہیں، بے قراری کا کیا سبب ہے۔ مبارک ہو! آپ کو عنقریب حضور پر نورِ سپدِ عالم صلی اللہ تعالیٰ علیہ وآلہ وسلم کی خدمت میں باریابی حاصل ہوگی اور حضرت علی مرتضیٰ اور حضرت خدیجہ الکبریٰ اور فاطمہ زہرا اور حضرت قاسم و طاہر اور حضرت حمزہ و جعفر رضی اللہ تعالیٰ عنہم کا دیدار نصیب ہوگا۔ حضرت امام حسن رضی اللہ تعالیٰ عنہ نے فرمایا کہ اے برادرِ عزیز! میں کچھ ایسے امر میں داخل ہونے والا ہوں جس کی مثل اب تک داخل نہیں ہوا تھا اور خلقِ الہی عزوجل میں سے ایسی خلق کو دیکھتا ہوں جس کی مثل میں نے کبھی نہیں دیکھی اور اس کے ساتھ ہی آپ نے حضرت امام حسین رضی اللہ تعالیٰ عنہ کے پیش آنے والے واقعات اور کوفیوں کی بدسلوکی و ایذا رسانی کا بھی تذکرہ کیا۔ (1)

اس ارشادِ مبارک سے معلوم ہوتا ہے کہ اس وقت آپ کی نظر کے سامنے کربلا کا ہولناک منظر اور حضرت امام حسین رضی اللہ تعالیٰ عنہ کی تہائی کا نقشہ پیش تھا اور کوفیوں کے مظالم کی تصویریں آپ کو غمگین کر رہی تھیں۔ اسکے ساتھ آپ نے یہ بھی فرمایا کہ میں نے ام المومنین حضرت عائشہ صدیقہ رضی اللہ تعالیٰ عنہا سے درخواست کی تھی کہ مجھے روضہ طاہرہ میں دفن کی جگہ عنایت ہو جائے انہوں نے اسکو منظور فرمایا۔ میری وفات کے بعد انکی خدمت میں عرض کیا جائے لیکن میں گمان کرتا ہوں کہ قوم مانع ہوگی، اگر وہ ایسا کریں تو تم ان سے تکرار نہ کرنا۔ حضرت امام حسن رضی اللہ تعالیٰ عنہ کی وفات کے بعد حضرت امام حسین رضی اللہ تعالیٰ عنہ نے حسب وصیت حضرت ام المومنین عائشہ رضی اللہ تعالیٰ عنہا سے درخواست کی، آپ نے اس کو قبول فرمایا اور ارشاد فرمایا کہ بڑی عزت و کرامت کے ساتھ منظور

ہے، لیکن مروان مانع ہوا اور نوبت یہاں تک پہنچ گئی کہ حضرت امام حسین رضی اللہ تعالیٰ عنہ اور ان کے ہمراہی ہتھیار بند ہو گئے۔ حضرت ابو ہریرہ رضی اللہ تعالیٰ عنہ نے انہیں بھائی کی وصیت یاد دلا کر واپس کیا اور یہ فرزند رسول جگر گوشہ بتول بقیع شریف میں اپنی والدہ محترمہ حضرت خاتون جنت کے پہلو میں مدفون ہوئے۔ رضی اللہ تعالیٰ عنہم ورضو اعنہ (1)

مؤرخین نے زہر خورانی کی نسبت جعدہ بنت اشعث ابن قیس کی طرف کی ہے اور اس کو حضرت امام کی زوجہ بتایا ہے اور یہ بھی کہا ہے کہ یہ زہر خورانی باغوائے یزید ہوئی ہے اور یزید نے اس سے نکاح کا وعدہ کیا تھا۔ اس طمع میں آ کر اس نے حضرت امام کو زہر دیا۔ (2) لیکن اس روایت کی کوئی سند صحیح دستیاب نہیں ہوئی اور بغیر کسی سند صحیح کے کسی مسلمان پر قتل کا الزام اور ایسے عظیم الشان قتل کا الزام کس طرح جائز ہو سکتا ہے۔

قطع نظر اس بات کے کہ روایت کے لئے کوئی سند نہیں ہے اور مؤرخین نے بغیر کسی معتبر ذریعہ یا معتمد حوالہ کے لکھ دیا ہے۔ یہ خبر واقعات کے لحاظ سے بھی ناقابل اطمینان معلوم ہوتی ہے۔ واقعات کی تحقیق خود واقعات کے زمانہ میں جیسی ہو سکتی ہے مشکل ہے کہ بعد کو ویسی تحقیق ہو خاص کر جب کہ واقعہ اتنا اہم ہو مگر حیرت ہے کہ اہل بیت اطہار کے اس امام جلیل کا قتل اس قاتل کی خبر بغیر کو تو کیا ہوتی خود حضرت امام حسین رضی اللہ تعالیٰ عنہ کو پتہ نہیں ہے یہی تاریخیں بتاتی ہیں کہ وہ اپنے برادرِ معظم سے زہر دہندہ کا نام دریافت فرماتے ہیں اس سے صاف ظاہر ہے کہ حضرت امام حسین رضی اللہ تعالیٰ عنہ کو زہر دینے والے کا علم نہ تھا۔ اب رہی یہ بات کہ حضرت امام حسن رضی اللہ تعالیٰ عنہ کسی کا نام لیتے۔ انہوں نے ایسا نہیں کیا تو اب جعدہ کو قاتل ہونے کیلئے معین کرنے والا کون

.....تاریخ الخلفاء، باب الحسن بن علی بن ابی طالب، ص ۱۵۳-۱۵۴

.....تاریخ الخلفاء، باب الحسن بن علی بن ابی طالب، ص ۱۵۲

پیش کش: مجلس المدینۃ العلمیۃ (دعوتِ اسلامی)

ہے۔ حضرت امام حسین رضی اللہ تعالیٰ عنہ کو یا امین کے صاحبزادوں میں سے کسی صاحب کو اپنی آخر حیات تک جمعہ کی زہر خورانی کا کوئی ثبوت نہ پہنچا نہ ان میں سے کسی نے اس پر شرعی مواخذہ کیا۔

ایک اور پہلو اس واقعہ کا خاص طور پر قابل لحاظ ہے وہ یہ کہ حضرت امام رضی اللہ تعالیٰ عنہ کی بیوی کو غیر کے ساتھ ساز باز کرنے کی شنیع تہمت کے ساتھ متہم کیا جاتا ہے یہ ایک بدترین تبرا ہے۔ عجب نہیں کہ اس حکایت کی بنیاد خارجیوں کی افتراءات ہوں جب کہ صحیح اور معتبر ذرائع سے یہ معلوم ہے کہ حضرت امام حسن رضی اللہ تعالیٰ عنہ کثیر التزوج تھے اور آپ نے سو (۱۰۰) کے قریب نکاح کیے اور طلاقیں دیں۔ اکثر ایک دو شب ہی کے بعد طلاق دے دیتے تھے اور حضرت امیر المؤمنین علی مرتضیٰ کرم اللہ تعالیٰ وجہہ الکریم بار بار اعلان فرماتے تھے کہ امام حسن رضی اللہ تعالیٰ عنہ کی عادت ہے، یہ طلاق دے دیا کرتے ہیں، کوئی اپنی لڑکی ان کے ساتھ نہ بیاہے۔ مگر مسلمان بیبیاں اور ان کے والدین یہ تمنا کرتے تھے کہ کنیز ہونے کا شرف حاصل ہو جائے اسی کا اثر تھا کہ حضرت امام حسن رضی اللہ تعالیٰ عنہ جن عورتوں کو طلاق دیدیتے تھے۔ وہ اپنی باقی زندگی حضرت امام رضی اللہ تعالیٰ عنہ کی محبت میں شیدا یا نہ گزار دیتی تھیں اور ان کی حیات کا لمحہ لمحہ حضرت امام رضی اللہ تعالیٰ عنہ کی یاد اور محبت میں گزرتا تھا۔<sup>(۱)</sup> ایسی حالت میں یہ بات بہت بعید ہے کہ امام کی بیوی حضرت امام کے فیض صحبت کی قدر نہ کرے اور یزید پلید کی طرف ایک طمع فاسد سے امام جلیل رضی اللہ تعالیٰ عنہ کے قتل جیسے سخت جرم کا ارتکاب کرے۔

وَاللّٰهُ اَعْلَمُ بِحَقِیْقَةِ الْحَالِ

..... تاریخ الخلفاء، باب الحسن بن علی بن ابی طالب، ص ۱۵۱ ملخصاً

پیش کش: مجلس المدینۃ العلمیۃ (دعوتِ اسلامی)



## قیامت نما حادثہ

## زمین کربلا کا خونیں منظر

سید الشہداء حضرت امام حسین اور ان کے رفقاء کی عدیم المثال جانبازیاں  
ولادت مبارکہ

سید الشہداء حضرت امام حسین رضی اللہ تعالیٰ عنہ کی ولادت ۵ شعبان ۴ھ کو مدینہ منورہ میں ہوئی۔ حضور پر نور سید عالم صلی اللہ تعالیٰ علیہ وآلہ وسلم نے آپ کا نام حسین اور شیر رکھا اور آپ کی کنیت ابو عبد اللہ اور لقب سبط رسول اللہ اور ریحانۃ الرسول ہے اور آپ کے برادرِ معظم کی طرح آپ کو بھی جنتی جوانوں کا سردار اور اپنا فرزند فرمایا۔ (1)

حضور اقدس نبی اکرم صلی اللہ تعالیٰ علیہ وآلہ وسلم کو آپ کے ساتھ کمال رافت و محبت تھی۔ حدیث شریف میں ارشاد ہوا: عَنْ ابْنِ عَبَّاسٍ مَنْ أَحَبَّهُمَا فَقَدْ أَحَبَّنِي وَمَنْ أَبْغَضَهُمَا فَقَدْ أَبْغَضَنِي۔ (2) ”جس نے ان دونوں (حضرت امام حسن و امام حسین رضی اللہ تعالیٰ عنہما) سے محبت کی اس نے مجھ سے محبت کی اور جس نے ان سے عداوت کی اس نے مجھ سے عداوت کی۔“

جنتی جوانوں کا سردار فرمانے سے مراد یہ ہے کہ جو لوگ راہِ خدا و جل میں اپنی جوانی میں راہی جنت ہوئے حضرت امائین کریمین ان کے سردار ہیں اور جو ان کسی شخص

..... اسد الغابۃ، باب الحاء و الحسین، ۱۱۷۳۔ الحسین بن علی، ص ۲۵، ۲۶ ملقطاً

وسیر اعلام النبلاء، ۲۷۰۔ الحسین الشہید... الخ، ج ۴، ص ۴۰۲۔ ۴۰۴

..... المستدرک للحاکم، کتاب معرفۃ الصحابۃ، باب رکوب الحسن... الخ، الحدیث: ۴۸۳۰،

ج ۴، ص ۱۵۶

کو بلحاظ اس کے نوعمری کے بھی کہا جاتا ہے اور بلحاظ شفقت بزرگانہ کے بھی، آدمی کی عمر کتنی بھی ہو اس کے بزرگ اس کو جوان بلکہ لڑکا تک کہتے ہیں، شیخ اور بوڑھا نہیں کہتے ہیں اسی طرح بمعنی قنوت و جوانمردی بھی لفظ جوان کا اطلاق ہوتا ہے خواہ کوئی شخص بوڑھا ہو مگر ہمتِ مردانہ رکھتا ہو وہ اپنی شجاعت و بسالت کے لحاظ سے جوان کہلایا جاتا ہے۔ حضرت امام حسین رضی اللہ تعالیٰ عنہ کی عمر شریف اگرچہ وقتِ وصال پچاس سے زائد تھی۔ مگر شجاعت و جوانمردی کے لحاظ سے نیز شفقتِ پدری کے اقتضاء سے آپ کو جوان فرمایا گیا اور یہ معنی بھی ہو سکتے ہیں کہ انبیائے کرام و خلفائے راشدین کے سوا امامین جلیلین تمام اہل جنت کے سردار ہیں کیونکہ جو انانِ جنت سے تمام اہل جنت مراد ہیں اس لئے کہ جنت میں بوڑھے اور جوان کا فرق نہ ہوگا۔ وہاں سب ہی جوان ہوں گے اور سب کی ایک عمر ہوگی۔ حضور سید عالم صلی اللہ تعالیٰ علیہ وآلہ وسلم نے ان دونوں فرزندوں کو اپنا پھول فرمایا۔ هُمَا رَيْحَانَتِي مِنَ الدُّنْيَا وَهِيَ دُنْيَايَاں میرے دو پھول ہیں۔<sup>(۱)</sup> (رواہ الترمذی)

حضور اقدس صلی اللہ تعالیٰ علیہ وآلہ وسلم ان دونوں نونہالوں کو پھول کی طرح سو نگھتے اور سینہ مبارک سے لپٹاتے۔<sup>(۲)</sup> (رواہ الترمذی)

حضور پر نور سید عالم صلی اللہ تعالیٰ علیہ وآلہ وسلم کی چچی حضرت ام الفضل بنت الحارث

.....الصواعق المحرقة، الباب الحادی عشر، الفصل الثالث، ص ۱۹۳

وصحیح مسلم، کتاب الجنة وصفة نعيمها واهلها، باب فی دوام نعيم اهل الجنة... الخ،

الحديث: ۲۸۳۷، ص ۱۵۲۱ ماخوذاً

ومشكاة المصابيح، کتاب المناقب، باب مناقب اهل البيت... الخ، الحديث: ۶۱۴،

ج ۲، ص ۴۳۷

.....سنن الترمذی، کتاب المناقب، باب مناقب ابی محمد الحسن بن علی... الخ،

الحديث: ۳۷۹۷، ج ۵، ص ۴۲۸

حضرت عباس بن عبدالمطلب رضی اللہ تعالیٰ عنہ کی زوجہ ایک روز حضور انور علیہ الصلوٰۃ والسلام کے حضور میں حاضر ہوئیں اور عرض کیا: یا رسول اللہ! صلی اللہ علیک وسلم آج میں نے ایک پریشان خواب دیکھا، حضور صلی اللہ تعالیٰ علیہ وآلہ وسلم نے دریافت فرمایا: کیا؟ عرض کیا: وہ بہت ہی شدید ہے۔ ان کو اس خواب کے بیان کی جرأت نہ ہوتی تھی۔ حضور صلی اللہ تعالیٰ علیہ وآلہ وسلم نے مکرر دریافت فرمایا تو عرض کیا کہ میں نے دیکھا کہ جسدا طہر کا ایک ٹکڑا کاٹا گیا اور میری گود میں رکھا گیا۔ ارشاد فرمایا: تم نے بہت اچھا خواب دیکھا، ان شاء اللہ تعالیٰ فاطمہ زہرا رضی اللہ تعالیٰ عنہا کے بیٹا ہوگا اور وہ تمہاری گود میں دیا جائے گا۔

ایسا ہی ہوا۔ حضرت امام حسین رضی اللہ تعالیٰ عنہ پیدا ہوئے اور حضرت ام الفضل کی گود میں دیئے گئے۔ ام الفضل فرماتی ہیں: میں نے ایک روز حضور اقدس صلی اللہ علیہ وآلہ وسلم کی خدمت اقدس میں حاضر ہو کر حضرت امام حسین رضی اللہ تعالیٰ عنہ کو آپ صلی اللہ تعالیٰ علیہ وآلہ وسلم کی گود میں دیا، کیا دیکھتی ہوں کہ چشم مبارک سے آنسوؤں کی لڑیاں جاری ہیں۔ میں نے عرض کیا: یا نبی اللہ! صلی اللہ تعالیٰ علیہ وآلہ وسلم میرے ماں باپ حضور پر قربان! یہ کیا حال ہے؟ فرمایا: جبریل علیہ السلام میرے پاس آئے اور انہوں نے یہ خبر فرمائی کہ میری امت اس فرزند کو قتل کرے گی۔ میں نے کہا: کیا اس کو؟ فرمایا: ہاں اور میرے پاس اس کے مقتل کی سرخ مٹی بھی لائے۔<sup>(1)</sup> (رواہ البیہقی فی الدلائل)

.....دلائل النبوة للبيهقي، جماع ابواب اخبار النبي... الخ، باب ما روى في اخباره... الخ،

ج ۶، ص ۶۸

والمستدرک للحاكم، كتاب معرفة الصحابة، باب اول فضائل ابي عبد الله الحسين

بن علي... الخ، الحديث: ۴۸۷۱، ج ۴، ص ۱۷۱

پیش کش: مجلس المدینۃ العلمیۃ (دعوتِ اسلامی)

## شہادت کی شہرت

حضرت امام عالی مقام رضی اللہ تعالیٰ عنہ کی ولادت کے ساتھ ہی آپ رضی اللہ تعالیٰ عنہ کی شہادت کی خبر مشہور ہو چکی، شیر خوارگی کے ایام میں حضور اقدس نبی کریم صلی اللہ تعالیٰ علیہ وآلہ وسلم نے ام الفضل کو آپ رضی اللہ تعالیٰ عنہ کی شہادت کی خبر دی، خاتونِ جنت رضی اللہ تعالیٰ عنہا نے اپنے اس نونہال کو زمین کربلا میں خون بہانے کے لیے اپنا خون جگر (دودھ) پلایا، علی مرتضیٰ رضی اللہ تعالیٰ عنہ نے اپنے دل بند جگر پیوند کو خاک کربلا میں کوٹنے اور دم توڑنے کے لئے سینہ سے لگا کر پالا، مصطفیٰ صلی اللہ تعالیٰ علیہ وآلہ وسلم نے بیابان میں سوکھا حلق کھوانے اور راہِ خدا عزوجل میں مردانہ وارجان نذر کرنے کے لئے امام حسین رضی اللہ تعالیٰ عنہ کو اپنی آغوشِ رحمت میں تربیت فرمایا، یہ آغوشِ کرامت ورحمتِ فردوسی چمنستانوں اور جنتی ایوانوں سے کہیں زیادہ بالا مرتبت ہے، اس کے رتبہ کی کیا نہایت اور جو اس گود میں پرورش پائے اس کی عزت کا کیا اندازہ۔ اس وقت کا تصور دل لرز دیتا ہے جب کہ اس فرزندِ ارجمند رضی اللہ تعالیٰ عنہ کی ولادت کی مسرت کے ساتھ ساتھ شہادت کی خبر پہنچی ہوگی، سید عالم صلی اللہ تعالیٰ علیہ وآلہ وسلم کی چشمہٴ رحمت چشم نے اشکوں کے موتی برسا دیئے ہوں گے، اس خبر نے صحابہ کبار جاں نثارِ اہل بیت رضی اللہ تعالیٰ عنہم کے دل ہلا دیئے، اس درد کی لذت علی مرتضیٰ رضی اللہ تعالیٰ عنہ کے دل سے پوچھئے، صدق و صفا کی امتحان گاہ میں سنتِ خلیل علیہ السلام ادا کر رہے ہیں۔

حضرت خاتونِ جنت رضی اللہ تعالیٰ عنہا کی خاکِ زیرِ قدمِ پاک پر قربان! جس کے دل کا ٹکڑا نازنین لاڈلا سینہ سے لگا ہوا ہے، محبت کی نگاہوں سے اس نور کے پتلے کو دیکھتی ہیں، وہ اپنے سرورِ آفریں تبسم سے دلربائی کرتا ہے، ہمک کر محبت کے سمندر

میں تلاطم پیدا کرتا ہے، ماں کی گود میں کھیل کر شفقتِ مادری کے جوش کو اور زیادہ موجزن کرتا ہے، میٹھی میٹھی نگاہوں اور پیاری پیاری باتوں سے دل لہاتا ہے، عین ایسی حالت میں کربلا کا نقشہ آپ کے پیش نظر ہوتا ہے۔ جہاں یہ چہینتا، نازوں کا پالا، بھوکا پیاسا، بیابان میں بے رحمی کے ساتھ شہید ہو رہا ہے، نہ علی مرتضیٰ رضی اللہ تعالیٰ عنہ ساتھ ہیں نہ حسن مجتبیٰ، عزیز واقارب برادر و فرزند قربان ہو چکے ہیں، تنہا یہ نازنین ہیں، تیروں کی بارش سے نوری جسم لہو لہان ہو رہا ہے، خیمہ والوں کی بے کسی اپنی آنکھوں سے دیکھتا ہے اور راہِ خدا عز و جل میں مردانہ وار جان نثار کرتا ہے۔ کربلا کی زمین مصطفیٰ صلی اللہ تعالیٰ علیہ وآلہ وسلم کے پھول سے رنگین ہوتی ہے، وہ شمیم پاک جو حبیبِ خدا عز و جل صلی اللہ تعالیٰ علیہ وسلم کو پیاری تھی کوفہ کے جنگل کو عطریز کرتی ہے، خاتونِ جنت رضی اللہ تعالیٰ عنہا کی نظر کے سامنے یہ نقشہ بھر رہا ہے اور فرزندِ سینہ سے لپٹ رہا ہے۔ حضرت ہاجرہ علیہا السلام اس منظر کو دیکھیں۔

دیکھنا تو یہ ہے کہ اس فرزندِ نثارِ جہند کے جدِ کریم، حبیبِ خدا عز و جل صلی اللہ تعالیٰ علیہ وسلم ہیں، حضرت حق تبارک و تعالیٰ ان کا رضا جو ہے: **وَلَسَوْفَ يُعْطِيكَ رَبُّكَ فَتَرْضَىٰ** (1) بروجر میں ان کا حکم نافذ ہے، شجر و حجر سلام عرض کرتے ہیں اور مطیع فرمان ہیں، چاند اشاروں پر چلا کرتا ہے، ڈوبا ہوا سورج پلٹ آتا ہے، بدر میں ملائکہ لشکرِ بن کر حاضر خدمت ہوتے ہیں، کونین کے ذرہ ذرہ پر بحکمِ الہی عز و جل حکومت ہے، اولین و آخرین سب کی عقیقہ کُشائی اشارہ چشم پر موقوف و منحصر ہے، ان کے غلاموں کے صدقہ میں خلق کے کام بنتے ہیں، مددیں ہوتی ہیں، روزی ملتی ہے ہل

..... ترجمہ کنز الایمان: اور بیشک قریب ہے کہ تمہارا رب تمہیں اتنا دے گا کہ تم راضی ہو جاؤ گے۔

(پ ۳۰، الضحیٰ: ۵)

تَنْصَرُونَ وَتَرْزُقُونَ إِلَّا بَضْعًا يَكُمُ۔<sup>(۱)</sup> (رواہ البخاری) باوجود اس کے اس فرزند ارجمند کی خبر شہادت پا کر چشم مبارک سے اشک تو جاری ہو جاتے ہیں مگر مصطفیٰ صلی اللہ تعالیٰ علیہ وآلہ وسلم دعا کے لئے ہاتھ نہیں اٹھاتے، بارگاہِ الہی عزوجل میں امام حسین رضی اللہ تعالیٰ عنہ کے امن و سلامت اور اس حادثہ ہائلہ سے محفوظ رہنے اور دشمنوں کے برباد ہونے کی دعا نہیں فرماتے، نہ علی مرتضیٰ رضی اللہ تعالیٰ عنہ عرض کرتے ہیں کہ یا رسول اللہ! عزوجل و صلی اللہ تعالیٰ علیہ وآلہ وسلم اس خبر نے تو دل و جگر پارہ پارہ کر دیئے، آپ صلی اللہ تعالیٰ علیہ وآلہ وسلم کے قربان! بارگاہِ حق میں اپنے اس فرزند کے لئے دعا فرمائیے۔ نہ خاتونِ جنت رضی اللہ تعالیٰ عنہا التجا کرتی ہیں کہ اے سلطان دارین! آپ صلی اللہ تعالیٰ علیہ وآلہ وسلم کے فیض سے عالم فیض یاب ہے اور آپ صلی اللہ تعالیٰ علیہ وآلہ وسلم کی دعا مستجاب۔ میرے اس لاڈلے کے لئے دعا فرما دیجئے، نہ اہل بیت نہ ازواجِ مطہرات نہ صحابہ کرام علیہم الرضوان۔ سب خبر شہادت سنتے ہیں، شہرہ عام ہو جاتا ہے مگر بارگاہِ رسالت صلی اللہ تعالیٰ علیہ وآلہ وسلم میں کسی طرف سے دعا کی درخواست پیش نہیں ہوتی۔

بات یہ ہے کہ مقامِ امتحان میں ثابت قدمی درکار ہے، یہ محلِ عذروتا مل نہیں، ایسے موقع پر جان سے دریغ جاننا مردوں کا شیوہ نہیں، اخلاص سے جاں نثاری عین تمنا ہے۔ دعائیں کی گئیں مگر یہ کہ یہ فرزند مقامِ صفا و وفا میں صادق ثابت ہو۔ توفیقِ الہی عزوجل مُسَاعِدِ رہے، مصائب کا ہجوم اور آلام کا اُنبوہ اس کے قدم کو پیچھے نہ ہٹا سکے۔

احادیث میں اس شہادت کی بہت خبریں وارد ہیں۔ ابن سعد و طبرانی نے

..... صحیح البخاری، کتاب الجہاد والسیر، باب من استعان... الخ، الحدیث: ۲۸۹۶،



حضرت ام المؤمنین عائشہ صدیقہ رضی اللہ تعالیٰ عنہا سے روایت کی کہ حضور انور صلی اللہ تعالیٰ علیہ وآلہ وسلم نے فرمایا: مجھے جبریل نے خبر دی کہ میرے بعد میرا فرزند حسین رضی اللہ تعالیٰ عنہ زمین طفت میں قتل کیا جائے گا اور جبریل علیہ السلام میرے پاس یہ مٹی لائے، انہوں نے عرض کیا کہ یہ (حسین رضی اللہ تعالیٰ عنہ) کی خواہ گاہ (مُشْتَل) کی خاک ہے۔ طف قریب کوفہ اس مقام کا نام ہے جس کو کربلا کہتے ہیں۔ (1)

امام احمد نے روایت کی کہ حضور اقدس صلی اللہ تعالیٰ علیہ وآلہ وسلم نے فرمایا کہ میری دولت سرائے اقدس میں وہ فرشتہ آیا جو اس سے قبل کبھی حاضر نہ ہوا تھا، اس نے عرض کیا کہ آپ صلی اللہ تعالیٰ علیہ وآلہ وسلم کے فرزند حسین (رضی اللہ تعالیٰ عنہ) قتل کئے جائیں گے اور اگر آپ چاہیں تو میں آپ کو اس زمین کی مٹی ملاحظہ کراؤں جہاں وہ شہید ہوں گے۔ پھر اس نے تھوڑی سی سرخ مٹی پیش کی۔ (2)

اس قسم کی حدیثیں بکثرت وارد ہیں، کسی میں بارش کے فرشتہ کے خبر دینے کا تذکرہ ہے، کسی میں ام سلمہ رضی اللہ تعالیٰ عنہا کو خاک کربلا تفویض کرنے اور اس خاک کے خون ہو جانے کو علامت شہادتِ امام رضی اللہ تعالیٰ عنہ قرار دینے کا تذکرہ ہے۔ جس سے معلوم ہوتا ہے کہ حضور اقدس صلی اللہ تعالیٰ علیہ وآلہ وسلم کو اس شہادت کی بار بار اطلاع دی گئی اور حضور صلی اللہ تعالیٰ علیہ وآلہ وسلم نے بھی بار بار اس کا تذکرہ فرمایا اور یہ شہادت حضرت امام رضی اللہ تعالیٰ عنہ کے عہدِ طفولیت سے خوب مشہور ہو چکی اور سب کو معلوم ہو گیا کہ آپ رضی

.....المعجم الكبير للطبراني، الحسين بن علي... الخ، الحديث: ٢٨١٤، ج ٣، ص ١٠٧

والصواعق المحرقة، الباب الحادي عشر، الفصل الثالث في الاحاديث الواردة في بعض

اهل البيت... الخ، ص ١٩٣

.....المسند للإمام أحمد بن حنبل، حديث أم سلمة... الخ، الحديث: ٢٦٥٨٦، ج ١٠، ص ١٨٠

اللہ تعالیٰ عنہ کا مشہد کربلا ہے۔ (1)

حاکم نے ابن عباس رضی اللہ تعالیٰ عنہ سے روایت کی کہ ہم کو کوئی شک باقی نہ رہا اور اہل بیت علیہم الرضوان باتفاق جانتے تھے کہ امام حسین رضی اللہ تعالیٰ عنہ کربلا میں شہید ہو گئے۔ (2)

ابو نعیم نے نجی حضری سے روایت کی کہ وہ سہر صغین میں حضرت مولیٰ علی مرتضیٰ کرم اللہ تعالیٰ وجہہ الکریم کے ہمراہ تھے، جب نینوئی کے قریب پہنچے جہاں حضرت یونس علیہ السلام کا مزار اقدس ہے تو حضرت علی مرتضیٰ کرم اللہ تعالیٰ وجہہ الکریم نے ندا کی کہ اے ابو عبد اللہ! فرات کے کنارے ٹھہرو۔ میں نے عرض کیا: کس لئے؟ فرمایا: نبی کریم صلی اللہ تعالیٰ علیہ وآلہ وسلم نے فرمایا کہ جبریل علیہ السلام نے مجھے خبر دی ہے کہ امام حسین رضی اللہ تعالیٰ عنہ فرات کے کنارے شہید کیے جائیں گے اور مجھے وہاں کی ایک مشت مٹی دکھائی۔ (3)

ابو نعیم نے اصبح بن نباتہ سے روایت کی کہ ہم حضرت مولیٰ علی کرم اللہ تعالیٰ وجہہ الکریم کے ہمراہ حضرت امام حسین رضی اللہ تعالیٰ عنہ کی قبر کے مقام پر پہنچے۔ حضرت مولیٰ کرم اللہ تعالیٰ وجہہ الکریم نے بیان فرمایا: یہاں ان شہداء کے اونٹ بندھیں گے، یہاں ان کے کجاوے رکھے جاویں گے، یہاں ان کے خون بہیں گے، جو ان آل محمد صلی اللہ تعالیٰ علیہ وآلہ وسلم اس میدان میں شہید ہوں گے، آسمان و زمین ان پر روئیں گے۔ (4)

.....الصواعق المحرقة، الباب الحادی عشر، الفصل الثالث فی الاحادیث الواردة فی بعض

اهل البيت... الخ، ص ۱۹۳

.....المستدرک للحاکم، کتاب معرفة الصحابة، باب استشهد الحسين... الخ، الحديث: ۴۸۷۹،

ج ۴، ص ۱۷۵

.....المسند للإمام احمد بن حنبل، مسند علی بن ابی طالب، الحديث: ۶۴۸، ج ۱، ص ۱۸۴

.....دلائل النبوة لابی نعیم، الفصل الخامس والعشرون، باب ما ظهر... الخ، ج ۲، ص ۱۴۷

ان خبروں سے معلوم ہوتا ہے کہ علی مرتضیٰ اور صحابہ کبار علیہم الرضوان زمین کربلا کے چپہ چپہ کو پہچانتے تھے، انہیں معلوم تھا کہاں اونٹ باندھے جائیں گے، کہاں سامان رکھا جائے گا، کہاں خون بہیں گے۔ یہ شہادت کا کمال ہے ایسا اعلان عام ہو، اپنے پرائے سب جان جائیں، مقام بتا دیا گیا ہو، وہاں کی خاک شیشیوں میں رکھ لی گئی ہو، اس کے خون ہو جانے کا انتظار ہو اور شوق شہادت میں کمی نہ آئے، جذبہ جاں نثاری روز افزوں ہوتا رہے، تمام چاہنے والے پہلے سے باخبر ہوں، ہر دل اس زخم کا مزہ لے اور صبر و استقلال کے ساتھ جان عطا کرنے والے کی راہ میں جان قربان کی جائے۔ یہ مردانِ کامل اور فرزندانِ مصطفیٰ صلی اللہ تعالیٰ علیہ وآلہ وسلم کا حصہ اور انھیں کا حوصلہ ہے۔

طعمہ ہر مرغلے انجیر نیست

پہاڑ بھی ہوتا تو وحشت سے گھبرا اٹھتا اور زندگی کا ایک ایک لمحہ کاٹنا مشکل ہو جاتا مگر طالبِ رضائے حق، مولیٰ عزوجل کی مرضی پر فدا ہوتا ہے، اسی میں اس کے دل کا چین اور اس کی حقیقی تسلی ہے، کبھی وحشت، پریشانی اس کے پاس نہیں پھٹکتی، کبھی اس مصیبتِ عظمیٰ سے خلاص اور رہائی کے لئے وہ دعا نہیں کرتا، انتظار کی ساعتیں شوق کے ساتھ گزرتا ہے اور وقتِ مؤعو دکا بے چینی کے ساتھ منتظر رہتا ہے۔

## شہادت کے واقعات

### یزید کا مختصر تذکرہ

یزید بن معاویہ ابو خالد اموی وہ بد نصیب شخص ہے جس کی پیشانی پر اہل بیت کرام علیہم الرضوان کے بے گناہ قتل کا سیاہ داغ ہے اور جس پر ہر قرن میں دنیائے اسلام ملامت کرتی رہی ہے اور قیامت تک اس کا نام تحقیر کے ساتھ لیا جائے گا۔

یہ بد باطن، سیاہ دل، ننگ خاندان ۲۵ھ میں امیر معاویہ کے گھر میں بنو بنو کلہ کے پیٹ سے پیدا ہوا۔ نہایت موٹا، بدنما، کثیر الشعر، بدخلق، بُدخو، فاسق، فاجر، شرابی، بدکار، ظالم، بے ادب، گستاخ تھا۔ اس کی شرارتیں اور بیہودگیاں ایسی ہیں جن سے بد معاشوں کو بھی شرم آئے۔ عبد اللہ بن حنظلہ ابن الغیل رضی اللہ تعالیٰ عنہما نے فرمایا: خداع و جل کی قسم! ہم نے یزید پر اس وقت خروج کیا جب ہمیں اندیشہ ہو گیا کہ اس کی بدکاریوں کے سبب آسمان سے پتھر نہ برسے لگیں۔ (واقعی)

محرمات کے ساتھ نکاح اور سود وغیرہ منہیات کو اس بے دین نے علانیہ رواج دیا۔ مدینہ طیبہ و مکہ مکرمہ کی بے حرمتی کرائی۔ ایسے شخص کی حکومت گزگ کی چوپانی سے زیادہ خطرناک تھی، از باب فراست اور اصحاب اسرار اس وقت سے ڈرتے تھے جب کہ عمنان سلطنت اس شقی کے ہاتھ میں آئی، ۵۹ھ میں حضرت ابو ہریرہ رضی اللہ تعالیٰ عنہ نے دعا کی: اَللّٰهُمَّ اِنِّیْ اَعُوْذُ بِكَ مِنْ رَّأْسِ السَّیِّئِیْنَ وَاَمَارَةِ الصَّیِّیَانِ ”یارب! عزوجل میں تجھ سے پناہ مانگتا ہوں ۶۰ھ کے آغاز اور لڑکوں کی حکومت سے۔“

اس دعا سے معلوم ہوتا ہے کہ حضرت ابو ہریرہ رضی اللہ تعالیٰ عنہ جو حامل اسرار تھے انھیں معلوم تھا کہ ۶۰ھ کا آغاز لڑکوں کی حکومت اور فتنوں کا وقت ہے۔ ان کی یہ دعا قبول ہوئی اور انہوں نے ۵۹ھ میں بمقام مدینہ طیبہ رحلت فرمائی۔

رویائی نے اپنی مسند میں حضرت ابو درداء صحابی رضی اللہ تعالیٰ عنہ سے ایک حدیث روایت کی ہے جس کا مضمون یہ ہے کہ میں نے حضور اقدس نبی کریم صلی اللہ تعالیٰ علیہ وآلہ وسلم سے سنا کہ حضور صلی اللہ تعالیٰ علیہ وآلہ وسلم نے فرمایا کہ ”میری سنت کا پہلا بدلنے والا بنی امیہ کا ایک شخص ہوگا جس کا نام یزید ہوگا۔“

ابو بعلی نے اپنی مسند میں حضرت ابو عبیدہ رضی اللہ تعالیٰ عنہ سے روایت کی کہ حضور پر نور سید عالم صلی اللہ تعالیٰ علیہ وآلہ وسلم نے فرمایا کہ ”میری امت میں عدل و انصاف قائم رہے گا یہاں تک کہ پہلا رخنہ انداز و بانی ستم بنی اُمیہ کا ایک شخص ہوگا جس کا نام یزید ہوگا۔“ یہ حدیث ضعیف ہے۔ (1)

### امیر معاویہ رضی اللہ تعالیٰ عنہ کی وفات اور یزید کی سلطنت

امیر معاویہ نے رجب ۶۰ھ میں بمقام دمشق لَقْوہ میں مبتلا ہو کر وفات پائی۔ آپ کے پاس حضور سید عالم صلی اللہ تعالیٰ علیہ وآلہ وسلم کے تبرکات میں سے ازار شریف، ردائے اقدس، قمیص مبارک، موئے شریف اور تراشہائے ناخن ہمایوں تھے، آپ نے وصیت کی تھی کہ مجھے حضور صلی اللہ تعالیٰ علیہ وآلہ وسلم کی ازار شریف و ردائے مبارک و قمیص اقدس میں کفن دیا جائے اور میرے ان اعضاء پر جن سے سجدہ کیا جاتا ہے حضور علیہ الصلوٰۃ والسلام کے موئے مبارک اور تراشہ ناخن اقدس رکھ دیئے جائیں اور مجھے اَرْحَمُ الرَّاحِمِیْنَ کے رحم پر چھوڑ دیا جائے۔

کورِ باطن یزید نے دیکھا تھا کہ اس کے باپ امیر معاویہ نے حضور اقدس صلی اللہ تعالیٰ علیہ وآلہ وسلم کے تبرکات اور بدن اقدس سے چھو جانے والے کپڑوں کو جان سے زیادہ عزیز رکھا تھا اور دمِ آخر تمام زرو مال ثروت و حکومت سب سے زیادہ وہی چیز پیاری تھی اور اسی کو ساتھ لے جانے کی تمنا حضرت امیر رضی اللہ تعالیٰ عنہ کے دل میں تھی۔ اس کی برکت سے انہیں امید تھی کہ اس ملبوس پاک میں بوئے محبوب ہے۔ یہ مقام غربت

.....تاریخ الخلفاء، باب یزید بن معاویہ... الخ، ص ۱۶۴

و سیر اعلام النبلاء، ۳۷۵۔ یزید بن معاویہ... الخ، ج ۵، ص ۸۳ ملخصاً

والصواعق المحرقة، الباب الحادی عشر، الخاتمة فی بیان اعتقاد اهل السنة... الخ، ص ۲۲۱ ملقطاً

میں پیارا رفیق اور بہترین مونس ہوگا اور اللہ تعالیٰ اپنے حبیب صلی اللہ تعالیٰ علیہ وآلہ وسلم کے لباس اور تبرکات کے صدقے میں مجھ پر رحم فرمائے گا۔ اس سے وہ سمجھ سکتا تھا کہ جب حضور صلی اللہ تعالیٰ علیہ وآلہ وسلم کے بدن پاک سے چھو جانا ایک کپڑے کو ایسا بابرکت بنا دیتا ہے تو حسین کریمین اور آل پاک علیہم الرضوان جو بدن اقدس کا جزو ہیں ان کا کیا مرتبہ ہوگا اور ان کا کیا احترام لازم ہے۔ مگر بد نصیبی اور شقاوت کا کیا علاج۔

امیر معاویہ رضی اللہ تعالیٰ عنہ کی وفات کے بعد یزید تخت سلطنت پر بیٹھا اور اس نے اپنی بیعت لینے کیلئے اطراف و ممالک سلطنت میں مکتوب روانہ کئے، مدینہ طیبہ کا عامل جب یزید کی بیعت لینے کے لئے حضرت امام حسین رضی اللہ تعالیٰ عنہ کی خدمت میں حاضر ہوا تو آپ نے اس کے فسق و ظلم کی بنا پر اس کو نا اہل قرار دیا اور بیعت سے انکار فرمایا اسی طرح حضرت زبیر رضی اللہ تعالیٰ عنہ نے بھی۔<sup>(۱)</sup>

حضرت امام رضی اللہ تعالیٰ عنہ جانتے تھے کہ بیعت کا انکار یزید کے اِغتعال کا باعث ہوگا اور نابکار جان کا دشمن اور خون کا پیاسا ہو جائے گا لیکن امام رضی اللہ تعالیٰ عنہ کے دیانت و تقویٰ نے اجازت نہ دی کہ اپنی جان کی خاطر نا اہل کے ہاتھ پر بیعت کر لیں اور مسلمانوں کی تباہی اور شرع و احکام کی بے حرمتی اور دین کی مضرّت کی پرواہ نہ کریں اور یہ امام جیسے جلیل الشان فرزند رسول (صلی اللہ تعالیٰ علیہ وآلہ وسلم) سے کس طرح ممکن تھا؟ اگر امام رضی اللہ تعالیٰ عنہ اس وقت یزید کی بیعت کر لیتے تو یزید آپ کی بہت قدر و منزلت کرتا اور آپ کی عافیت و راحت میں کوئی فرق نہ آتا بلکہ بہت سی دولت دنیا آپ کے پاس

..... الاکمال فی اسماء الرجال، حرف المیم، فصل فی الصحابة، ص ۶۱۷

و تاریخ الخلفاء، باب یزید بن معاویہ... الخ، ص ۱۶۴



جمع ہو جاتی لیکن اسلام کا نظام درہم برہم ہو جاتا اور دین میں ایسا فساد برپا ہو جاتا جس کا دور کرنا بعد کو ناممکن ہوتا۔ یزید کی ہر بدکاری کے جواز کے لئے امام کی بیعت سند ہوتی اور شریعت اسلامیہ و ملت حنفیہ کا نقشہ مٹ جاتا۔ شیعوں کو بھی آنکھیں کھول کر دیکھ لینا چاہیے کہ امام نے اپنی جان کو خطرہ میں ڈال دیا اور تفتیہ کا تصور بھی خاطر مبارک پر نہ گزرا، اگر تفتیہ جائز ہوتا تو اس کیلئے اس سے زیادہ ضرورت کا اور کون وقت ہو سکتا تھا؟ حضرت امام و ابن زبیر رضی اللہ تعالیٰ عنہما سے بیعت کی درخواست اسی لئے پہلے کی گئی تھی کہ تمام اہل مدینہ ان کا اتباع کریں گے، اگر ان حضرات نے بیعت کر لی تو پھر کسی کو تاثر مل نہ ہوگا لیکن ان حضرات کے انکار سے وہ منصوبہ خاک میں مل گیا اور یزیدیوں میں اسی وقت سے آتش عناد بھڑک اٹھی اور بضرت ان حضرات کو اسی شب مدینہ سے مکہ مکرمہ منتقل ہونا پڑا۔ یہ واقعہ چوتھی شعبان ۶۰ھ کا ہے۔

### حضرت امام رضی اللہ تعالیٰ عنہ کی مدینہ طیبہ سے رحلت

مدینہ سے حضرت امام رضی اللہ تعالیٰ عنہ کی رحلت کا دن اہل مدینہ اور خود حضرت امام رضی اللہ تعالیٰ عنہ کے لئے کیسے رنج و اندوہ کا دن تھا۔ اطراف عالم سے تو مسلمان وطن ترک کر کے اعزہ و احباب کو چھوڑ کر مدینہ طیبہ حاضر ہونے کی تمنائیں کریں، دربار رسالت کی حاضری کا شوق دشوار گزار منزلیں اور بروبحر کا طویل اور خوفناک سفر اختیار کرنے کے لئے بیقرار بنادے، ایک ایک لمحہ کی جدائی انھیں شاق ہو، اور فرزند رسول (صلی اللہ تعالیٰ علیہ وآلہ وسلم رضی اللہ تعالیٰ عنہ) جو ارسول صلی اللہ تعالیٰ علیہ وآلہ وسلم سے رحلت کرنے پر مجبور ہو۔ اس وقت کا تصور دل کو پاش پاش کر دیتا ہے جب حضرت امام حسین رضی اللہ تعالیٰ عنہ بارادہ رخصت آستانہ قدسیہ پر حاضر ہوئے ہوں گے اور دیدہ خونبار نے اشک

غم کی بارش کی ہوگی دلِ درد مند غمِ مجبوری سے گھائل ہوگا، جدِ کریم علیہ الصلوٰۃ والسلام کے روضہ طاہرہ سے جدائی کا صدمہ حضرت امام رضی اللہ تعالیٰ عنہ کے دل پر رنج و غم کے پہاڑ توڑ رہا ہوگا، اہل مدینہ کی مصیبت کا بھی کیا اندازہ ہو سکتا ہے۔ دیدارِ حبیب کے فدائی اس فرزند کی زیارت سے اپنے قلب مجروح کو تسکین دیتے تھے۔ ان کا دیدار ان کے دل کا قرار تھا، آہ! آج یہ قرارِ دل مدینہ طیبہ سے رخصت ہو رہا ہے۔ امام عالی مقام رضی اللہ تعالیٰ عنہ نے مدینہ طیبہ سے، ہزار غم و اندوہ و دلِ ناشادِ رحلت فرما کر مکہ مکرمہ اقامت فرمائی۔

### امام رضی اللہ تعالیٰ عنہ کی جناب میں کوفیوں کی درخواستیں

یزیدیوں کی کوششوں سے اہل شام سے جہاں یزیدی کی تخت گاہ تھی یزیدی کی رائے مل سکی اور وہاں کے باشندوں نے اس کی بیعت کی۔ اہل کوفہ امیر معاویہ رضی اللہ تعالیٰ عنہ کے زمانہ ہی میں حضرت امام حسین رضی اللہ تعالیٰ عنہ کی خدمت میں درخواستیں بھیج رہے تھے، تشریف آوری کی التجائیں کر رہے تھے لیکن امام رضی اللہ تعالیٰ عنہ نے صاف انکار کر دیا تھا۔ امیر معاویہ رضی اللہ تعالیٰ عنہ کی وفات اور یزیدی کی تخت نشینی کے بعد اہل عراق کی جماعتوں نے متفق ہو کر امام رضی اللہ تعالیٰ عنہ کی خدمت میں درخواستیں بھیجیں اور ان میں اپنی نیاز مندی و جذبات عقیدت و اخلاص کا اظہار کیا اور حضرت امام رضی اللہ تعالیٰ عنہ پر اپنے جان و مال فدا کرنے کی تمنا ظاہر کی، اس طرح کے التجا ناموں اور درخواستوں کا سلسلہ بندھ گیا اور تمام جماعتوں اور فرقوں کی طرف سے ڈیڑھ سو کے قریب عرضیاں حضرت امام عالی مقام رضی اللہ تعالیٰ عنہ کی خدمت میں پہنچیں، کہاں تک انغماس کیا جاتا اور کب تک حضرت امام رضی اللہ تعالیٰ عنہ کے اخلاق جوابِ خشک کی اجازت دیتے؟ ناچار آپ نے اپنے چچا زاد بھائی حضرت مسلم بن عقیل رضی اللہ تعالیٰ عنہ کی روائی تجویز فرمائی۔

اگرچہ امام رضی اللہ تعالیٰ عنہ کی شہادت کی خبر مشہور تھی اور کوفیوں کی بیوفائی کا پہلے بھی تجربہ ہو چکا تھا مگر جب یزید بادشاہ بن گیا اور اس کی حکومت و سلطنت دین کے لئے خطرہ تھی اور اس کی وجہ سے اس کی بیعت ناروا تھی اور وہ طرح طرح کی تدبیروں اور حیلوں سے چاہتا تھا کہ لوگ اس کی بیعت کریں۔ ان حالات میں کوفیوں کا پاس ملت یزید کی بیعت سے دست کشی کرنا اور حضرت امام رضی اللہ تعالیٰ عنہ سے طالب بیعت ہونا امام پر لازم کرتا تھا کہ ان کی درخواست قبول فرمائیں جب ایک قوم ظالم و فاسق کی بیعت پر راضی نہ ہو اور صاحب استحقاق اہل سے درخواست بیعت کرے اس پر اگر وہ ان کی استدعا قبول نہ کرے تو اس کے یہ معنی ہوتے ہیں کہ وہ اس قوم کو اس جابر ہی کے حوالے کرنا چاہتا ہے۔ امام رضی اللہ تعالیٰ عنہ اگر اس وقت کوفیوں کی درخواست قبول نہ فرماتے تو بارگاہ الہی عزوجل میں کوفیوں کے اس مطالبہ کا امام رضی اللہ تعالیٰ عنہ کے پاس کیا جواب ہوتا کہ ہم ہر چند درپے ہوئے مگر امام رضی اللہ تعالیٰ عنہ بیعت کے لئے راضی نہ ہوئے۔ بدیں وجہ ہمیں یزید کے ظلم و تشدد سے مجبور ہو کر اس کی بیعت کرنا پڑی اگر امام رضی اللہ تعالیٰ عنہ ہاتھ بڑھاتے تو ہم ان پر جانیں فدا کرنے کیلئے حاضر تھے۔ یہ مسئلہ ایسا درپیش آیا جس کا حل بجز اس کے اور کچھ نہ تھا کہ حضرت امام رضی اللہ تعالیٰ عنہ ان کی دعوت پر لبیک فرمائیں۔

اگرچہ اکابر صحابہ کرام حضرت ابن عباس و حضرت ابن عمر و حضرت جابر و حضرت ابوسعید و حضرت ابو واقد لیثی وغیرہم علیہم الرضوان حضرت امام رضی اللہ تعالیٰ عنہ کی اس رائے سے متفق نہ تھے اور انہیں کوفیوں کے عہد و موافق کا اعتبار نہ تھا، امام رضی اللہ تعالیٰ عنہ کی محبت اور شہادت امام رضی اللہ تعالیٰ عنہ کی شہرت ان سب کے دلوں میں اختلاج پیدا کر رہی تھی، گو کہ یہ یقین کرنے کی بھی کوئی وجہ نہ تھی کہ شہادت کا یہی وقت ہے اور اسی سفر میں

یہ مرحلہ درپیش ہوگا لیکن اندیشہ مانع تھا۔ حضرت امام رضی اللہ تعالیٰ عنہ کے سامنے مسئلہ کی یہ صورت درپیش تھی کہ اس استدعا کو روکنے کے لئے عذر شرعی کیا ہے۔ ادھر ایسے جلیل القدر صحابہ علیہم الرضوان کے شدید اصرار کا لحاظ، ادھر اہل کوفہ کی استدعا رد نہ فرمانے کے لئے کوئی شرعی عذر نہ ہونا حضرت امام کے لئے نہایت پیچیدہ مسئلہ تھا جس کا حل بجز اس کے کچھ نظر نہ آیا کہ پہلے حضرت امام مسلم رضی اللہ تعالیٰ عنہ کو بھیجا جائے اگر کوفیوں نے بد عہدی و بے وفائی کی تو عذر شرعی مل جائے گا اور اگر وہ اپنے عہد پر قائم رہے تو صحابہ کو تسلی دی جاسکے گی۔ (1)

### کوفہ کو حضرت مسلم رضی اللہ تعالیٰ عنہ کی روانگی

اس بنا پر آپ نے حضرت مسلم بن عقیل رضی اللہ تعالیٰ عنہ کو کوفہ روانہ فرمایا اور اہل کوفہ کو تحریر فرمایا کہ تمہاری استدعا پر ہم حضرت مسلم رضی اللہ تعالیٰ عنہ کو روانہ کرتے ہیں ان کی نصرت و حمایت تم پر لازم ہے۔ حضرت مسلم کے دو فرزند محمد اور ابراہیم رضی اللہ تعالیٰ عنہما جو اپنے باپ کے بہت پیارے بیٹے تھے اس سفر میں اپنے پدر مشفق کے ہمراہ ہوئے۔ حضرت مسلم رضی اللہ تعالیٰ عنہ نے کوفہ پہنچ کر مختار بن ابی عبیدہ کے مکان پر قیام فرمایا آپ کی تشریف آوری کی خبر سن کر جُوق جُوق مخلوق آپ کی زیارت کو آئی اور بارہ ہزار سے زیادہ تعداد نے آپ کے دست مبارک پر حضرت امام حسین رضی اللہ تعالیٰ عنہ کی بیعت کی۔

..... تاریخ الخلفاء، باب یزید بن معاویہ ابو خالد الاموی، ص ۱۶۴-۱۶۵ ملتقطاً

والکامل فی التاريخ، سنة ستين، خروج الحسين... الخ، دعوة اهل الكوفة... الخ،

ج ۳، ص ۳۸۵، ۳۸۶ ملتقطاً

والبداية والنهاية، سنة ستين من الهجرة النبوية، صفة مخرج الحسين الى العراق، ج ۵،

ص ۶۶۷ ملتقطاً و ملخصاً

حضرت مسلم رضی اللہ تعالیٰ عنہ نے اہل عراق کی گز ویندگی و عقیدت دیکھ کر حضرت امام رضی اللہ تعالیٰ عنہ کی جناب میں عریضہ لکھا جس میں یہاں کے حالات کی اطلاع دی اور التماس کی کہ ضرورت ہے کہ حضرت جلد تشریف لائیں تاکہ بندگان خدا، ناپاک کے شر سے محفوظ رہیں اور دین حق کی تائید ہو، مسلمان امام حق کی بیعت سے مشرف و فیض یاب ہو سکیں۔ اہل کوفہ کا یہ جوش دیکھ کر حضرت نعمان بن بشیر صحابی نے جو اس زمانے میں حکومت شام کی جانب سے کوفہ کے والی (گورنر) تھے۔ اہل کوفہ کو مطلع کیا کہ یہ بیعت یزید کی مرضی کے خلاف ہے اور وہ اس پر بہت بھڑکے گا لیکن اتنی اطلاع دے کر ضابطہ کی کارروائی پوری کر کے حضرت نعمان بن بشیر خاموش ہو بیٹھے اور اس معاملہ میں کسی قسم کی دست اندازی نہ کی۔<sup>(۱)</sup>

مسلم بن یزید حضرمی اور عمارہ بن ولید بن عقبہ نے یزید کو اطلاع دی کہ حضرت مسلم بن عقیل رضی اللہ تعالیٰ عنہ تشریف لائے ہیں اور اہل کوفہ میں ان کی محبت و عقیدت کا جوش دم بدم بڑھ رہا ہے۔ ہزار ہا آدمی ان کے ہاتھ پر امام حسین رضی اللہ تعالیٰ عنہ کی بیعت کر چکے ہیں اور نعمان بن بشیر نے اب تک کوئی کارروائی ان کے خلاف نہیں کی نہ انسدادی تدابیر عمل میں لائے۔

یزید نے یہ اطلاع پاتے ہی نعمان بن بشیر کو معزول کیا اور عبید اللہ بن زیاد کو جو اس کی طرف سے بصرہ کا والی تھا ان کا قائم مقام کیا۔ عبید اللہ بن زیاد بہت مکار و گتیاں

.....الکامل فی التاریخ، سنة ستین، خروج الحسین... الخ، دعوة اهل الكوفة... الخ، ج ۳،

ص ۳۸۵، ۳۸۶ ملخصاً

والبداية والنهاية، سنة ستين من الهجرة النبوية، قصة الحسين بن علي... الخ، ج ۵،

ص ۶۵۷ ملخصاً

تھا، وہ بصرہ سے روانہ ہوا اور اس نے اپنی فوج کو قادیسیہ میں چھوڑا اور خود حجازیوں کا لباس پہن کر اونٹ پر سوار ہوا اور چند آدمی ہمراہ لے کر شب کی تاریکی میں مغرب و عشاء کے درمیان اس راہ سے کوفہ میں داخل ہوا جس سے حجازی قافلے آیا کرتے تھے۔ اس مکاری سے اس کا مطلب یہ تھا کہ اس وقت اہل کوفہ میں بہت جوش ہے، ایسے طور پر داخل ہونا چاہیے کہ وہ ابن زیاد کو نہ پہچانیں اور یہ سمجھیں کہ حضرت امام حسین رضی اللہ تعالیٰ عنہ تشریف لے آئے تاکہ وہ بے خطرہ و اندیشہ امن و عافیت کے ساتھ کوفہ میں داخل ہو جائے۔ چنانچہ ایسا ہی ہوا، اہل کوفہ جن کو ہر لمحہ حضرت امام عالی مقام رضی اللہ تعالیٰ عنہ کی تشریف آوری کا انتظار تھا، انہوں نے دھوکا کھایا اور شب کی تاریکی میں حجازی لباس اور حجازی راہ سے آتا دیکھ کر سمجھے کہ حضرت امام رضی اللہ تعالیٰ عنہ تشریف لے آئے، نعرہ ہائے مسرت بلند کئے، گرد و پیش مرجا کہتے چلے مَرَّ حَبَّاءُ بِكَ يَا ابْنَ رَسُولِ اللَّهِ اور قَدِمْتَ خَيْرَ مَقْدَمٍ کا شور مچایا۔ یہ مرد و دلد میں تو جلتا رہا اور اس نے اندازہ کر لیا کہ کوفیوں کو حضرت امام رضی اللہ تعالیٰ عنہ کی تشریف آوری کا انتظار ہے اور ان کے دل ان کی طرف مائل ہیں مگر اس وقت کی مصلحت سے خاموش رہا تاکہ ان پر اس کا مکھر کھل نہ جائے یہاں تک کہ دارالامارہ (گورنمنٹ ہاؤس) میں داخل ہو گیا۔ اس وقت کو فی یہ سمجھے کہ یہ حضرت نہ تھے بلکہ ابن زیاد اس فریب کاری کے ساتھ آیا اور انھیں حسرت و مایوسی ہوئی۔ رات گزار کر صبح کو ابن زیاد نے اہل کوفہ کو جمع کیا اور حکومت کا پروانہ پڑھ کر انہیں سنایا اور یزید کی مخالفت سے ڈرایا دھمکایا، طرح طرح کے حیلوں سے حضرت مسلم کی جماعت کو منتشر کر دیا، حضرت مسلم نے ہانی بن عروہ کے مکان میں اقامت فرمائی، ابن زیاد نے محمد بن اشعث کو ایک دستہ فوج کے ساتھ ہانی کے مکان پر بھیج کر اس کو گرفتار



کر امنگ کیا اور قید کر لیا، کوفہ کے تمام رؤسا و عمائد کو بھی قلعہ میں نظر بند کر لیا۔ (1)

حضرت مسلم رضی اللہ تعالیٰ عنہ یہ خبر پا کر برآمد ہوئے اور آپ نے اپنے متوسلین کو ندا کی، جوق جوق آدمی آنے شروع ہوئے اور چالیس ہزار کی جمعیت نے آپ کے ساتھ قصر شاہی کا احاطہ کر لیا، صورت بن آئی تھی حملہ کرنے کی دیر تھی۔ اگر حضرت مسلم حملہ کرنے کا حکم دیتے تو اسی وقت قلعہ فتح پاتا اور ابن زیاد اور اس کے ہمراہی حضرت مسلم رضی اللہ تعالیٰ عنہ کے ہاتھ میں گرفتار ہوتے اور یہی لشکر سیلاب کی طرح امنڈ کر شاہیوں کو تاخت و تاراج کر ڈالتا اور یزید کو جان بچانے کے لیے کوئی راہ نہ ملتی۔ نقشہ تو یہی جما تھا مگر کار بدست کار کنان قدرست، بندوں کا سوچا کیا ہوتا ہے۔ حضرت مسلم رضی اللہ تعالیٰ عنہ نے قلعہ کا احاطہ تو کر لیا اور باوجود یکہ کوفیوں کی بدعہدی اور ابن زیاد کی فریب کاری اور یزید کی عداوت پورے طور پر ثابت ہو چکی تھی۔ پھر بھی آپ نے اپنے لشکر کو حملہ کا حکم نہ دیا اور ایک بادشاہ داد گستر کے نائب کی حیثیت سے آپ نے انتظار فرمایا کہ پہلے گفتگو سے قطع حجت کر لیا جائے اور صلح کی صورت پیدا ہو سکے تو مسلمانوں میں خونریزی نہ ہونے دی جائے۔ آپ اپنے اس پاک ارادہ سے انتظار میں رہے اور اپنی احتیاط کو ہاتھ سے نہ دیا، دشمن نے اس وقفہ سے فائدہ اٹھایا اور کوفہ کے رؤسا و عمائد جن کو ابن زیاد نے پہلے سے قلعہ میں بند کر رکھا تھا انھیں مجبور کیا کہ وہ اپنے رشتہ داروں اور زیر اثر لوگوں

..... الکامل فی التاریخ، سنة ستین، خروج الحسین... الخ، دعوة اهل الكوفة... الخ، ج ۳،

ص ۳۸۷-۳۸۸ ملقطاً

والبداية والنهاية، سنة ستين من الهجرة النبوية، قصة الحسين بن علي... الخ، ج ۵،

ص ۶۵۶-۶۵۸ ملقطاً

و تاریخ الطبری، سنة ستین، باب مقتل الحسین بن علی... الخ، ج ۴، ص ۶۶

کو مجبور کر کے حضرت مسلم رضی اللہ تعالیٰ عنہ کی جماعت سے علیحدہ کر دیں۔

یہ لوگ ابن زیاد کے ہاتھ میں قید تھے اور جانتے تھے کہ اگر ابن زیاد کو شکست بھی ہوئی تو وہ قلعہ فتح ہونے تک ان کا خاتمہ کر دیگا۔ اس خوف سے وہ گھبرا کر اٹھے اور انہوں نے دیوار قلعہ پر چڑھ کر اپنے متعلقین و متوسلین سے گفتگو کی اور انہیں حضرت مسلم رضی اللہ تعالیٰ عنہ کی رفاقت چھوڑ دینے پر انتہا درجہ کا زور دیا اور بتایا کہ علاوہ اس بات کے کہ حکومت تمہاری دشمن ہو جائے گی یزید ناپاک طینت تمہارے بچے بچہ قتل کر ڈالے گا، تمہارے مال لٹا دے گا، تمہاری جاگیریں اور مکان ضبط ہو جائیں گے، یہ اور مصیبت ہے کہ اگر تم امام مسلم رضی اللہ تعالیٰ عنہ کے ساتھ رہے تو ہم جو ابن زیاد کے ہاتھ میں قید ہیں قلعہ کے اندر مارے جائیں گے، اپنے انجام پر نظر ڈالو، ہمارے حال پر رحم کرو، اپنے گھروں پر چلے جاؤ۔ یہ حیلہ کامیاب ہوا اور حضرت مسلم رضی اللہ تعالیٰ عنہ کا لشکر منتشر ہونے لگا یہاں تک کہ تابوتِ شام حضرت مسلم رضی اللہ تعالیٰ عنہ نے مسجد کوفہ میں جس وقت مغرب کی نماز شروع کی تو آپ کے ساتھ پانچ سو آدمی تھے اور جب آپ نماز سے فارغ ہوئے تو آپ کے ساتھ ایک بھی نہ تھا۔ تمنائوں کے اظہار اور التجاؤں کے طومار سے جس عزیز مہمان کو بلایا تھا اس کے ساتھ یہ وفا ہے کہ وہ تنہا ہیں اور ان کی رفاقت کے لئے کوئی ایک بھی موجود نہیں، کوفہ والوں نے حضرت مسلم رضی اللہ تعالیٰ عنہ کو چھوڑنے سے پہلے غیرت و حمیت سے قطع تعلق کیا اور انہیں ذرا پرواہ نہ ہوئی کہ قیامت تک تمام عالم میں ان کی بے ہمتی کا ٹھہرہ رہے گا اور اس بزدلانہ بے مروتی اور نامردی سے وہ رسوائے عالم ہوں گے۔ حضرت مسلم رضی اللہ تعالیٰ عنہ اس غربت و مسافرت میں تنہا رہ گئے، کدھر جائیں، کہاں قیام کریں، حیرت ہے کوفہ کے تمام مہمان خانوں کے دروازے مقفل تھے جہاں سے ایسے

محترم مہمانوں کو مدعو کرنے کے لئے رسل و رسائل کا تانتا باندھ دیا گیا تھا، نادان بچے ساتھ ہیں، کہاں انہیں لٹائیں، کہاں سلائیں، کوفہ کے وسیع خطہ میں دو چار گز زمین حضرت مسلم کے شب گزارنے کے لئے نظر نہیں آتی۔ اس وقت حضرت مسلم رضی اللہ تعالیٰ عنہ کو امام حسین رضی اللہ تعالیٰ عنہ کی یاد آتی ہے اور دل تڑپا دیتی ہے، وہ سوچتے ہیں کہ میں نے امام رضی اللہ تعالیٰ عنہ کی جناب میں خط لکھا، تشریف آوری کی التجا کی ہے اور اس بد عہد قوم کے اخلاص و عقیدت کا ایک دل کش نقشہ امام عالی مقام رضی اللہ تعالیٰ عنہ کے حضور پیش کیا ہے اور تشریف آوری پر زور دیا ہے۔ یقیناً حضرت امام رضی اللہ تعالیٰ عنہ میری التجا رد نہ فرمائیں گے اور یہاں کے حالات سے مطمئن ہو کر مع اہل و عیال چل پڑے ہوں گے یہاں انھیں کیا مصائب پہنچیں گے اور چمن زہرا کے جنتی پھولوں کو اس بے مہری کی طپش کیسے گزند پہنچائے گی۔ یہ غم الگ دل کو گھائل کر رہا تھا اور اپنی تحریر پر شرمندگی و انفعال اور حضرت امام رضی اللہ تعالیٰ عنہ کے لئے خطرات علیحدہ بے چین کر رہے تھے اور موجودہ پریشانی جدا دامن گیر تھی۔

اس حالت میں حضرت مسلم رضی اللہ تعالیٰ عنہ کو پیاس معلوم ہوئی، ایک گھر سامنے نظر پڑا جہاں طوعہ نامی ایک عورت موجود تھی اس سے آپ نے پانی مانگا، اس نے آپ کو پہچان کر پانی دیا اور اپنی سعادت سمجھ کر آپ کو اپنے مکان میں فروکش کیا۔ اس عورت کا بیٹا محمد ابن اشعث کا گرگا تھا، اس نے فوراً ہی اس کو خبر دی اور اس نے ابن زیاد کو اس پر مطیع کیا۔ عبید اللہ ابن زیاد نے عمرو بن حریث (کو تو ال کوفہ) اور محمد بن اشعث کو بھیجا ان دونوں نے ایک جماعت ساتھ لے کر طوعہ کے گھر کا احاطہ کیا اور چاہا کہ حضرت مسلم رضی اللہ تعالیٰ عنہ کو گرفتار کر لیں۔ حضرت مسلم رضی اللہ تعالیٰ عنہ اپنی تلوار لے کر نکلے اور بنا چاری آپ نے ان ظالموں سے مقابلہ شروع کیا۔ انہوں نے دیکھا کہ حضرت مسلم رضی اللہ تعالیٰ عنہ

اس جماعت پر اس طرح ٹوٹ پڑے جیسے شیرِ ببر گلہ گو سپند پر حملہ آور ہو۔ آپ کے شیرانہ حملوں سے دل آوروں نے دل چھوڑ دیئے اور بہت آدمی زخمی ہو گئے، بعض مارے گئے۔ معلوم ہوا کہ بنی ہاشم کے اس ایک جوان سے نامردانِ کوفہ کی یہ جماعت نبرد آزما نہیں ہو سکتی۔ اب تجویز کی کہ کوئی چال چلنی چاہیے اور کسی فریب سے حضرت مسلم رضی اللہ تعالیٰ عنہ پر قابو پانے کی کوشش کی جائے۔ یہ سوچ کرامن و صلح کا اعلان کر دیا اور حضرت مسلم رضی اللہ تعالیٰ عنہ سے عرض کیا کہ ہمارے آپ کے درمیان جنگ کی ضرورت نہیں ہے نہ ہم آپ رضی اللہ تعالیٰ عنہ سے لڑنا چاہتے ہیں مدعا صرف اس قدر ہے کہ آپ ابن زیاد کے پاس تشریف لے چلیں اور اس سے گفتگو کر کے معاملہ طے کر لیں۔ حضرت مسلم رضی اللہ تعالیٰ عنہ نے فرمایا کہ میرا خود قصدِ جنگ نہیں اور جس وقت میرے ساتھ چالیس ہزار کا لشکر تھا اس وقت بھی میں نے جنگ نہیں کی اور میں یہی انتظار کرتا رہا کہ ابن زیاد گفتگو کر کے کوئی شکلِ مصالحت پیدا کرے تو خونریزی نہ ہو۔<sup>(۱)</sup>

چنانچہ یہ لوگ حضرت مسلم رضی اللہ تعالیٰ عنہ کو مع ان کے دونوں صاحبزادوں کے عبید اللہ بن زیاد کے پاس لے کر روانہ ہوئے۔ اس بد بخت نے پہلے ہی سے دروازہ کے دونوں پہلوؤں میں اندر کی جانب تیغ زن چھپا کر کھڑے کر دیئے تھے اور انہیں حکم دے دیا تھا کہ حضرت مسلم رضی اللہ تعالیٰ عنہ دروازہ میں داخل ہوں تو ایک دم دونوں طرف سے ان پر وار کیا جائے۔ حضرت مسلم رضی اللہ تعالیٰ عنہ کو اس کی کیا خبر تھی اور آپ اس مکاری

..... الکامل فی التاريخ، سنة ستين، خروج الحسين... الخ، دعوة اهل الكوفة... الخ

ومقتل مسلم بن عقيل، ج ۳، ص ۳۹۳-۳۹۵ ملقطاً

والبداية والنهاية، سنة ستين من الهجرة النبوية، قصة الحسين بن علي... الخ، ج ۵،

ص ۶۶۰، ۶۶۱ ملقطاً

اور کیا دی سے کیا واقف تھے، آپ آیہ کریمہ زَبْنَا افْتَحْ بَيْنَنَا وَ بَيْنَ قَوْمِنَا بِالْحَقِّ (1) الآیہ پڑھتے ہوئے دروازہ میں داخل ہوئے۔ داخل ہونا تھا کہ اشقیانے دونوں طرف سے تلواروں کے وار کئے اور بنی ہاشم کا مظلوم مسافر اعداء دین کی بے رحمی سے شہید ہوا۔

إِنَّا لِلّٰهِ وَإِنَّا إِلَيْهِ رَاجِعُونَ

دونوں صاحبزادے آپ کے ساتھ تھے۔ انہوں نے اس بے کسی کی حالت میں اپنے شفیق والد کا سران کے مبارک تن سے جدا ہوتے دیکھا۔ چھوٹے چھوٹے بچوں کے دل غم سے پھٹ گئے اور اس صدمہ میں وہ بید کی طرح لرزنے اور کانپنے لگے۔ ایک بھائی دوسرے بھائی کو دیکھتا تھا اور ان کی سرگیں آنکھوں سے خونی اشک جاری تھے لیکن اس معرکہ ستم میں کوئی ان نادانوں پر رحم کرنے والا نہ تھا، ستم گاروں نے ان نو نہالوں کو بھی تیغ ستم سے شہید کیا اور ہانی کو قتل کر کے سولی چڑھایا۔ ان تمام شہیدوں کے سر نیزوں پر چڑھا کر کوفہ کے گلی کو چوں میں پھرائے گئے اور بے حیائی کے ساتھ کوفیوں نے اپنی سنگ دلی اور مہمان کشی کا عملی طور پر اعلان کیا۔ (2)

یہ واقعہ ۳ ذی الحجہ ۶۰ھ کا ہے۔ اسی روز مکہ مکرمہ سے حضرت امام حسین رضی

..... ترجمہ کنز الایمان: اے رب ہمارے ہم میں اور ہماری قوم میں حق فیصلہ کر۔ (پ ۹، الاعراف: ۸۹)

..... تاریخ الطبری، سنہ ستین، باب مقتل الحسین بن علی... الخ، ج ۴، ص ۶۸

والمنتظم لابن جوزی، سنہ ستین من الهجرة، باب ذکر بیعة یزید بن معاویہ... الخ،

ج ۵، ص ۳۲۶

والکامل فی التاریخ، سنہ ستین، خروج الحسین... الخ، مقتل مسلم بن عقیل، ج ۳،

ص ۳۹۸ ملقطاً

والبداية والنهاية، سنہ ستین من الهجرة النبویة، صفة مخرج الحسین الی العراق، ج ۵،

ص ۶۶۵

اللہ تعالیٰ عنہ کو فہ کی طرف روانہ ہوئے۔ (1)

..... آپ کے ہمراہ اس وقت مسطورہ ذیل حضرات تھے۔ تین فرزند حضرت امام علی اوسط جن کو امام زین العابدین رضی اللہ تعالیٰ عنہ کہتے ہیں جو حضرت شہر بانو بنت یزید جرد بن شہر یار بن خسرو پرویز بن ہرمز بن نوشیرواں کے بطن سے ہیں ان کی عمر اس وقت بائیس سال کی تھی اور وہ مریض تھے۔ حضرت امام کے دوسرے صاحبزادے حضرت علی اکبر رضی اللہ تعالیٰ عنہ جو بعلی بنت ابی مرہ بن عروہ بن مسعود ثقفی کے بطن سے ہیں جن کی عمر اٹھارہ سال کی تھی (یہ شریک جنگ ہو کر شہید ہوئے) تیسرے شیر خوار جنہیں علی اصغر رضی اللہ تعالیٰ عنہ کہتے ہیں جن کا نام عبداللہ اور جعفر بھی بتایا گیا ہے اس نام میں اختلاف ہے آپ کی والدہ قبیلہ بنی قضاہ سے ہیں اور ایک صاحبزادی جن کا نام سکینہ رضی اللہ تعالیٰ عنہا ہے اور جن کی نسبت حضرت قاسم رضی اللہ تعالیٰ عنہ کے ساتھ ہوئی تھی اور اس وقت آپ کی عمر سات سال کی تھی۔ کربلا میں ان کا نکاح ہونے کی جو روایت مشہور ہے وہ غلط ہے اس کی کچھ اصل نہیں اور کچھ ایسے کم عقل لوگوں نے یہ روایت وضع کی ہے جنہیں اتنی بھی تمیز نہ تھی کہ وہ یہ سمجھ سکتے کہ اہل بیت رسالت کے لیے وہ وقت توجہ الی اللہ اور شوق شہادت اور اتمام حجت کا تھا۔ اس وقت شادی نکاح کی طرف التفات ہونا بھی ان حالات کے منافی ہے۔ حضرت سکینہ رضی اللہ تعالیٰ عنہا کی وفات بھی راہ شام میں مشہور کی جاتی ہے یہ بھی غلط ہے بلکہ وہ واقعہ کربلا کے بعد عرصہ تک حیات رہیں اور ان کا نکاح حضرت مصعب بن زبیر رضی اللہ تعالیٰ عنہ کے ساتھ ہوا۔ حضرت سکینہ رضی اللہ تعالیٰ عنہا کی والدہ امراء القیس ابن عدی کی دختر قبیلہ بنی کلب سے ہیں۔ حضرت امام رضی اللہ تعالیٰ عنہ کو اپنی ازواج میں سب سے زیادہ ان کے ساتھ محبت تھی اور ان کا بہت زیادہ اکرام و احترام فرماتے تھے۔ حضرت امام کا ایک شعر ہے ۔

لَعُمْرِي اَنْنِي لِأَحِبُّ اَرْضًا تَحُلُّ بِهَا سَكِينَةُ وَالرَّبَابُ

اس سے معلوم ہوتا ہے کہ امام عالی مقام کو حضرت سکینہ رضی اللہ تعالیٰ عنہا کی والدہ ماجدہ سے کس قدر محبت تھی۔ حضرت امام کی بڑی صاحبزادی حضرت فاطمہ صغریٰ رضی اللہ تعالیٰ عنہا جو حضرت ام اسحاق بنت حضرت طلحہ کے بطن سے ہیں اپنے شوہر حضرت حسن بن ثنی بن حضرت امام حسن ابن حضرت مولیٰ علی مرتضیٰ (رضی اللہ تعالیٰ عنہم) کے ساتھ مدینہ طیبہ میں رہیں کربلا تشریف نہ لائیں۔ امام کے ازواج میں حضرت امام رضی اللہ تعالیٰ عنہ کے ساتھ حضرت شہر بانو اور حضرت علی اصغر کی والدہ تھیں۔ حضرت امام حسن رضی اللہ تعالیٰ عنہ کے چار نو جوان فرزند حضرت قاسم، حضرت عبداللہ، حضرت عمر، حضرت ابو بکر رضی اللہ تعالیٰ عنہم حضرت امام رضی اللہ تعالیٰ عنہ کے ہمراہ تھے اور کربلا میں شہید ہوئے۔ حضرت مولیٰ علی مرتضیٰ کرم اللہ تعالیٰ وجہہ الکریم کے پانچ فرزند حضرت عباس ابن علی، حضرت عثمان ابن علی، حضرت عبداللہ ابن علی، حضرت محمد ابن علی، حضرت جعفر ابن علی، رضی اللہ تعالیٰ عنہم



## حضرت امام حسین رضی اللہ تعالیٰ عنہ کی کوفہ کو روانگی

حضرت مسلم بن عقیل رضی اللہ تعالیٰ عنہ کا خط آنے کے بعد حضرت امام حسین رضی اللہ تعالیٰ عنہ کو کوفیوں کی درخواست قبول فرمانے میں کوئی وجہ تامل وجائے عذر باقی نہیں رہتی تھی، ظاہری شکل تو یہ تھی اور حقیقت میں قضا و قدر کے فرمان نافذ ہو چکے تھے شہادت کا وقت نزدیک آچکا تھا، جذبہ شوق دل کو کھینچ رہا تھا، فداکاری کے ولولوں نے دل کو بیتاب کر دیا تھا، حضرت امام رضی اللہ تعالیٰ عنہ نے سفر عراق کا ارادہ فرمایا اور اسباب سفر درست ہونے لگا، نیاز مند ان صادق العقیدت کو اطلاع ہوئی۔ اگرچہ ظاہر میں کوئی مخوف صورت پیش نظر نہ تھی اور حضرت مسلم رضی اللہ تعالیٰ عنہ کے خط سے کوفیوں کی عقیدت و ارادت اور ہزار ہا آدمیوں کے حلقہ بیعت میں داخل ہونے کی اطلاع مل چکی، غدار اور جنگ کا بظاہر کوئی قرینہ نہ تھا لیکن صحابہ کے دل اس وقت حضرت امام رضی اللہ تعالیٰ عنہ کے سفر کو کسی طرح حضرت امام رضی اللہ تعالیٰ عنہ کے ہمراہ تھے۔ سب نے شہادت پائی۔ حضرت عقیل رضی اللہ تعالیٰ عنہ کے فرزندوں میں حضرت مسلم رضی اللہ تعالیٰ عنہ تو حضرت امام رضی اللہ تعالیٰ عنہ کے کربلا پہنچنے سے پہلے ہی مع اپنے دو صاحبزادوں محمد و ابراہیم رضی اللہ تعالیٰ عنہما کے شہید ہو چکے اور تین فرزند حضرت عبداللہ و حضرت عبدالرحمن و حضرت جعفر برادران حضرت مسلم علیہم الرضوان امام رضی اللہ تعالیٰ عنہ کے ہمراہ کربلا حاضر ہو کر شہید ہوئے۔

حضرت جعفر طیار رضی اللہ تعالیٰ عنہ کے دو پوتے حضرت محمد اور حضرت عون رضی اللہ تعالیٰ عنہما حضرت امام رضی اللہ تعالیٰ عنہ کے ہمراہ حاضر ہو کر شہید ہوئے ان کے والد کا نام عبداللہ بن جعفر ہے اور حضرت امام رضی اللہ تعالیٰ عنہ کے حقیقی بھانجے ہیں۔ ان کی والدہ حضرت زینب رضی اللہ تعالیٰ عنہا حضرت امام رضی اللہ تعالیٰ عنہ کی حقیقی بہن ہیں۔ صاحبزادگان اہل بیت میں سے سترہ حضرات حضرت کے ہمراہ حاضر ہو کر تربہ شہادت کو پہنچے اور حضرت امام زین العابدین (بیمار) اور عمر بن حسن اور محمد بن عمر بن علی اور دوسرے صغیر اس صاحبزادے علیہم الرضوان قیدی بنائے گئے۔ حضرت زینب رضی اللہ تعالیٰ عنہا حضرت امام رضی اللہ تعالیٰ عنہ کی حقیقی ہمیشہ اور شہر بانو حضرت امام رضی اللہ تعالیٰ عنہ کی زوجہ اور حضرت سکینہ رضی اللہ تعالیٰ عنہا حضرت امام رضی اللہ تعالیٰ عنہ کی دختر اور دوسری اہل بیت کی بیبیاں ہمراہ تھیں۔ رضوان اللہ تعالیٰ عنہم اجمعین۔ ۱۲ منہ

گوارانہ کرتے تھے اور وہ حضرت امام رضی اللہ تعالیٰ عنہ سے اصرار کر رہے تھے کہ آپ اس سفر کو ملتوی فرمائیں مگر حضرت امام رضی اللہ تعالیٰ عنہ ان کی یہ استدعا قبول فرمانے سے مجبور تھے کیونکہ آپ کو خیال تھا کہ کوفیوں کی اتنی بڑی جماعت کا اس قدر اصرار اور ایسی التجاؤں کے ساتھ عرضداشتیں پذیرا، نہ فرمانا اہل بیت کے اخلاق کے شایاں نہیں۔ اس کے علاوہ حضرت مسلم رضی اللہ تعالیٰ عنہ کے پہنچنے پر اہل کوفہ کی طرف سے کوئی کوتاہی نہ ہونا اور امام کی بیعت کے لئے شوق سے ہاتھ پھیلا دینا اور ہزاروں کوفیوں کا داخلِ حلقہ غلامی ہو جانا، اس پر بھی حضرت امام کا ان کی طرف سے انعام فرمانا اور ان کی ایسی التجاؤں کو جو محض دینی پاسداری کے لیے ہیں، ٹھکرا دینا اور اس مسلمان قوم کی دل شکنی کرنا حضرت امام رضی اللہ تعالیٰ عنہ کو کسی طرح گوارانہ ہوا۔ ادھر حضرت مسلم رضی اللہ تعالیٰ عنہ جیسے صفائے کیش کی استدعا کو بے التفاتی کی نظر سے دیکھنا اور ان کی درخواستِ تشریف آوری کو رد فرما دینا بھی حضرت امام پر بہت شاق تھا۔ یہ وجوہ تھے جنہوں نے امام رضی اللہ تعالیٰ عنہ کو سفرِ عراق پر مجبور کیا اور آپ کو اپنے حجازی عقیدت مندوں سے معذرت کرنا پڑی۔ (1)

حضرت ابن عباس، حضرت ابن عمر، حضرت جابر، حضرت ابوسعید خدری، حضرت ابو واقد لیشی اور دوسرے صحابہ کرام رضوان اللہ تعالیٰ علیہم اجمعین آپ رضی اللہ تعالیٰ عنہ کو روکنے میں بہت مصر تھے اور آخر تک وہ یہی کوشش کرتے رہے کہ آپ مکہ مکرمہ سے تشریف نہ لے جائیں لیکن یہ کوششیں کارآمد نہ ہوئیں اور حضرت امام عالی مقام رضی اللہ تعالیٰ عنہ نے ۳ ذی الحجہ ۶۰ھ کو اپنے اہل بیت موالی و خدام کل بیاسی (۸۲) نفوس کو ہمراہ

.....البداية والنهاية، سنة ستين من الهجرة النبوية، صفة مخرج الحسين الى العراق، ج ۵،

ص ۶۶۴-۶۶۵

لے کر راہ عراق اختیار کی۔ مکہ مکرمہ سے اہل بیت رسالت کا یہ چھوٹا سا قافلہ روانہ ہوتا ہے اور دنیا سے سفر کرنے والے بیت اللہ الحرام کا آخری طواف کر کے خانہ کعبہ کے پردوں سے لپٹ لپٹ کر روتے ہیں، ان کی گرم آہوں اور دل ہلا دینے والے نالوں نے مکہ مکرمہ کے باشندوں کو مغموم کر دیا، مکہ مکرمہ کا بچہ بچہ اہل بیت کے اس قافلہ کو حرم شریف سے رخصت ہوتا دیکھ کر آبدیدہ اور مغموم ہو رہا تھا مگر وہ جانبازوں کے میر لشکر اور فداکاروں کے قافلہ سالار مردانہ ہمت کے ساتھ روانہ ہوئے۔ اثنائے راہ میں ذاتِ عرق کے مقام پر بشیر ابن غالب اسدی بغزم مکہ مکرمہ کو فہ سے آتے ملے۔ حضرت امام رضی اللہ تعالیٰ عنہ نے ان سے اہل عراق کا حال دریافت کیا، عرض کیا کہ انکے قلوب آپ کے ساتھ ہیں اور تلواریں بنی امیہ کے ساتھ اور خدا جو چاہتا ہے کرتا ہے۔ یَفْعَلُ اللَّهُ مَا يَشَاءُ ۝ (1) حضرت امام رضی اللہ تعالیٰ عنہ نے فرمایا سچ ہے۔ ایسی ہی گفتگو فرزدق شاعر سے ہوئی۔ بطن ذی الرمہ (نام مقامے) سے روانہ ہونے کے بعد عبداللہ بن مطیع سے ملاقات ہوئی۔ وہ حضرت امام رضی اللہ تعالیٰ عنہ کے بہت درپے ہوئے کہ آپ اس سفر کو ترک فرمائیں اور اس میں انہوں نے اندیشے ظاہر کیے۔ حضرت امام رضی اللہ تعالیٰ عنہ نے فرمایا: لَنْ يُصِيبَنَا إِلَّا مَا كَتَبَ اللَّهُ لَنَا (2) ہمیں وہی مصیبت پہنچ سکتی ہے جو خداوند عالم نے ہمارے لئے مقرر فرمادی۔ (3)

..... ترجمہ کنز الایمان: اللہ جو چاہے کرے۔ (۱۳، ابراہیم: ۲۷)

..... ترجمہ کنز الایمان: ہمیں نہ پہنچے گا مگر جو اللہ نے ہمارے لئے لکھ دیا۔ (پ ۱۰، التوبہ: ۵۱)

..... البداية والنهاية، سنة ستين من الهجرة النبوية، صفة مخرج الحسين الى العراق، ج ۵،

ص ۶۶۸-۶۷۴ ملقطاً و ملخصاً

والکامل فی التاريخ، سنة ستين، ذکر الخبر عن مراسلة... الخ، ج ۳، ص ۳۸۱

راہ میں حضرت امام عالی مقام رضی اللہ تعالیٰ عنہ کو کوفیوں کی بد عہدی اور حضرت مسلم کی شہادت کی خبر مل گئی۔ اس وقت آپ کی جماعت میں مختلف رائیں ہوئیں اور ایک مرتبہ آپ نے بھی واپسی کا قصد ظاہر فرمایا لیکن بہت گفتگو یوں کے بعد رائے یہی قرار پائی کہ سفر جاری رکھا جائے اور واپسی کا خیال ترک کیا جائے۔

حضرت امام رضی اللہ تعالیٰ عنہ نے بھی اس مشورہ سے اتفاق کیا اور قافلہ آگے چل دیا یہاں تک کہ جب کوفہ دو منزل رہ گیا تب آپ کو حرن یزید ریاحی ملا، حر کے ساتھ ابن زیاد کے ایک ہزار ہتھیار بند سوار تھے، حرن نے حضرت امام رضی اللہ تعالیٰ عنہ کی جناب میں عرض کیا کہ اس کو ابن زیاد نے آپ کی طرف بھیجا ہے اور حکم دیا ہے کہ آپ کو اس کے پاس لے چلے، حرن نے یہ بھی ظاہر کیا کہ وہ مجبورانہ بادل نخواستہ آیا ہے اور اس کو آپ کی خدمت میں جرات بہت ناپسند و ناگوار ہے۔ حضرت امام رضی اللہ تعالیٰ عنہ نے حر سے فرمایا کہ میں اس شہر میں خود بخود نہ آیا بلکہ مجھے بلانے کے لئے اہل کوفہ کے متواتر پیام گئے اور لگاتار نامے پہنچتے رہے۔ اے اہل کوفہ! اگر تم اپنے عہد و بیعت پر قائم ہو اور تمہیں اپنی زبانوں کا کچھ پاس ہو تو تمہارے شہر میں داخل ہوں ورنہ یہیں سے واپس چلا جاؤں۔ حرن نے قسم کھا کر کہا کہ ہم کو اس کا کچھ علم نہیں کہ آپ کے پاس التجا نامے اور قاصد بھیجے گئے اور میں نہ آپ کو چھوڑ سکتا ہوں اور نہ واپس ہو سکتا ہوں۔

حر کے دل میں خاندان نبوت اور اہل بیت کی عظمت ضرور تھی اور اس نے نمازوں میں حضرت امام رضی اللہ تعالیٰ عنہ ہی کی اقتدا کی لیکن وہ ابن زیاد کے حکم سے مجبور تھا اور اس کو یہ اندیشہ بھی تھا کہ وہ اگر حضرت امام رضی اللہ تعالیٰ عنہ کے ساتھ کوئی مراعات کرے تو ابن زیاد پر یہ بات ظاہر ہو کر رہے گی کہ ہزار سوار ساتھ ہیں، ایسی صورت میں

کسی بات کا چھپانا ممکن نہیں اور اگر ابن زیاد کو معلوم ہوا کہ حضرت امام رضی اللہ تعالیٰ عنہ کے ساتھ ذرا بھی فرؤگداشت کی گئی ہے تو وہ نہایت سختی کے ساتھ پیش آئے گا۔ اس اندیشہ اور خیال سے حراپنی بات پراڑا رہا یہاں تک کہ حضرت امام رضی اللہ تعالیٰ عنہ کو کوفہ کی راہ سے ہٹ کر کربلا میں نزول فرمانا پڑا۔

یہ محرم ۶۱ھ کی دوسری تاریخ تھی۔ آپ نے اس مقام کا نام دریافت کیا تو معلوم ہوا کہ اس جگہ کو کربلا کہتے ہیں۔ حضرت امام کربلا سے واقف تھے اور آپ کو معلوم تھا کہ کربلا ہی وہ جگہ ہے جہاں اہل بیت رسالت کو راہ حق میں اپنے خون کی ندیاں بہانی ہوں گی۔ (۱) آپ کو انہیں دنوں میں حضور سید عالم صلی اللہ تعالیٰ علیہ وآلہ وسلم کی زیارت ہوئی، حضور علیہ الصلوٰۃ والتسلیمات نے آپ کو شہادت کی خبر دی اور آپ کے سینہ مبارک پر دست اقدس رکھ کر دعا فرمائی: اَللّٰهُمَّ اَعْطِ الْحُسَيْنَ صَبْرًا وَّاجْرًا عَجِيبَ وَقْتِہٖ کہ سلطان دارین کے نور نظر کو صد ہاتمناؤں سے مہمان بنا کر بلایا ہے، عرضیوں اور درخواستوں کے طومار لگا دیئے ہیں، قاصدوں اور پیاموں کی روزمرہ ڈاک لگ گئی ہے۔ اہل کوفہ راتوں کو اپنے مکانون میں امام کی تشریف آوری خواب میں دیکھتے ہیں اور خوشی سے پھولے نہیں سماتے، جماعتیں مدتوں تک صبح سے شام تک حجاز کی سڑک پر بیٹھ کر امام کی آمد کا انتظار کیا کرتی ہیں اور شام کو بادلِ مغموم واپس جاتی ہیں لیکن جب وہ کریم مہمان... اپنے کرم سے ان کی زمین میں رو و فرماتا ہے تو ان ہی کو فیوں کا مسلح لشکر سامنے آتا ہے اور نہ شہر میں داخل ہونے دیتا ہے نہ اپنے وطن ہی کو واپس تشریف لے جانے پر راضی ہوتا

.....البداية والنهاية، سنة ستين من الهجرة النبوية، صفة مخرج الحسين الى العراق، ج ۵،

ص ۶۷۵-۶۷۷ ملقطاً

والکامل فی التاريخ، سنة احدى وستين، ذکر مقتل الحسين، ج ۳، ص ۴۰۷-۴۱۱

پیش کش: مجلس المدینۃ العلمیۃ (دعوتِ اسلامی)

ہے۔ یہاں تک کہ اس معزز مہمان کو مع اپنے اہل بیت کے کھلے میدان میں رخت اقامت ڈالنا پڑتا ہے اور دشمنان حیا کو غیرت نہیں آتی۔ دنیا میں ایسے معزز مہمان کے ساتھ ایسی بے حمیت کا سلوک کبھی نہ ہوا ہوگا جو کوفیوں نے حضرت امام کے ساتھ کیا۔

یہاں تو ان مسافرانِ بے وطن کا سامان بے ترتیب پڑا ہے اور ادھر ہزار سوار کا مسلح لشکر مقابل خیمہ زن ہے جو اپنے مہمانوں کو نیزوں کی نوکیں اور تلواروں کی دھاریں دکھا رہا ہے اور بجائے آداب میزبانی کے خونخواری پر تلا ہوا ہے۔ دریائے فرات کے قریب دونوں لشکر تھے اور دریائے فرات کا پانی دونوں لشکروں میں سے کسی کو سیراب نہ کر سکا۔ امام کے لشکر کو تو اس کا ایک قطرہ پہنچنا ہی مشکل ہو گیا اور یزیدی لشکر جتنے آتے گئے ان سب کو اہل بیت رسالت کے بے گناہ خون کی پیاس بڑھتی گئی۔ آب فرات سے ان کی تشنگی میں کوئی فرق نہ آیا۔ ابھی اطمینان سے بیٹھنے اور تکان دور کرنے کی صورت بھی نظر نہ آئی تھی کہ حضرت امام کی خدمت میں ابن زیاد کا ایک مکتوب پہنچا جس میں اس نے حضرت امام سے یزیدنا پاک کی بیعت طلب کی تھی۔ حضرت امام نے وہ خط پڑھ کر ڈال دیا اور قاصد سے کہا میرے پاس اس کا کچھ جواب نہیں۔

ستم ہے، بلایا تو جاتا ہے خود بیعت ہونے کے لئے اور جب وہ کریم بادیہ پیمانی کی مشقتیں برداشت فرما کر تشریف لے آتے ہیں تو ان کو یزید جیسے عیب مجسم شخص کی بیعت پر مجبور کیا جاتا ہے جس کی بیعت کو کوئی بھی واقف حال دیندار آدمی گوارا نہیں کر سکتا تھا نہ وہ بیعت کسی طرح جائز تھی۔ امام کو ان بے حیاءوں کی اس جرأت پر حیرت تھی اور اسی لئے آپ نے فرمایا کہ میرے پاس اس کا کچھ جواب نہیں ہے۔ اس سے ابن زیاد کا طیش اور زیادہ ہو گیا اور اس نے مزید عسا کر و افواج ترتیب دیئے اور ان لشکروں کا



سپہ سالار عمر بن سعد کو بنایا جو اس زمانے میں ملک رے کا والی (گورنر) تھا۔ رے خراسان کا ایک شہر ہے جو آج کل ایران کا دار السلطنت ہے اور اس کو طہران کہتے ہیں۔

ستم شعار محاربین سب کے سب حضرت امام کی عظمت و فضیلت کو خوب جانتے پہچانتے تھے اور آپ کی جلالت و مرتبت کا ہر دل مُعترف تھا۔ اس وجہ سے ابن سعد نے حضرت امام رضی اللہ تعالیٰ عنہ کے مقاتلہ سے گریز کرنی چاہی اور پہلو تہی کی وہ چاہتا تھا کہ حضرت امام رضی اللہ تعالیٰ عنہ کے خون کے الزام سے وہ بچا رہے مگر ابن زیاد نے اسے مجبور کیا کہ اب دو ہی صورتیں ہیں یا تو رے کی حکومت سے دست بردار ہو ورنہ امام سے مقابلہ کیا جائے۔ دنیوی حکومت کے لالچ نے اس کو اس جنگ پر آمادہ کر دیا جس کو اس وقت وہ ناگوار سمجھتا تھا اور جس کے تصور سے اس کا دل کانپتا تھا۔ آخر کار ابن سعد وہ تمام عساکر و افواج لے کر حضرت امام کے مقابلہ کے لئے روانہ ہوا اور ابن زیاد بد نہاد یتیم و متواتر گنمک پر گنمک بھیجتا رہا یہاں تک کہ عمرو بن سعد کے پاس بائیس ہزار سوار و پیادہ جمع ہو گئے اور اس نے اس جمعیت کے ساتھ کربلا میں پہنچ کر فرات کے کنارے پڑاؤ کیا اور اپنا مرکز قائم کیا۔ (1)

حیرت ناک بات ہے اور دنیا کی کسی جنگ میں اس کی مثال نہیں ملتی کہ گُل بیاسی تو آدمی، ان میں بیسیاں بھی، بچے بھی، بیمار بھی، پھر وہ بھی بارادۂ جنگ نہیں آئے تھے اور انتظام حرب کافی نہ رکھتے تھے۔ ان کے لئے بائیس ہزار کی جرافوج بھیجی جائے۔ آخر وہ ان بیاسی نفوس مقدسہ کو اپنے خیال میں کیا سمجھتے تھے اور ان کی شجاعت و بسالت

.....البداية والنهاية، سنة احدى وستين، ج ۵، ص ۶۷۸-۶۸۲ ملخصاً

والکامل فی التاريخ، سنة احدى وستين، ذکر مقتل الحسين، ج ۳، ص ۴۱۲-۴۱۶ ملخصاً  
والمعجم البلدان، حرف الراء، باب الراء والياء وما يليهما، ج ۲، ص ۴۵۹

کے کیسے کیسے مناظر ان کی آنکھوں نے دیکھے تھے کہ اس چھوٹی سی جماعت کے لئے دو گنی چو گنی دس گنی تو کیا سو گنی تعداد کو بھی کافی نہ سمجھا، بے اندازہ لشکر بھیج دیئے، فوجوں کے پہاڑ لگا ڈالے، اس پر بھی دل خوف زدہ ہیں اور جنگ آزماؤں، دلاوروں کے حوصلے پست ہیں اور وہ سمجھتے ہیں کہ شیران حق کے حملے کی تاب لانا مشکل ہے مجبوراً یہ تدبیر کرنا پڑی کہ لشکر امام پر پانی بند کیا جائے، پیاس کی شدت اور گرمی کی حدت سے قومی مضحل ہو جائیں، ضعیف انتہا کو پہنچ چکے تب جنگ شروع کی جائے۔

وہ ریگ گرم اور وہ دھوپ اور وہ پیاس کی شدت  
کریں صبر و تحمل میر کوثر ایسے ہوتے ہیں

اہل بیت کرام رضی اللہ تعالیٰ عنہم پر پانی بند کرنے اور ان کے خونوں کے دریا بہانے کیلئے بے غیرتی سے سامنے آنے والوں میں زیادہ تعداد انھیں بے حیاءوں کی تھی جنہوں نے حضرت امام رضی اللہ تعالیٰ عنہ کو صدمہ اور خواستیں بھیج کر بلایا تھا اور مسلم بن عقیل رضی اللہ تعالیٰ عنہ کے ہاتھ پر حضرت امام کی بیعت کی تھی مگر آج دشمنان حمیت و غیرت کو نہ اپنے عہد و بیعت کا پاس تھا نہ اپنی دعوت و میزبانی کا لحاظ۔ فرات کا بے حساب پانی ان سیاہ باطنوں نے خاندان رسالت پر بند کر دیا تھا۔ اہل بیت کے چھوٹے چھوٹے خور و سال فاطمی چمن کے نو نہال خشک لب، تشنہ دہان تھے، نادان بچے ایک ایک قطرہ کے لئے تڑپ رہے تھے، نور کی تصویریں پیاس کی شدت میں دم توڑ رہی تھیں، بیماروں کے لئے دریا کا کنارہ بیابان بنا ہوا تھا، آل رسول کو لب آب پانی میسر نہ آتا تھا، سرچشمہ یتیم سے نمازیں پڑھنی پڑتی تھیں، اس طرح بے آب و دانہ تین دن گذر گئے، چھوٹے چھوٹے بچے اور بیبیاں سب بھوک و پیاس سے بیتاب و توان ہو گئے۔

اس معرکہِ ظلم و ستم میں اگر رستم بھی ہوتا تو اس کے حوصلے پست ہو جاتے اور سرِ نیاز جھکا دیتا مگر فرزندِ رسول (صلی اللہ تعالیٰ علیہ وآلہ وسلم) کو مصائب کا ہجوم جگہ سے نہ ہٹا سکا اور ان کے عزم و استقلال میں فرق نہ آیا، حق و صداقت کا حامی مصیبتوں کی بھیانک گھٹاؤں سے نہ ڈرا اور طوفانِ بلا کے سیلاب سے اس کے پائے ثبات میں جنبش بھی نہ ہوئی، دین کا شیدائی دنیا کی آفتوں کو خیال میں نہ لایا، دس محرم تک یہی بحث رہی کہ حضرت امام رضی اللہ تعالیٰ عنہ یزید کی بیعت کر لیں۔ اگر آپ یزید کی بیعت کرتے تو وہ تمام لشکر آپ کے جلو میں ہوتا، آپ کا کمال اکرام و احترام کیا جاتا، خزانوں کے منہ کھول دیئے جاتے اور دولت دنیا قدموں پر لٹا دی جاتی مگر جس کا دل حُبِ دنیا سے خالی ہو اور دنیا کی بے ثباتی کا راز جس پر منکشف ہو وہ اس طلسم پر کب مفتوں ہوتا ہے، جس آنکھ نے حقیقی حسن کے جلوے دیکھے ہوں وہ نمائشی رنگ و روپ پر کیا نظر ڈالے۔

حضرت امام رضی اللہ تعالیٰ عنہ نے راحتِ دنیا کے منہ پر ٹھوکر ماری اور راہِ حق میں پہونچنے والی مصیبتوں کا خوش دلی سے خیر مقدم کیا اور باوجود اس قدر آفتوں اور بلاؤں کے ناجائز بیعت کا خیال اپنے قلب مبارک میں نہ آنے دیا اور مسلمانوں کی تباہی و بربادی گوارا نہ فرمائی، اپنا گھر لٹانا اور اپنے خون بہانا منظور کیا مگر اسلام کی عزت میں فرق آنا برداشت نہ ہو سکا۔ (1)

.....البداية والنهاية، سنة احدى وستين، ج ۵، ص ۶۷۸-۶۸۲ ملخصاً

والکامل فی التاريخ، سنة احدى وستين، ذکر مقتل الحسين، ج ۳، ص ۴۱۲-۴۱۶ ملخصاً

پیش کش: مجلس المدینۃ العلمیۃ (دعوتِ اسلامی)

## دس محرم ۶۱ھ کے دلد و زواقعات

جب کسی طرح شُکلِ مُصْاَلَحْت پیدا نہ ہوئی اور کسی شکل سے جفا شعار قوم صلح کی طرف مائل نہ ہوئی اور تمام صورتیں ان کے سامنے پیش کر دی گئیں، لیکن تشنگانِ خونِ اہل بیت کسی بات پر راضی نہ ہوئے اور حضرت امام رضی اللہ تعالیٰ عنہ کو یقین ہو گیا کہ اب کوئی شکل خلاص کی باقی نہیں ہے نہ یہ شہر میں داخل ہونے دیتے ہیں نہ واپس جانے دیتے ہیں نہ ملک چھوڑنے پر ان کو تسلی ہوتی ہے۔ وہ جان کے خواہاں ہیں اور اب اس جنگ کو دفع کرنے کا کوئی طریقہ باقی نہ رہا۔ اس وقت حضرت امام رضی اللہ تعالیٰ عنہ نے اپنے قیام گاہ کے گرد ایک خندق کھودنے کا حکم دیا۔ خندق کھودی گئی اور اس کی صرف ایک راہ رکھی گئی ہے جہاں سے نکل کر دشمنوں سے مقابلہ کیا جائے۔ خندق میں آگ جلادی گئی تاکہ اہل خیمہ دشمنوں کی ایذا سے محفوظ رہیں۔

دسویں محرم کا قیامت نمودار آیا۔ جمعہ کی صبح حضرت امام رضی اللہ تعالیٰ عنہ نے تمام اپنے رُفقاءِ اہل بیت کے ساتھ فجر کے وقت اپنی عمر کی آخری نماز باجماعت نہایت ذوق و شوق تضرع و خشوع کے ساتھ ادا فرمائی۔ پیشانیوں نے سجدوں میں خوب مزے لئے، زبانوں نے قرأت و تسبیحات کے لطف اٹھائے۔ نماز سے فراغ کے بعد خیمہ میں تشریف لائے، دسویں محرم کا آفتاب قریب طلوع ہے، امامِ عالی مقام رضی اللہ تعالیٰ عنہ اور ان کے تمام رُفقاء و اہل بیت تین دن کے بھوکے پیاسے ہیں، ایک قطرہ آب میسر نہیں آیا اور ایک لقمہ حلق سے نہیں اترتا، بھوک پیاس سے جس قدر ضعف و ناتوانی کا غلبہ ہو جاتا ہے اس کا وہی لوگ کچھ اندازہ کر سکتے ہیں جنہیں کبھی دو تین وقت کے فاقہ کی بھی نوبت آئی ہو۔ پھر بے وطنی، تیز دھوپ، گرم ریت، گرم ہوائیں، انہوں نے ناز پروردگان

آغوش رسالت کو کیسا پُشمُردہ کر دیا ہوگا۔ ان غریبانِ بے وطن پر جو روجھا کے پہاڑ توڑنے کیلئے بائیس ہزار فوج اور تازہ دم لشکر تیر و تیر، تیغ و سناں سے مسلح صفیں باندھے موجود، جنگ کا نقارہ بجا دیا گیا اور مصطفیٰ صلی اللہ تعالیٰ علیہ وآلہ وسلم کے فرزند اور فاطمہ زہرا رضی اللہ تعالیٰ عنہا کے جگر بند کو مہماں بنا کر بلانے والی قوم نے جانوں پر کھیلنے کی دعوت دی۔<sup>(۱)</sup>

حضرت امام رضی اللہ تعالیٰ عنہ نے عرصہ کارزار میں تشریف فرما کرا ایک خطبہ فرمایا جس میں بیان فرمایا کہ ”خون ناحق حرام اور غضب الہی عزوجل کا موجب ہے، میں تمہیں آگاہ کرتا ہوں کہ تم اس گناہ میں مبتلا نہ ہو، میں نے کسی کو قتل نہیں کیا ہے، کسی کا گھر نہیں جلایا، کسی پر حملہ آور نہیں ہوا۔ اگر تم اپنے شہر میں میرا آنا نہیں چاہتے ہو تو مجھے واپس جانے دو، تم سے کسی چیز کا طلب گار نہیں، تمہارے درپے آزار نہیں، تم کیوں میری جان کے درپے ہو اور تم کس طرح میرے خون کے الزام سے بری ہو سکتے ہو؟ روزِ محشر تمہارے پاس میرے خون کا کیا جواب ہوگا؟ اپنا انجام سوچو اور اپنی عاقبت پر نظر ڈالو، پھر یہ بھی سمجھو کہ میں کون اور بارگاہ رسالت میں کس چشمِ کرم کا منظور نظر ہوں، میرے والد کون ہیں اور میری والدہ کس کی لخت جگر ہیں؟ میں انھیں بتولِ زہرا کا نورِ دیدہ ہوں جن کے پل صراط پر گزرتے وقت عرش سے ندا کی جائے گی کہ اے اہلِ محشر! سر جھکاؤ اور آنکھیں بند کرو کہ حضرت خاتونِ جنت رضی اللہ تعالیٰ عنہا پل صراط سے ستر (۷۰) ہزار حوروں کو رکابِ سعادت میں لے کر گزرنے والی ہیں۔ میں وہی ہوں جس کی محبت کو سرورِ عالم علیہ الصلوٰۃ والسلام نے اپنی محبت فرمایا ہے، میرے فضائل تمہیں خوب معلوم ہیں، میرے حق میں جو

.....البداية والنهاية، سنة احدى وستين، ج ۵، ص ۶۸۵ ملخصاً

والکامل فی التاريخ، سنة احدى وستين، ذکر مقتل الحسين، المعركة، ج ۳، ص ۱۷ ملخصاً

پیش کش: مجلس المدینۃ العلمیۃ (دعوتِ اسلامی)

احادیث وارد ہوئی ہیں اس سے تم بے خبر نہیں ہو۔“

اس کا جواب یہ دیا گیا کہ آپ کے تمام فضائل ہمیں معلوم ہیں مگر اس وقت یہ مسئلہ زیر بحث نہیں ہے، آپ جنگ کے لئے کسی کو میدان میں بھیجئے اور گفتگو ختم فرمائیے۔

حضرت امام رضی اللہ تعالیٰ عنہ نے فرمایا کہ ”میں ججیتیں ختم کرنا چاہتا ہوں تاکہ اس جنگ کو دفع کرنے کی تدابیر میں سے میری طرف سے کوئی تدبیر رہ نہ جائے اور جب تم مجبور کرتے ہو تو مجبور بنو اور اپنا چاری مجھ کو تلوار اٹھانا ہی پڑے گی۔“ (1)

ہُنوز گفتگو ہو رہی تھی کہ گروہ اعداء میں سے ایک شخص گھوڑا دوڑا کر سامنے آیا (جس کا نام مالک بن عروہ تھا) جب اس نے دیکھا کہ لشکر امام کے گرد خندق میں آگ جل رہی ہے اور شعلے بلند ہو رہے ہیں اور اس تدبیر سے اہل خیمہ کی حفاظت کی جاتی ہے تو اس گستاخ بد باطن نے حضرت امام رضی اللہ تعالیٰ عنہ سے کہا کہ اے حسین! رضی اللہ تعالیٰ عنہ تم نے وہاں کی آگ سے پہلے یہیں آگ لگالی۔ حضرت امام علی مقام علی جدہ و علیہ الصلوٰۃ والسلام نے فرمایا: كَذَبْتَ يَا عَدُوَّ اللَّهِ اے دشمن خدا! تو کاذب ہے۔ تجھے گمان ہے کہ میں دوزخ میں جاؤں گا۔

مسلم بن عوسجہ کو مالک بن عروہ کا یہ کلمہ بہت ناگوار ہوا اور انہوں نے حضرت امام رضی اللہ تعالیٰ عنہ سے اس بد زبان کے منہ پر تیر مارنے کی اجازت چاہی۔ صبر و تحمل اور تقویٰ

..... الکامل فی التاریخ، سنة احدى وستين، ذكر مقتل الحسين، المعركة، ج ۳، ص ۴۱۸-۴۱۹ ملقطاً واللائلی المصنوعة فی الاحادیث الموضوعه، کتاب المناقب، باب مناقب اهل البيت، ج ۱، ص ۳۶۸

والمستدرک للحاکم، کتاب معرفة الصحابة رضی اللہ عنہم، باب ذکر شان الاذان، الحدیث: ۴۸۵۲، ج ۴، ص ۱۶۳



اور راست بازی اور عدالت و انصاف کا ایک عظیم المثل منظر ہے کہ ایسی حالت میں جب کہ جنگ کیلئے مجبور کئے گئے تھے۔ خون کے پیاسے تلواریں کھینچے ہوئے جان کے خواہاں تھے۔ بے باکوں نے کمال بے ادبی و گستاخی سے ایسا کلمہ کہا اور ایک جاں نثار اس کے منہ پر تیر مارنے کی اجازت چاہتا ہے تو اس وقت اپنے جذبات قبضہ میں ہیں طیش نہیں آتا۔ فرماتے ہیں کہ خبردار! میری طرف سے کوئی جنگ کی ابتداء نہ کرے تاکہ اس خونریزی کا وبال اعداء ہی کی گردن پر رہے اور ہمارا دامن اقدام سے آلودہ نہ ہو لیکن تیرے جراحاتِ قلب کا مرہم بھی میرے پاس ہے اور تیرے سوزِ جگر کی تشفی کی بھی تدبیر رکھتا ہوں، اب تو دیکھ! یہ فرما کر دستِ دعا دراز فرمائے اور بارگاہِ الہی عزوجل میں عرض کیا کہ یارب! عزوجل عذابِ نار سے قبل اس گستاخ کو دنیا میں آتشِ عذاب میں مبتلا کر۔ امام رضی اللہ تعالیٰ عنہ کا ہاتھ اٹھانا تھا کہ اس کے گھوڑے کا پاؤں ایک سورخ میں گیا اور وہ گھوڑے سے گر اور اس کا پاؤں رکاب میں الجھا اور گھوڑا اسے لے کر بھاگا اور آگ کی خندق میں ڈال دیا۔ حضرت امام رضی اللہ تعالیٰ عنہ نے سجدہ شکر کیا اور اپنے پروردگار عزوجل کی حمد و ثناء کی اور فرمایا: ”اے پروردگار! عزوجل تیرا شکر ہے کہ تو نے اہل بیت رسالت کے بدخواہ کو سزا دی۔“ حضرت امام رضی اللہ تعالیٰ عنہ کی زبان سے یہ کلمہ سن کر صفِ اعداء میں سے ایک اور بے باک نے کہا کہ آپ کو پیغمبرِ خدا صلی اللہ تعالیٰ علیہ وآلہ وسلم سے کیا نسبت؟ یہ کلمہ تو امام رضی اللہ تعالیٰ عنہ کے لئے بہت تکلیف دہ تھا۔ آپ نے اس کے لئے بھی بددعا فرمائی اور عرض کیا یارب! عزوجل اس بد زبان کو فوری عذاب میں گرفتار کر۔ امام رضی اللہ تعالیٰ عنہ نے یہ دعا فرمائی اور اس کو قضائے حاجت کی ضرورت پیش آئی، گھوڑے سے اتر کر ایک طرف بھاگا اور کسی جگہ قضائے حاجت کے لئے برہنہ ہو کر بیٹھا۔ ایک سیاہ بچھو

نے ڈنگ مارا تو نجاست آلودہ تڑپتا پھرتا تھا۔ اس رسوائی کے ساتھ تمام لشکر کے سامنے اس ناپاک کی جان نکلی مگر سخت دلان بے حمیت کو غیرت نہ ہوئی۔ (1)

ایک شخص مزنی نے امام رضی اللہ تعالیٰ عنہ کے سامنے آکر کہا کہ ”اے امام! رضی اللہ تعالیٰ عنہ دیکھو تو دریائے فرات کیسا موجیں مار رہا ہے۔ خدا عزوجل کی قسم کھا کر کہتا ہوں تمہیں اس کا ایک قطرہ نہ ملے گا اور تم پیاسے ہلاک ہو جاؤ گے۔“ حضرت امام رضی اللہ تعالیٰ عنہ نے اس کے حق میں فرمایا: اَللّٰهُمَّ اَمِّتْهُ عَطَشًا یارب! عزوجل اس کو پیاسا مار۔ امام رضی اللہ تعالیٰ عنہ کا یہ فرمانا تھا کہ مزنی کا گھوڑا چکا، مزنی گرا، گھوڑا بھاگا اور مزنی اس کے پکڑنے کے لئے اس کے پیچھے دوڑا اور پیاس اس پر غالب ہوئی، اس شدت کی غالب ہوئی کہ اَلْعَطَشُ الْعَطَشُ پکارتا تھا اور جب پانی اس کے منہ سے لگاتے تھے تو ایک قطرہ نہ پی سکتا تھا یہاں تک کہ اسی شدت پیاس میں مر گیا۔ (2)

فرزند رسول صلی اللہ تعالیٰ علیہ وآلہ وسلم کو یہ بات بھی دکھا دینا تھی کہ ان کی مقبولیت بارگاہ حق پر اور ان کے قرب و منزلت پر جیسی کہ نصوص کثیرہ و احادیث شہیرہ شاہد ہیں ایسے ہی ان کے خوارق و کرامات بھی گواہ ہیں۔ اپنے اس فضل کا عملی اظہار بھی اتمام حجت کے سلسلہ کی ایک کڑی تھی کہ اگر تم آنکھ رکھتے ہو تو دیکھ لو کہ جو ایسا مستجاب الدعوات ہے اس کے مقابلہ میں آنا خدا عزوجل سے جنگ کرنا ہے اس کا انجام سوچ لو اور باز رہو مگر شرارت کے مجسمے اس سے بھی سبق نہ لے سکے اور دنیا نے ناپائیدار کی حرص کا بھوت جو اُن کے سروں پر سوار تھا اس نے انہیں اندھا بنادیا اور نیزے باز لشکر اعداء سے نکل کر رجز

..... روضة الشهداء (مترجم)، باب نہم، ج ۲، ص ۱۸۶-۱۸۸

..... روضة الشهداء (مترجم)، باب نہم، ج ۲، ص ۱۸۸

خوانی کرتے ہوئے میدان میں آکودے اور تکبر و تجتر کے ساتھ اترتے ہوئے گھوڑے دوڑا کر اور ہتھیار چمکا کر امام رضی اللہ تعالیٰ عنہ سے مبارز کے طالب ہوئے۔

حضرت امام رضی اللہ تعالیٰ عنہ اور امام کے خاندان کے نو نہال شوق جانبازی میں سرشار تھے۔ انہوں نے میدان میں جانا چاہا لیکن قریب کے گاؤں والے جہاں اس ہنگامے کی خبر پہنچی تھی وہاں کے مسلمان بے تاب ہو کر حاضر خدمت ہو گئے تھے انہوں نے اصرار کئے حضرت کے درپے ہو گئے اور کسی طرح راضی نہ ہوئے کہ جب تک ان میں سے ایک بھی زندہ ہے خاندان اہل بیت کا کوئی بچہ بھی میدان میں جائے۔ حضرت امام رضی اللہ تعالیٰ عنہ کو ان اخلاص کیشوں کی سرفروشانہ التجائیں منظور فرمانا پڑیں اور انہوں نے میدان میں پہنچ کر دشمنان اہل بیت سے شجاعت و بسالت کے ساتھ مقابلے کئے اور اپنی بہادری کے سکے جمادیئے اور ایک ایک نے اعداء کی کثیر تعداد کو ہلاک کر کے راہِ جنت اختیار کرنا شروع کی۔ اس طرح بہت سے جانباز فرزند ان رسول صلی اللہ تعالیٰ علیہ وآلہ وسلم پر اپنی جانیں نثار کر گئے۔ ان صاحبوں کے اسماء اور ان کی جانبازیوں کے تفصیلی تذکرے سیر کی کتابوں میں مسطور ہیں۔ یہاں اختصاراً اس تفصیل کو چھوڑ دیا گیا ہے، وہب ابن عبد اللہ کلبی کا ایک واقعہ ذکر کیا جاتا ہے۔

یہ قبیلہ بنی کلب کے زیبا و نیک خو، مگر خ حسین جوان تھے، اٹھتی جوانی اور عنشوان شباب، امنگوں کا وقت اور بہاروں کے دن تھے۔ صرف سترہ روز شادی کو ہوئے تھے اور ابھی بساطِ عشرت و نشاط گرم ہی تھی کہ آپ کے پاس آپ کی والدہ پہنچیں جو ایک بیوہ عورت تھیں اور جن کی ساری کمائی اور گھر کا چراغ یہی ایک نو جوان بیٹا تھا۔ اس مُشفق ماں نے پیارے بیٹے کے گلے میں باہیں ڈال کر رونا شروع کر دیا۔ بیٹا حیرت میں آ کر

ماں سے دریافت کرتا ہے کہ مادر محترمہ رنج و ملال کا سبب کیا ہے؟ میں نے اپنی عمر میں کبھی آپ کی نافرمانی نہ کی نہ آئندہ کر سکتا ہوں۔ آپ کی اطاعت و فرمانبرداری فرض ہے اور میں تابہ زندگی مطیع و فرمانبردار رہوں گا۔ آپ کے دل کو کیا صدمہ پہونچا اور آپ کو کس غم نے رلایا؟ میری پیاری ماں! میں آپ کے حکم پر جان فدا کرنے کو تیار ہوں آپ غمگین نہ ہوں۔ اکلوتے سعادت مند بیٹے کی یہ سعادت مندانہ گفتگو سن کر ماں اور چیخ مار کر رونے لگی اور کہنے لگی، اے فرزندِ دلبد! میری آنکھ کا نور دل کا سرور تو ہی ہے اور اے میرے گھر کے چراغ اور میرے باغ کے پھول! میں نے اپنی جان گھلا گھلا کر تیری جوانی کی بہار پائی ہے، تو ہی میرے دل کا قرار ہے تو ہی میری جان کا چین ہے، ایک دم تیری جدائی اور ایک لمحہ تیرا افتراق مجھے برداشت نہیں ہو سکتا۔

چوں در خواب باشم توئی در خیالم  
چوں بیدار گردم توئی در ضمیرم

اے جان مادر! میں نے تجھے اپنا خونِ جگر پلایا ہے۔ آج مصطفیٰ صلی اللہ تعالیٰ علیہ وآلہ وسلم کا جگر گوشہ، خاتونِ جنت کا نونہال دشتِ کربلا میں مبتلائے مصیبت و جفا ہے، پیارے بیٹے! کیا تجھ سے ہو سکتا ہے کہ تو اپنا خون اس پر نثار کرے اور اپنی جان اس کے قدموں پر قربان کر ڈالے۔ اس بے غیرت زندگی پر ہزار تفت ہے کہ ہم زندہ رہیں اور سید عالم صلی اللہ تعالیٰ علیہ وآلہ وسلم کا لاڈلا ظلم و جفا کے ساتھ شہید کیا جائے اگر تجھے میری محبتیں کچھ یاد ہوں اور تیری پرورش میں جو محنتیں میں نے اٹھائی ہیں ان کو تو بھولا نہ ہو تو اے میرے چمن کے پھول! تو حسین رضی اللہ تعالیٰ عنہ کے سر پر صدقہ ہو جا۔ وہب نے کہا: اے مادر مہربان! خوبی نصیب، یہ جان، شہزادہ کوئین پر فدا ہو جائے اور یہ ناچیز ہدیہ وہ آقا

قبول کر لیں۔ میں دل و جان سے آمادہ ہوں، ایک لمحہ کی اجازت چاہتا ہوں تاکہ اس بی بی سے دو باتیں کر لوں جس نے اپنی زندگی کے عیش و راحت کا سہرا میرے سر باندھا ہے اور جس کے ارمان میرے سوا کسی طرف نظر اٹھا کر نہیں دیکھتے، اس کی حسرتوں کے تڑپنے کا خیال ہے، وہ اگر صبر نہ کر سکی تو میں اس کو اجازت دے دوں کہ وہ اپنی زندگی کو جس طرح چاہے گزارے۔ ماں نے کہا: بیٹا! عورتیں ناقص العقل ہوتی ہیں۔ مبادا تو اس کی باتوں میں آجائے اور یہ سعادت سرمدی تیرے ہاتھوں سے جاتی رہے۔ وہ ب نے کہا: پیاری ماں، امام حسین علی جدہ وعلیہ الصلوٰۃ والسلام کی محبت کی گرہ دل میں ایسی مضبوط لگی ہے کہ اس کو کوئی کھول نہیں سکتا اور ان کی جان نثاری کا نقش دل پر اس طرح جاگزیں ہوا ہے جو دنیا کے کسی بھی پانی سے نہیں دھویا جاسکتا ہے۔ یہ کہہ کر بی بی کی طرف آیا اور اسے خبر دی کہ فرزند رسول صلی اللہ تعالیٰ علیہ وسلم میدان کربلا میں بے یار و مددگار ہیں اور غداروں نے ان پر نزع کیا ہے۔ میری تمنا ہے کہ ان پر جان نثار کروں۔ یہ سن کر نئی دہن نے امید بھرے دل سے ایک آہ کھینچی اور کہنے لگی، اے میرے آرام جاں! افسوس یہ ہے کہ اس جنگ میں میں تیرا ساتھ نہیں دے سکتی، شریعت اسلامیہ نے عورتوں کو حرب کے لئے میدان میں آنے کی اجازت نہیں دی ہے۔ افسوس! اس سعادت میں میرا حصہ نہیں کہ تیرے ساتھ میں بھی اس جان جہاں پر جان قربان کروں ابھی میں نے دل بھر کے تیرا چہرہ بھی نہیں دیکھا ہے اور تو نے جنتی چمنستان کا ارادہ کر دیا وہاں حوریں تیری خدمت کی آرزو مند ہوں گی۔ مجھ سے عہد کر کہ جب سردارانِ اہل بیت کے ساتھ جنت میں تیرے لئے بے شمار نعمتیں حاضر کی جائیں گی اور بہشتی حوریں تیری خدمت کے لئے حاضر ہوں اس وقت تو مجھے نہ بھول جائے۔

یہ نوجوان اپنی اس نیک بی بی اور برگزیدہ ماں کو لے کر فرزندِ رسول... صلی اللہ تعالیٰ علیہ وآلہ وسلم کی خدمت میں حاضر ہوا۔ دلہن نے عرض کیا: یا ابن رسول! شہداء گھوڑے سے زمین پر گرتے ہی حوروں کی گود میں پہنچتے ہیں اور بہشتی حسین کمالِ اطاعت شعاری کے ساتھ ان کی خدمت کرتے ہیں، میرا یہ نوجوان شوہر حضور پر جاں نثاری کی تمنا رکھتا ہے اور میں نہایت بے کس ہوں، نہ میری ماں ہے نہ باپ ہے نہ کوئی بھائی ہے نہ ایسے قرابتی رشتہ دار ہیں جو میری کچھ خبر گیری کر سکیں۔ التجا یہ ہے کہ عرصہ گاہ محشر میں میرے اس شوہر سے جدائی نہ ہو اور دنیا میں مجھ غریب کو آپ کے اہل بیت اپنی کنیزوں میں رکھیں اور میری عمر کا آخری حصہ آپ کی پاک بیبیوں کی خدمت میں گزر جائے۔

حضرت امام رضی اللہ تعالیٰ عنہ کے سامنے یہ تمام عہد ہو گئے اور وہب نے عرض کر دیا کہ اے امام! رضی اللہ تعالیٰ عنہ اگر حضور سید عالم صلی اللہ تعالیٰ علیہ وآلہ وسلم کی شفاعت سے مجھے جنت ملی تو میں عرض کروں گا کہ یہ بی بی میرے ساتھ رہے اور میں نے اس سے عہد کیا ہے۔ وہب اجازت چاہ کر میدان میں چل دیا۔ لشکرِ اعداء نے دیکھا کہ گھوڑے پر ایک ماہر، سوار ہے اور اجل ناگہانی کی طرح دشمن پر تاخت لاتا ہے، ہاتھ میں نیزہ ہے، دوش پر سپر ہے اور دل ہلا دینے والی آواز کے ساتھ یہ رجز پڑھتا آ رہا ہے:

أَمِيرٌ حُسَيْنٌ وَ نَعَمَ الْأَمِيرُ

لَهُ لَمْعَةٌ كَالسِّرَاجِ الْمُنِيرِ

اِس چہ ذوقست کہ جاں می بازو وہب کلبی بسکِ کوئے حسین  
دست او تیغِ زند تا کہ کند روئے اشراقِ چو گیسوئے حسین  
برقِ خاف کی طرح میدان میں پہنچا۔ کوہ پیکر گھوڑے پر سپہ گری کے



فنون دکھائے۔ صف اعداء سے مبارز طلب کیا جو سامنے آیا تلوار سے اس کا سراڑ ایا، گرد و پیش خود سروں کے سروں کا انبار لگا دیا اور ناکسوں کے تن خون و خاک میں تڑپتے نظر آنے لگے، یکبارگی گھوڑے کی باگ موڑ دی اور ماں کے پاس آ کر عرض کیا کہ اے مادر مشفقہ! تو مجھ سے راضی ہوئی اور بیوی کی طرف جا کر اس کے سر پر ہاتھ رکھا جو بیقرار رو رہی تھی اور اس کو صبر دلایا اس کی زبان حال کہتی تھی:

جان زغم فرسودہ دارم چوں نہ نالم آہ آہ

دل بدر دآلودہ دارم چوں نہ گریم زار زار

اتنے میں اعداء کی طرف سے آواز آئی کہ کیا کوئی مبارز ہے۔ وہب گھوڑے پر سوار ہو کر میدان کی طرف روانہ ہوا۔ نئی دہن ٹٹکی باندھے اس کو دیکھ رہی ہے اور آنکھوں سے آنسو کے دریا بہا رہی ہے۔

از پیش من آں یار چو تجلیل کنناں رفت

دل نعرہ برآورد کہ جاں رفت رواں رفت

وہب شیر ثریاں کی طرح تیغ آبدار و نیزہ جاں شکار لے کر معرکہ کارزار میں صاعقہ وار آپہنچا۔ اس وقت میدان میں اعداء کی طرف سے ایک مشہور بہادر اور نامدار سوار حکم بن طفیل غرور نبرد آزمائی میں سرشار تھا۔ وہب نے ایک ہی حملے میں اس کو نیزہ پراٹھا کر اس طرح زمین پر دے مارا کہ ہڈیاں چکنا چور ہو گئیں اور دونوں لشکروں میں شور مچ گیا اور مبارزوں میں ہمت مقابلہ نہ رہی وہب گھوڑا دوڑاتا قلب دشمن پر پہنچا، جو مبارز سامنے آتا اس کو نیزہ کی نوک پراٹھا کر خاک پر پٹک دیتا یہاں تک کہ نیزہ پارہ پارہ ہو گیا، تلوار میان سے نکالی اور تیغ زنوں کی گردنیں اڑا کر خاک میں ملا دیں۔ جب

اعداء اس جنگ سے تنگ آ گئے تو عمر بن سعد نے حکم دیا کہ لوگ اس کے گرد ہجوم کر کے حملہ کر دیں اور ہر طرف سے یکبارگی ہاتھ چھوڑیں ایسا ہی کیا اور جب وہ نوجوان زخموں سے چور ہو کر زمین پر آیا تو سیاہ دِلانِ بد باطن نے اس کا سر کاٹ کر لشکرِ امام حسین رضی اللہ تعالیٰ عنہ میں ڈال دیا۔ اس کی ماں بیٹے کے سر کو اپنے منہ سے ملتی تھی اور کہتی تھی اے بیٹا! بہادر بیٹا! اب تیری ماں تجھ سے راضی ہوئی۔ پھر وہ سراسر دلہن کی گود میں لا کر رکھ دیا، دلہن نے اپنے پیارے شوہر کے سر کو بوسہ دیا۔ اسی وقت پروانہ کی طرح اس شمعِ جمال پر قربان ہو گئی اور اس کا طائرِ روح اپنے نوشاہ کے ساتھ ہم آغوش ہو گیا۔<sup>(1)</sup>

سرخروئی اسے کہتے ہیں کہ راہِ حق میں

سر کے دینے میں ذرا تو نے تامل نہ کیا

أَسْكَنَكُمَا اللَّهُ فَرَادَيْسَ الْجَنَّاتِ وَأَغْرَقَكُمَا فِي بَحَارِ الرَّحْمَةِ وَالرِّضْوَانِ

PAKISTAN VIRTUAL LIBRARY  
(روضۃ الاحباب) www.pdfbooksfree.pk

ان کے بعد اور سعادت مند جاں نثار، داؤ جان نثاری دیتے اور جانیں فدا کرتے رہے۔ جن جن خوش نصیبوں کی قسمت میں تھا انہوں نے خاندانِ اہل بیت پر اپنی جانیں فدا کرنے کی سعادت حاصل کی۔ اس زمرہ میں حُربن یزید ریاحی قابلِ ذکر ہے۔ جنگ کے وقت حُر کا دل بہت مضطرب تھا اور اس کی سیماب دارِ بیقراری اس کو ایک جگہ نہ ٹھہرنے دیتی تھی، کبھی وہ عمر بن سعد سے جا کر کہتے تھے کہ تم امام رضی اللہ تعالیٰ عنہ کے ساتھ جنگ کرو گے تو رسول اللہ صلی اللہ تعالیٰ علیہ وآلہ وسلم کو کیا جواب دو گے؟ عمر بن سعد کو اس کا جواب نہ بن آتا تھا۔ وہاں سے ہٹ کر پھر میدان میں آتے ہیں، بدن کانپ رہا ہے،

چہرہ زرد ہے، پریشانی کے آثار نمایاں ہیں، دل دھڑک رہا ہے، ان کے بھائی مصعب بن یزید نے ان کا یہ حال دیکھ کر پوچھا کہ اے برادر! آپ مشہور جنگ آزما اور دلاور و شجاع ہیں، آپ کے لیے یہ پہلا ہی معرکہ نہیں بارہا جنگ کے خونیں مناظر آپ کی نظر کے سامنے گزر رہے ہیں اور بہت سے دیوپیکر آپ کی خون آشام تلوار سے پیوند خاک ہوئے ہیں۔ آپ کا یہ کیا حال ہے اور آپ پر اس قدر خوف و ہراس کیوں غالب ہے؟

حُرنے کہا کہ اے برادر! یہ مصطفیٰ صلی اللہ تعالیٰ علیہ وسلم کے فرزند سے جنگ ہے، اپنی عاقبت سے لڑائی ہے، میں بہشت و دوزخ کے درمیان کھڑا ہوں، دنیا پوری قوت کے ساتھ مجھ کو جہنم کی طرف کھینچ رہی ہے اور میرا دل اس کی ہیبت سے کانپ رہا ہے۔

اسی اثناء میں حضرت امام رضی اللہ تعالیٰ عنہ کی آواز آئی فرماتے ہیں: ”کوئی ہے جو آج آل رسول پر جان نثار کرے اور سید عالم صلی اللہ تعالیٰ علیہ وآلہ وسلم کی حضوری میں سرخروئی پائے۔“

یہ صدا تھی جس نے پاؤں کی بیڑیاں کاٹ دیں، دل بے تاب کو قرار بخشا اور اطمینان ہوا کہ شاہزادہ کو نین حضرت امام حسین رضی اللہ تعالیٰ عنہ میری پہلی جرأت سے چشم پوشی فرمائیں تو عجب نہیں، کریم نے کرم سے بشارت دی ہے، جان فدا کرنے کے ارادہ سے چل پڑو۔ گھوڑا دوڑا یا اور امام عالی مقام رضی اللہ تعالیٰ عنہ کی خدمت میں حاضر ہو کر گھوڑے سے اتر کر نیاز مندوں کے طریقہ پر رکاب تھامی اور عرض کیا کہ اے ابن رسول! صلی اللہ تعالیٰ علیہ وآلہ وسلم فرزند بتول! میں وہی حر ہوں جو پہلے آپ کے مقابل آیا اور جس نے آپ کو اس میدان بیابان میں روکا۔ اپنی اس جسارت و مبادرت پر نادم ہوں، شرمندگی اور حجالت نظر نہیں اٹھانے دیتی، آپ کی کریمانہ صدا سن کر امیدوں نے ہمت بندھائی تو حاضر خدمت ہوا ہوں، آپ رضی اللہ تعالیٰ عنہ کے کرم سے کیا بعید کہ عفو جرم فرمائیں اور

غلامانِ با اخلاص میں شامل کریں اور اپنے اہل بیت رضی اللہ تعالیٰ عنہم پر جان قربان کرنے کی اجازت دیں۔

حضرت امام رضی اللہ تعالیٰ عنہ نے حُر کے سر پر دست مبارک رکھا اور فرمایا: ”اے حُر! بارگاہِ الہی میں اخلاص مندوں کے استغفار مقبول ہیں اور توبہ مستجاب، عذر خواہ محروم نہیں جاتے وَهُوَ الَّذِي يَقْبَلُ التَّوْبَةَ عَنْ عِبَادِهِ (1) شاد باش کہ میں نے تیری تقصیر معاف کی اور اس سعادت کے حصول کی اجازت دی۔“

حُر اجازت پا کر میدان کی طرف روانہ ہوا، گھوڑا چمکا کر صفِ اعداء پر پہنچا، حُر کے بھائی مصعب بن یزید نے دیکھا کہ حُر نے دولتِ سعادت پائی اور نعمتِ آخرت سے بہرہ مند ہوا اور حرصِ دنیا کے غبار سے اس کا دامن پاک ہوا، اس کے دل میں بھی ولولہ اٹھا اور باگ اٹھا کر گھوڑا دوڑاتا ہوا چلا۔ عمر بن سعد کے لشکر کو گمان ہوا کہ بھائی کے مقابلہ کے لئے جاتا ہے۔ جب میدان میں پہنچا، بھائی سے کہنے لگا: بھائی! تو میرے لئے خضرِ راہ ہو گیا اور مجھے تو نے سخت ترین مہلکہ سے نجات دلائی، میں بھی تیرے ساتھ ہوں اور رفاقتِ حضرتِ امام رضی اللہ تعالیٰ عنہ کی سعادت حاصل کرنا چاہتا ہوں۔ اعدائے بدکیش کو اس واقعہ سے نہایت حیرانی ہوئی۔ یہ واقعہ دیکھ کر عمر بن سعد کے بدن پر لرزہ پڑ گیا اور وہ گھبرا اٹھا اور اس نے ایک شخص کو منتخب کر کے اس کے لئے بھیجا اور کہا کہ رفیق و مدارات کے ساتھ سمجھا بہکا کر حُر کو اپنے موافق کرنے کی کوشش کرے اور اپنی چالبازی اور فریب کاری انتہا کو پہنچا دے۔ پھر بھی ناکامی ہو تو اس کا سر کاٹ کر لے آئے۔ وہ شخص چلا اور حُر سے آکر کہنے لگا، اے حُر! تیری عقل و دانائی پر ہم فخر کیا کرتے تھے مگر آج

..... ترجمہ کنز الایمان: اور وہی ہے جو اپنے بندوں کی توبہ قبول فرماتا ہے۔ (پ ۲۵، الشوری: ۲۵)

تو نے کمال نادانی کی کہ اس لشکرِ بزرگ سے نکل کر یزید کے انعام و اکرام پر ٹھوکر مار کر چند بیکس مسافروں کا ساتھ دیا جن کے ساتھ نان خشک کا ایک ٹکڑا اور پانی کا ایک قطرہ بھی نہیں ہے، تیری اس نادانی پر افسوس آتا ہے۔ حرنے کہا: ”اے بے عقل! ناصح تجھے اپنی نادانی پر رنج کرنا چاہیے کہ تو نے طاہر کو چھوڑ کر نجس کو قبول کیا اور دولت باقی کے مقابلہ میں دنیائے فانی کے موہوم آرام کو ترجیح دی، حضور سید عالم صلی اللہ تعالیٰ علیہ وآلہ وسلم نے امام حسین رضی اللہ تعالیٰ عنہ کو اپنا پھول فرمایا ہے۔ میں اس گلستانِ رسالت پر جان قربان کرنے کی تمنا رکھتا ہوں، رضائے رسول صلی اللہ تعالیٰ علیہ وآلہ وسلم سے بڑھ کر کوئی نیک میں کوئی دولت ہے۔“ کہنے لگا: ”اے حرا! یہ تو میں بھی خوب جانتا ہوں لیکن ہم لوگ سپاہی ہیں اور آج دولت و مال یزید کے پاس ہے۔“ حرنے کہا: ”اے کم ہمت! اس حوصلہ پر لعنت۔“

اب تو ناصح بد باطن کو یقین ہو گیا کہ اس کی چڑب زبانی حُر پر اثر نہیں کر سکتی، اہل بیت رضی اللہ تعالیٰ عنہم کی محبت اس کے قلب میں اتر گئی ہے اور اس کا سینہ آلِ رسول علیہ السلام کی ولا سے مملو ہے، کوئی مکرو فریب اس پر نہ چلے گا۔ باتیں کرتے کرتے ایک تیر حُر کے سینہ پر پہنچ مارا، حُر نے زخم کھا کر ایک نیزہ کا وار کیا جو سینہ سے پار ہو گیا اور زین سے اٹھا کر زمین پر پٹک دیا۔ اس شخص کے تین بھائی تھے، یکبارگی حُر پر دوڑ پڑے، حُر نے آگے بڑھ کر ایک کاسر تلوار سے اڑا دیا۔ دوسرے کی کمر میں ہاتھ ڈال کر زین سے اٹھا کر اس طرح پھینکا کہ گردن ٹوٹ گئی۔ تیسرا بھاگ نکلا اور حرنے اس کا تعاقب کیا، قریب پہنچ کر اس کی پشت پر نیزہ مارا وہ سینہ سے نکل گیا، اب حرنے لشکرِ ابنِ سعد کے مہمّے پر حملہ کیا اور خوب زور کی جنگ ہوئی، لشکرِ ابنِ سعد کو حُر کے جنگی ہنر کا اعتراف کرنا پڑا اور وہ جانبا ز صادق دادِ شجاعت دے کر فرزندِ رسول صلی اللہ تعالیٰ علیہ وسلم پر جان فدا کر گیا۔

حضرت امام عالی مقام رضی اللہ تعالیٰ عنہ حر کو اٹھا کر لائے اور اس کے سر کو زانوئے مبارک پر رکھ کر اپنے پاک دامن سے اس کے چہرے کا غبار دور فرمانے لگے، ابھی رَمَقِ جان باقی تھی، ابن زہرا کے پھول کے مہکتے دامن کی خوشبو حر کے دماغ میں پہنچی، مَشَامِ جاں معطر ہو گیا، آنکھیں کھول دیں، دیکھا کہ ابن رسول اللہ کی گود میں ہے۔ اپنے بخت و مقدر پر ناز کرتا ہوا فردوس بریں کو روانہ ہوا۔ اِنَّا لِلّٰہِ وَاِنَّا اِلَیْہِ رَاجِعُونَ۔

حر کے ساتھ اس کے بھائی اور غلام نے بھی نوبت بہ نوبت دادِ شجاعت دے کر اپنی جانیں اہل بیت رضی اللہ تعالیٰ عنہم پر قربان کیں۔ پچاس سے زیادہ آدمی شہید ہو چکے اب صرف خاندان اہل بیت رضی اللہ تعالیٰ عنہم باقی ہے اور دشمنان بد باطن کی انھیں پر نظر ہے یہ حضرات پروانہ وار حضرت امام رضی اللہ تعالیٰ عنہ پر نثار ہیں۔ یہ بات بھی قابل لحاظ ہے کہ امام عالی مقام رضی اللہ تعالیٰ عنہ کے اس چھوٹے سے لشکر میں سے اس مصیبت کے وقت میں کسی نے بھی ہمت نہ ہاری، رُفقا اور موالی میں سے کسی کو بھی تو اپنی جان پیاری نہ معلوم ہوئی، ساتھیوں میں سے ایک بھی ایسا نہ تھا جو اپنی جان لے کر بھاگتا یا دشمنوں کی پناہ چاہتا۔ جان نثارانِ امام نے اپنے صدق و جانبازی میں پروانہ و بلبل کے افسانے ہیچ کر دیئے، ہر ایک کی تمنا تھی اور ہر ایک کا اصرار تھا کہ پہلے جاں نثاری کو ان کو موقع دیا جائے، عشق و محبت کے متوالے شوق شہادت میں مست تھے، تنوں کا سر سے جدا ہونا اور راہِ خدا عز و جل میں شہادت پانا ان پر وجد کی کیفیت طاری کرتا تھا، ایک کو شہید ہوتا دیکھ کر دوسرے کے دلوں میں شہادتوں کی امنگیں جوش مارتی تھیں۔ (1)

اہل بیت رضی اللہ تعالیٰ عنہم کے نوجوانوں نے خاکِ کربلا کے صفحات پر اپنے خون



سے شجاعت و جوانمردی کے وہ بے مثال نقوش ثبت فرمائے جن کو تبدلِ اُزمنہ کے ہاتھ محو کرنے سے قاصر ہیں۔ اب تک نیاز مندوں اور عقیدت کیشوں کی معرکہ آرائیاں تھیں جنہوں نے علم بردارانِ شجاعت کو خاک و خون میں لٹا کر اپنی بہادری کے غلغلے دکھائے تھے اب اسد اللہ کے شیرانِ حق کا موقع آیا اور علی مرتضیٰ رضی اللہ تعالیٰ عنہ کے خاندان کے بہادروں کے گھوڑوں نے میدانِ کربلا کو جولا نگاہ بنایا۔

ان حضرات کا میدان میں آنا تھا کہ بہادروں کے دل سینوں میں لرز نے لگے اور ان کے حملوں سے شیر دل بہادر چیخ اٹھے، اسد اللہ کی تلواریں تھیں یا شہابِ ثاقب کی آتش باری، بنی ہاشم کی نبرد آزمائی اور جاں شکار حملوں نے کربلا کی تشنہ لب زمین کو دشمنوں کے خون سے سیراب کر دیا اور خشک ریگستان سرخ نظر آنے لگا۔ نیزوں کی نوکوں پر صف شکن بہادروں کو اٹھانا اور خاک میں ملانا ہاشمی نوجوانوں کا معمولی کرتب تھا، ہر ساعت نیا مبارز آتا تھا اور ہاتھ اٹھاتے ہی فنا ہو جاتا تھا، ان کی تیغ بے نیام اجل کا پیام تھی اور نوکِ سناں قضا کا فرمان، تلواروں کی چمک نے نگاہیں خیرہ کر دیں اور حرب و ضرب کے جوہر دیکھ کر وہ پیکر ترساں و ہراساں ہو گئے۔ کبھی میمنہ پر حملہ کیا تو تصفیٰ درہم برہم کر ڈالیں معلوم ہوتا تھا کہ سوار مقتولوں کے سمندر میں تیر رہا ہے کبھی منبرہ کی طرف رخ کیا تو معلوم ہوا کہ مردوں کی جماعت کھڑی تھی جو اشارہ کرتے ہی لوٹ گئی۔ صاعقہ کی طرح چمکنے والی تیغ خون میں ڈوب ڈوب کر نکلتی تھی اور خون کے قطرات اس سے ٹپکتے رہتے تھے۔ اس طرح خاندانِ امام کے نوجوان اپنے اپنے جوہر دکھا دکھا کر امامِ عالی مقام رضی اللہ تعالیٰ عنہ پر جان قربان کرتے چلے جا رہے تھے۔ خیمہ سے چلتے تھے تو بَلْ أَحْيَاءُ عِنْدَ رَبِّهِمْ (۱)

..... ترجمہ کنز الایمان: بلکہ وہ اپنے رب کے پاس زندہ ہیں۔ (پ ۴، ال عمران: ۱۶۹)

کے چمنستان کی دلکش فضاء ان کی آنکھوں کے سامنے ہوتی تھی، میدان کربلا کی راہ سے اس منزل تک پہنچنا چاہتے تھے۔

فرزندانِ امام حسن رضی اللہ تعالیٰ عنہ کے محاربہ نے دشمن کے ہوش اڑادیئے، ابنِ سعد نے اعتراف کیا کہ اگر فریب کاریوں سے کام نہ لیا جاتا یا ان حضرات پر پانی بند نہ کیا جاتا تو اہل بیت رضی اللہ تعالیٰ عنہم کا ایک ایک نوجوان تمام لشکر کو برباد کر ڈالتا، جب وہ مقابلہ کیلئے اٹھتے تھے تو معلوم ہوتا تھا کہ قہر الہی عزوجل آ رہا ہے، ان کا ایک ایک ہُزُور صف شکنی و مبارزگنی میں فرد تھا۔ الحاصل اہل بیت رضی اللہ تعالیٰ عنہم کے نونہالوں اور ناز کے پالوں نے میدان کربلا میں حضرت امام رضی اللہ تعالیٰ عنہ پر اپنی جانیں فدا کیں اور تیر و سناں کی بارش میں حمایتِ حق سے منہ نہ موڑا، گردنیں کٹوائیں، خون بہائے، جانیں دیں مگر کلمہ نائحہ زبان پر نہ آنے دیا، نوبت بہ نوبت تمام شہزادے شہید ہوتے چلے گئے۔ اب حضرت امام رضی اللہ تعالیٰ عنہ کے سامنے ان کے نورِ نظر حضرت علی اکبر رضی اللہ تعالیٰ عنہ حاضر ہیں، میدان کی اجازت چاہتے ہیں، مِثَّت و سَمَاجَت ہو رہی ہے، عجیب وقت ہے، چہیتا بیٹا شفیق باپ سے گردن کٹوانے کی اجازت چاہتا ہے اور اس پر اصرار کرتا ہے جس کی کوئی ہٹ، کوئی ضد ایسی نہ تھی جو پوری نہ کی جاتی، جس نازنین کو کبھی پدرِ مہربان نے انکاری جواب نہ دیا تھا آج اس کی یہ تمنا یہ التجادل و جگر پر کیا اثر کرتی ہوگی۔ اجازت دیں تو کس بات کی! گردن کٹانے اور خون بہانے کی! نہ دیں تو چمنستانِ رسالت کا وہ گلِ شاداب کمہلایا جاتا ہے مگر اس آرزو و مندِ شہادت کا اصرار اس حد پر تھا اور شوقِ شہادت نے ایسا وارفتہ بنا دیا تھا کہ چارونا چار حضرت امام رضی اللہ تعالیٰ عنہ کو اجازت دینا ہی پڑی۔ حضرت امام رضی اللہ تعالیٰ عنہ نے اس نوجوان جمیل کو خود گھوڑے پر سوار کیا، اسلحہ اپنے دست

مبارک سے لگائے، فولادی مغنر سر پر رکھا، کمر پر پٹکا باندھا، تلوار حائل کی، نیزہ اس ناز پروردہ سیادت کے مبارک ہاتھ میں دیا اس وقت اہل بیت رضی اللہ تعالیٰ عنہم کی بیبیوں بچوں پر کیا گزر رہی تھی جن کا تمام کنبہ وقیلہ برادر و فرزند سب شہید ہو چکے تھے اور ایک جگہ گاتا ہوا چراغ بھی آخری سلام کر رہا تھا۔

ان تمام مصائب کو اہل بیت رضی اللہ تعالیٰ عنہ نے رضائے حق کے لئے بڑے استقلال کے ساتھ برداشت کیا اور یہ انھیں کا حوصلہ تھا۔ حضرت علی اکبر رضی اللہ تعالیٰ عنہ خیمہ سے رخصت ہو کر میدان کارزار کی طرف تشریف فرما ہوئے، جنگ کے مطلع میں ایک آفتاب چمکا، مشکین کا گل کی خوشبو سے میدان مہک گیا، چہرہ کی تجلی نے معرکہ کارزار کو عالم انوار بنادیا۔<sup>(1)</sup>

نور نگاہ فاطمہؑ آسمان جناب صبر دل خدیجہؑ پاک ارم قباب  
لخت دل امام حسین ابن ابوتراب شیر خدا کا شیر وہ شیروں میں انتخاب  
صورت تھی انتخاب تو قامت تھا لا جواب کیسو تھے مشک ناب تو چہرہ تھا آفتاب  
چہرہ سے شاہزادہ کا اٹھا جھبی نقاب مہر سپہر ہو گیا تجلت سے آب آب  
کاکل کی شام رخ کی سحر موسم شباب سنبل نثار شام فدائے سحر گلاب  
شہزادہ جلیل علی اکبر جمیل بستان حسن میں گل خوش منظر شباب  
پالا تھا اہل بیت نے آغوش ناز میں! شرمندہ اس کی ناز کی سے شیشہ حباب  
صحرائے کوفہ عالم انوار بن گیا! چمکا جورن میں فاطمہ زہرا کا ماہتاب  
خورشید جلوہ گر ہوا پُشتِ سمنند پر یا ہاشمی جوان کے رخ سے اٹھا نقاب

..... روضة الشهداء (مترجم)، باب نہم، ج ۲، ص ۲۱۶-۳۳۴ ملخصاً و ملقطاً

پیش کش: مجلس المدینۃ العلمیۃ (دعوتِ اسلامی)

صولت نے مرحبا کہا شوکت تھی رجز خواں  
جرات نے باگ تھا می شجاعت نے کی رکاب  
چہرہ کو اس کے دیکھ کے آنکھیں چھپ گئیں  
دل کانپ اٹھے ہو گیا اعداء کو اضطراب  
سینوں میں آگ لگ گئی اعدائے دین کے  
غیلا و غضب کے شعلوں سے دل ہو گئے کباب  
نیزہ جگر شگاف تھا اس گل کے ہاتھ میں  
یا اژدہا تھا موت کا یا اسوء العقاب  
چمکا کے تیغ مردوں کو نامرد کر دیا  
اس سے نظر ملاتا یہ تھی کس کے دل میں تاب  
کہتے تھے آج تک نہیں دیکھا کوئی جوان  
ایسا شجاع ہوتا جو اس شیر کا جواب  
میدان کار لرزہ بر اندام ہو گئے  
شیر افکنوں کی حالتیں ہونے لگیں خراب  
کہنے پیکروں کو تیغ سے دو پارہ کر دیا  
کی ضرب خود پر تو اڑا ڈالا تا رکاب  
تلوار تھی کہ صاعقہ برق بار تھا  
یا از برائے رجم شیاطین تھا شہاب  
چہرہ میں آفتاب نبوت کا نور تھا  
آنکھوں میں شان صولت سرکار بوتراب  
پیا سا رکھا جنہوں نے انہیں سیر کر دیا  
اس جود پر ہے آج تری تیغ زہر آب  
میدان میں اس کے حسن عمل دیکھ کر نعیم

حیرت سے بدحواس تھے جتنے تھے شیخ و شاب

میدان کربلا میں فاطمی نو جوان پُشتِ سمنند پر جلوہ آرا تھا، چہرہ کی تابش ماہِ تاباں  
کوثر مار ہی تھی، سرو قامت نے اپنے جمال سے ریگستان کو بستانِ حسن بنا دیا، جوانی کی  
بہاریں قدموں پر نثار ہو رہی تھیں، سنبل کا گل سے نخل، برگ گل اس کی نزاکت سے  
مُنْفَعِل، حسن کی تصویر، مصطفیٰ کی تنویر حبیب کبریٰ علیہ التحیۃ والثناء کے جمال اقدس کا خطبہ  
پڑھ رہی تھی، یہ چہرہ تاباں اس روئے درخشاں کی یاد دلا رہا تھا۔ ان سنگدلوں پر حیرت  
جو اس گلِ شاداب کے مقابلہ کا ارادہ رکھتے تھے، ان بے دینوں پر بے شمار نفرت جو حبیب

خدا عزوجل وصلی اللہ تعالیٰ علیہ وسلم کے نونہال کو گزند پہنچانا چاہتے تھے۔ یہ اسد اللہی شیر میدان میں آیا، صفِ اعداء کی طرف نظر کی، ذوالفقارِ حیدری کو چمکایا اور اپنی مبارک زبان سے رجز شروع کی:

أَنَا عَلَى ابْنِ الْحُسَيْنِ ابْنِ عَلِيٍّ  
نَحْنُ أَهْلُ الْبَيْتِ أَوْلَى بِالنَّبِيِّ

جس وقت شاہزادہ عالی قدر رضی اللہ تعالیٰ عنہ نے یہ رجز پڑھی ہوگی کربلا کا چپہ چپہ اور ریگستانِ کوفہ کا ذرہ ذرہ کانپ گیا ہوگا۔ ان مدعیانِ ایمان کے دل پتھر سے بدرجہا بدتر تھے جنہوں نے اس نوبادہ چمنستانِ رسالت کی زبانِ شیریں سے یہ کلمے سنے پھر بھی ان کی آتشِ عناد سُرزد نہ ہوئی اور مکینہ سینہ سے کینہ دور نہ ہوا۔ لشکریوں نے عمر بن سعد سے پوچھا: یہ سوار کون ہے جس کی تجلی نگاہوں کو خیرہ کر رہی ہے اور جس کی ہیبت و صولت سے بہادروں کے دل ہراساں ہیں، شانِ شجاعت اس کی ایک ایک ادا سے ظاہر؟ کہنے لگا: یہ حضرت امام حسین رضی اللہ تعالیٰ عنہ کے فرزند ہیں، صورت و سیرت میں اپنے جدِ کریم علیہ الصلوٰۃ والسلام سے بہت مناسبت رکھتے ہیں۔ یہ سن کر لشکریوں کو کچھ پریشانی ہوئی اور ان کے دلوں نے ان پر ملامت کی کہ اس آقا زادے رضی اللہ تعالیٰ عنہ کے مقابل آنا اور ایسے جلیل القدر مہمان کے ساتھ یہ سلوک بے مروتی کرنا نہایت سفلہ پن اور بد باطنی ہے، لیکن ابن زیاد کے وعدے اور یزید کے انعام و اکرام و طمعِ دولت و مال کی حرص نے اس طرح گرفتار کیا تھا کہ وہ اہل بیت اطہار کی قدر و شان اور اپنے افعال و کردار کی شامت و نحوست جاننے کے باوجود اپنے ضمیر کی ملامت کی پرواہ نہ کر کے رسول اللہ صلی اللہ تعالیٰ علیہ وسلم کے باغی بنے اور آل رسول کے خون سے کنارہ کرنے اور اپنے دارین کی روسیاہی سے بچنے کی انہوں نے کوئی پرواہ نہ کی شاہزادہ عالی وقار رضی اللہ تعالیٰ عنہ نے

مبارز طلب فرمایا صف اعداء میں کسی کو جنبش نہ ہوئی، کسی بہادر کا قدم نہ بڑھا، معلوم ہوتا تھا کہ شیر کے مقابل بکریوں کا ایک گلہ ہے جو دم بخود اور ساکت ہے۔

حضرت علی اکبر رضی اللہ تعالیٰ عنہ نے پھر نعرہ مارا اور فرمایا کہ اے ظالمانِ جفاکش!

اگر بنی فاطمہ کے خون کی پیاس ہے تو تم میں سے جو بہادر ہو اسے میدان میں بھیجو، زور بازوئے علی رضی اللہ تعالیٰ عنہ دیکھنا ہو تو میرے مقابل آؤ۔ مگر کس کو ہمت تھی کہ آگے بڑھتا، کس کے دل میں تاب و توان تھی کہ شیرِ ثیاں کے سامنے آتا۔ جب آپ نے ملاحظہ فرمایا کہ دشمنانِ خونخوار میں سے کوئی ایک آگے نہیں بڑھتا اور ان کو برابر کی ہمت نہیں ہے کہ ایک کو ایک کے مقابل کریں تو آپ نے سمنند بادپا کی باگ اٹھائی اور تونِ صبارِ فتار کے مہمیز لگائی اور صاعقہ واردِ دشمن کے لشکر پر حملہ کیا، جس طرف زد کی پڑے کے پڑے ہٹا دیئے، ایک ایک وار میں کئی کئی دیوپیکر گرا دیئے، ابھی میمنہ پر چمکے تو اس کو منتشر کیا، ابھی میسرہ کی طرف پلٹے تو صفیں درہم برہم کر ڈالیں۔ کبھی قلبِ لشکر میں غوطہ لگایا تو گردن کشوں کے سرموسم خزاں کے پتوں کی طرح تن کے درختوں سے جدا ہو کر گرنے لگے، ہر طرف شور برپا ہو گیا، دلاوروں کے دل چھوٹ گئے، بہادروں کی ہمتیں ٹوٹ گئیں، کبھی نیزے کی ضرب تھی، کبھی تلوار کا وار تھا، شہزادہ اہل بیت کا حملہ نہ تھا عذابِ الہی کی بلائے عظیم تھی۔

دھوپ میں جنگ کرتے کرتے چمنستانِ اہل بیت کے گلِ شاداب کو تشنگی کا غلبہ ہوا، باگ موڑ کر والدِ ماجد کی خدمت میں حاضر ہوئے عرض کیا: یَا أَبَتَا! اَلْعَطَشُ اے پدرِ بزرگوار! پیاس کا بہت غلبہ ہے۔ غلبہ کی کیا انتہا تین دن سے پانی بند ہے، تیز دھوپ اور اس میں جانبازا نہ دوڑ دھوپ، گرم ریگستان، لوہے کے ہتھیار جو بدن پر لگے



ہوئے ہیں وہ تہمازتِ آفتاب سے آگ ہو رہے ہیں۔ اگر اس وقت حلق تر کرنے کے لئے چند قطرے مل جائیں تو فاطمی شیر گز بہ خصلتوں کو پیوندِ خاک کر ڈالے۔ شفیق باپ نے جانباز بیٹے کی پیاس دیکھی مگر پانی کہاں تھا جو اس تشنہ شہادت کو دیا جاتا، دستِ شفقت سے چہرہ گلگوں کا گرد و غبار صاف کیا اور اپنی انگشتی فرزندِ ارجمند کے دہانِ اقدس میں رکھ دی۔ پدرِ مہربان کی شفقت سے فی الجملہ تسکین ہوئی پھر شہزادہ نے میدانِ کارخ کیا پھر صدادی: ”هَلْ مِنْ مُبَارَزٍ“ کوئی جان پر کھیلنے والا ہو تو سامنے آئے۔

عمر بن سعد نے طارق سے کہا: بڑے شرم کی بات ہے کہ اہل بیت کا اکیلا نوجوان میدان میں ہے اور تم ہزاروں کی تعداد میں ہو، اس نے پہلی مرتبہ مبارز طلب کیا تو تمہاری جماعت میں کسی کو ہمت نہ ہوئی پھر وہ آگے بڑھا تو صفیں کی صفیں درہم برہم کر ڈالیں اور بہادروں کا کھیت کر دیا، بھوکا ہے، پیاسا ہے، دھوپ میں لڑتے لڑتے تھک گیا ہے، خستہ اور ماندہ ہو چکا ہے پھر مبارز طلب کرتا ہے اور تمہاری تازہ دم جماعت میں سے کسی کو یارائے مقابلہ نہیں۔ تف ہے تمہارے دعوائے شجاعت و بسالت پر، ہو کچھ غیرت تو میدان میں پہنچ کر مقابلہ کر کے فتح حاصل کر تو میں وعدہ کرتا ہوں کہ تو نے یہ کام انجام دیا تو عبداللہ ابن زیاد سے تجھ کو موصل کی حکومت دلا دوں گا۔ طارق نے کہا کہ مجھے اندیشہ ہے کہ اگر میں فرزندِ رسول اور اولادِ بتول سے مقابلہ کر کے اپنی عاقبت بھی خراب کروں پھر بھی تو اپنا وعدہ وفانہ کرے تو نہ میں دنیا کا رہانہ دین کا۔ ابن سعد نے قسم کھائی اور پختہ قول و قرار کیا۔ اس پر حریص طارق موصل کی حکومت کی لالچ میں گل بستانِ رسالت کے مقابلہ کے لئے چلا، سامنے پہنچتے ہی شہزادہ والا تبار پر نیزہ کا وار کیا۔ شاہزادہ علیجاہ رضی اللہ تعالیٰ عنہ نے اس کا نیزہ رد فرما کر

سینہ پر ایک ایسا نیزہ مارا کہ طارق کی پیٹھ سے نکل گیا اور وہ ایک دم گھوڑے سے گر گیا۔ شہزادہ رضی اللہ تعالیٰ عنہ نے بکمال ہنرمندی گھوڑے کو ایڑھ دے کر اس کو روندھ ڈالا اور ہڈیاں چکنا چور کر دیں۔ یہ دیکھ کر طارق کے بیٹے عمر بن طارق کو طیش آیا اور وہ جھلاتا ہوا گھوڑا دوڑا کر شہزادہ پر حملہ آور ہوا شہزادہ نے ایک ہی نیزہ میں اس کا کام بھی تمام کیا۔ اس کے بعد اس کا بھائی طلحہ بن طارق اپنے باپ اور بھائی کا بدلہ لینے کے لئے آتشیں شعلہ کی طرح شہزادہ پر دوڑ پڑا۔ حضرت علی اکبر رضی اللہ تعالیٰ عنہ نے اس کے گریبان میں ہاتھ ڈال کر زین سے اٹھالیا اور زمین پر اس زور سے پٹکا کہ اس کا دم نکل گیا، شہزادہ کی ہیبت سے لشکر میں شور برپا ہو گیا۔ ابن سعد نے ایک مشہور بہادر مصراع ابن غالب کو شہزادہ کے مقابلہ کیلئے بھیجا، مصراع نے شہزادہ پر حملہ کیا، آپ نے تلوار سے نیزہ قلم کر کے اس کے سر پر ایسی تلوار ماری کہ زین تک کٹ گئی دو ٹکڑے ہو کر گر گیا، اب کسی میں ہمت نہ رہی تھی کہ تنہا اس شیر کے مقابل آتا، ناچار ابن سعد نے تحکم بن طفیل اور ابن نوفل کو ایک ایک ہزار سواروں کے ساتھ شہزادہ رضی اللہ تعالیٰ عنہ پر یکبارگی حملہ کرنے کیلئے بھیجا۔ شہزادہ رضی اللہ تعالیٰ عنہ نے نیزہ اٹھا کر ان پر حملہ کیا اور انہیں دھکیل کر قلب لشکر تک بھگا دیا۔

اس حملہ میں شہزادہ کے ہاتھ سے کتنے بدنصیب ہلاک ہوئے، کتنے پیچھے ہٹے، آپ پر پیاس کی شدت بہت ہوئی، پھر گھوڑا دوڑا کر پدر عالی قدر رضی اللہ تعالیٰ عنہ کی خدمت میں حاضر ہو کر عرض کیا: اَلْعَطَشُ اَلْعَطَشُ بابا! پیاس کی بہت شدت ہے۔ اس مرتبہ حضرت امام رضی اللہ تعالیٰ عنہ نے فرمایا: ”اے نور دیدہ! حوض کوثر سے سیرابی کا وقت قریب آ گیا ہے، دستِ مصطفیٰ علیہ السّلام سے وہ جام ملے گا جس کی لذت نہ تصور میں آسکتی

ہے نہ زبان بیان کر سکتی ہے۔“ یہ سن کر حضرت علی اکبر رضی اللہ تعالیٰ عنہ کو خوشی ہوئی اور وہ پھر میدان کی طرف لوٹ گئے اور لشکر دشمن کے بمین و سیار پر حملہ کرنے لگے، اس مرتبہ لشکرِ اشرار نے یکبارگی چاروں طرف سے گھیر کر حملہ کرنا شروع کر دیئے۔ آپ بھی حملہ فرماتے رہے اور دشمن ہلاک ہو ہو کر خاک و خون میں لوٹتے رہے لیکن چاروں طرف سے نیزوں کے زخموں نے تن نازنین کو چکنا چور کر دیا تھا اور چمنِ فاطمہ کا گل رنگیں اپنے خون میں نہا گیا تھا، پیہم تیغ و سنان کی ضربیں پڑ رہی تھیں اور فاطمی شہسوار پر تیر و تلوار کا مینہ برس رہا تھا، اس حالت میں آپ پشتِ زین سے روئے زمین پر آئے اور سر و قامت نے خاکِ کربلا پر استراحت کی۔ اس وقت آپ نے آواز دی: یَا اَبْنَاہُ! اَدْرِ کُنْیَ اے پدرِ بزرگوار! مجھ کو لیجئے۔ حضرت امام رضی اللہ تعالیٰ عنہ گھوڑا بڑھا کر میدان میں پہنچے اور جانبازِ نونہال کو خیمہ میں لائے، اس کا سر گود میں لیا، حضرت علی اکبر رضی اللہ تعالیٰ عنہ نے آنکھ کھولی اور اپنا سر والد کی گود میں دیکھ کر فرمایا: ”جانِ مانیا ز مندانِ قربانِ تو باد۔“ اے پدرِ بزرگوار! میں دیکھ رہا ہوں آسمان کے دروازے کھلے ہوئے ہیں بہشتی حوریں شربت کے جام لئے انتظار کر رہی ہیں۔ یہ کہا اور جان، جانِ آفریں کے سپرد کی۔ (1) اِنَّا لِلّٰہِ وَاِنَّا اِلَیْہِ رَاجِعُوْنَ

اہل بیت کا صبر و تحمل اللہ اکبر! امید کے گلِ نوشگفتہ کو کھلایا ہوا دیکھا اور اَلْحَمْدُ لِلّٰہِ کہا، ناز کے پالوں کو قربان کر دیا اور شکرِ الہی عزوجل بجالائے، مصیبت و اندوہ کی کچھ نہایت ہے، فاقہ پر فاقہ ہیں، پانی کا نام و نشان نہیں، بھوکے پیاسے فرزندِ تڑپ تڑپ کر جانیں دے چکے ہیں، جلتے ریت پر فاطمی نونہالِ ظلم و جفا سے ذبح کئے گئے، عزیز

..... روضة الشهداء (مترجم)، باب نہم، ج ۲، ص ۲۱۶-۳۳۴ ملخصاً و ملقطاً

پیش کش: مجلس المدینۃ العلمیۃ (دعوتِ اسلامی)

واقارب، دوست واحباب، خادم، موالی، دلہند، جگر پیوند سب آئین وفادار کے دوپہر میں شربت شہادت نوش کر چکے ہیں۔ اہل بیت رضوان اللہ علیہم اجمعین کے قافلہ میں سناٹا ہو گیا ہے۔ جن کا کلمہ تسکین دل و راحت جان تھا وہ نور کی تصویریں خاک و خون میں خاموش پڑی ہوئی ہیں۔ آل رسول نے رضا و صبر کا وہ امتحان دیا جس نے دنیا کو حیرت میں ڈال دیا ہے۔ بڑے سے لے کر بچے تک مبتلائے مصیبت تھے۔

حضرت امام رضی اللہ تعالیٰ عنہ کے چھوٹے فرزند علی اصغر رضی اللہ تعالیٰ عنہ جو ابھی کمسن ہیں، شیر خوار ہیں، پیاس سے بیتاب ہیں، شدت تشنگی سے تڑپ رہے ہیں، ماں کا دودھ خشک ہو گیا ہے، پانی کا نام و نشان تک نہیں ہے، اس چھوٹے بچے کی خشک منہی زبان باہر آتی ہے، بے چینی میں ہاتھ پاؤں مارتے ہیں اور پیچ کھا کھا کر رہ جاتے ہیں، کبھی ماں کی طرف دیکھتے ہیں اور ان کو سوکھی زبان دکھلاتے ہیں۔ نادان بچہ کیا جانتا ہے کہ ظالموں نے پانی بند کر دیا ہے۔ ماں کا دل اس بے چینی سے پاش پاش ہوا جاتا ہے کبھی بچہ باپ کی طرف اشارہ کرتا ہے وہ جانتا تھا کہ ہر چیز یہ لا کر دیا کرتے تھے۔ میری اس بے کسی کے وقت بھی پانی بہم پہنچائیں گے، چھوٹے بچے کی بے تابی دیکھی نہ گئی۔ والدہ نے حضرت امام رضی اللہ تعالیٰ عنہ سے عرض کیا: اس منہی سی جان کی بے تابی دیکھی نہیں جاتی اس کو گود میں لے جائیے اور اس کا حال ظالمان سنگدل کو دکھائیے اس پر تو رحم آئے گا۔ اس کو تو چند قطرے دے دیں گے۔ یہ نہ جنگ کرنے کے لائق ہے نہ میدان کے لائق ہے۔ اس سے کیا عداوت ہے۔

حضرت امام رضی اللہ تعالیٰ عنہ اس چھوٹے نور نظر کو سینہ سے لگا کر سپاہ دشمن کے سامنے پہنچے اور فرمایا کہ اپنا تمام کنبہ تو تمہاری بے رحمی اور جو روجہا کے نذر کر چکا اور

اب اگر آتش بغض و عناد جوش پر ہے تو اس کے لئے میں ہوں۔ یہ شیر خوار بچہ پیاس سے دم توڑ رہا ہے اس کی بے تابی دیکھو اور کچھ شائبہ بھی رحم کا ہو تو اس کا حلق تر کرنے کو ایک گھونٹ پانی دو۔

جفا کارانِ سنگدل پر اس کا کچھ اثر نہ ہوا اور ان کو ذرا رحم نہ آیا۔ بجائے پانی کے ایک بد بخت نے تیر مارا جو علی اصغر رضی اللہ تعالیٰ عنہ کا حلق چھیدتا ہوا امام رضی اللہ تعالیٰ عنہ کے بازو میں بیٹھ گیا۔ امام رضی اللہ تعالیٰ عنہ نے وہ تیر کھینچا، بچہ نے تڑپ کر جان دی، باپ کی گود سے ایک نور کا پتلا لپٹا ہوا ہے، خون میں نہا رہا ہے، اہل خیمہ کو گمان ہے کہ سیاہ دلائل بے رحم اس بچہ کو ضرور پانی دے دیں گے اور اس کی تشنگی دلوں پر ضرور اثر کرے گی لیکن جب امام رضی اللہ تعالیٰ عنہ اس شگوفہ تمنا کو خیمہ میں لائے اور اس کی والدہ نے اول نظر میں دیکھا کہ بچہ میں بے تابانہ حرکتیں نہیں ہیں، سکون کا عالم ہے، نہ وہ اضطراب ہے نہ بے قراری، گمان ہوا کہ پانی دے دیا ہوگا۔ حضرت امام رضی اللہ تعالیٰ عنہ سے دریافت کیا، فرمایا: وہ بھی ساقی کوثر کے جامِ رحمت و کرم سے سیراب ہونے کے لیے اپنے بھائیوں سے جا ملا، اللہ تعالیٰ نے ہماری یہ چھوٹی قربانی بھی قبول فرمائی۔<sup>(۱)</sup> اَلْحَمْدُ لِلّٰہِ عَلٰی اِحْسَانِہِ وَ نَوَالِہِ۔

رضا و تسلیم کی امتحان گاہ میں امام حسین رضی اللہ تعالیٰ عنہ اور ان کے متوسلین نے وہ ثابت قدمی دکھائی کہ عالم ملائکہ بھی حیرت میں آ گیا ہوگا اِنِّیْ اَعْلَمُ مَا لَا تَعْلَمُوْنَ<sup>(۲)</sup> کارازان پر منکشف ہو گیا ہوگا۔

..... روضة الشهداء (مترجم)، باب نہم، ج ۲، ص ۳۳۸

..... ترجمہ کنز الایمان: مجھے معلوم ہے جو تم نہیں جانتے۔ (پ ۱، البقرة: ۳۰)

## حضرت امام عالی مقام رضی اللہ تعالیٰ عنہ کی شہادت

اب وہ وقت آیا کہ جاں نثار ایک ایک کر کے رخصت ہو چکے اور حضرت امام رضی اللہ تعالیٰ عنہ پر جانیں قربان کر گئے، اب تنہا حضرت امام رضی اللہ تعالیٰ عنہ ہیں اور ایک فرزند حضرت امام زین العابدین رضی اللہ تعالیٰ عنہ وہ بھی بیمار و ضعیف۔ باوجود اس ضعف و ناطاقتی کے خیمہ سے باہر آئے اور حضرت امام رضی اللہ تعالیٰ عنہ کو تنہا دیکھ کر مصافحہ کا رزا رجانے اور اپنی جان نثار کرنے کیلئے نیزہ دست مبارک میں لیا لیکن بیماری، سفر کی کوفت، بھوک پیاس، متواتر فاقوں اور پانی کی تکلیفوں سے ضعف اس درجہ ترقی کر گیا تھا کہ کھڑے ہونے سے بدن مبارک لرزتا تھا باوجود اس کے ہمت مردانہ کا یہ حال تھا کہ میدان کا عزم کر دیا۔

حضرت امام رضی اللہ تعالیٰ عنہ نے فرمایا: جانِ پدر! لوٹ آؤ، میدان جانے کا قصد نہ کرو، میں کنبہ قبیلہ، عزیز و اقارب، خدام، موالی جو ہمراہ تھے راہِ حق میں نثار کر چکا اور اَلْحَمْدُ لِلّٰہ کہ ان مصائب کو اپنے جدِ کریم صلی اللہ تعالیٰ علیہ وآلہ وسلم کے صدقہ میں صبر و تحمل کے ساتھ برداشت کیا اب اپنا ناچیز ہدیہ سِرِ راہِ خدا عز و جل میں نذر کرنے کیلئے حاضر ہے۔ تمہاری ذات کے ساتھ بہت امیدیں وابستہ ہیں، بے کسانِ اہل بیت علیہم الرضوان کو وطن تک کون پہنچائے گا، بیبیوں کی نگہداشت کون کرے گا، جد و پدر کی جو امانتیں میرے پاس ہیں کس کو سپرد کی جائیں گی، قرآن کریم کی محافظت اور حقائق عرفانیہ کی تبلیغ کا فرض کس کے سر پر رکھا جائے گا، میری نسل کس سے چلی گی، حسینی سیدوں علیہم الرضوان کا سلسلہ کس سے جاری ہوگا، یہ سب توقعات تمہاری ذات سے وابستہ ہیں۔ دودمانِ رسالت و نبوت کے آخری چراغ تم ہی ہو، تمہاری ہی طلعت سے دنیا مُسْتَنْیَر ہوگی۔ مصطفیٰ صلی اللہ تعالیٰ علیہ وآلہ وسلم کے دلدادگانِ حسن تمہارے ہی روئے تاباں سے حبیبِ حق کے انوار و



تجلیات کی زیارت کریں گے۔ اے نورِ نظر! لختِ جگر! یہ تمام کام تمہارے ذمہ کئے جاتے ہیں، میرے بعد تم ہی میرے جانشین ہو گے، تمہیں میدان جانے کی اجازت نہیں ہے۔

حضرت زین العابدین رضی اللہ تعالیٰ عنہ نے عرض کیا کہ میرے بھائی تو جاں نثاری کی سعادت پا چکے اور حضور کے سامنے ہی ساقی کو تر صلی اللہ تعالیٰ علیہ وآلہ وسلم کے آغوشِ رحمت و کرم میں پہنچے، میں تڑپ رہا ہوں۔ مگر حضرت امام رضی اللہ تعالیٰ عنہ نے کچھ پذیرا نہ فرمایا اور امام زین العابدین رضی اللہ تعالیٰ عنہ کو ان تمام ذمہ داریوں کا حامل کیا اور خود جنگ کے لئے تیار ہوئے، قبائے مصری پہنی اور علامہ رسولِ خدا صلی اللہ تعالیٰ علیہ وآلہ وسلم سر پر باندھا، سید الشہد امیر حمزہ رضی اللہ تعالیٰ عنہ کی سپر پشت پر رکھی، حضرت حیدرِ کرار کی ذوالفقارِ آبدار حائل کی۔ اہلِ خیمہ نے اس منظر کو کس آنکھوں سے دیکھا ہوگا، امام میدان جانے کیلئے گھوڑے پر سوار ہوئے۔ اس وقت اہل بیت کی بے کسی انتہا کو پہنچتی ہے اور اُن کا سردار اُن سے طویل عرصہ کیلئے جدا ہوتا ہے، ناز پروردوں کے سروں سے شفقتِ پدری کا سایہ اٹھنے والا ہے، نو نہالانِ اہل بیت علیہم الرضوان کے گرد قیمتی منڈ لائی پھر رہی ہے، ازواج سے سہاگ رخصت ہو رہا ہے، دکھے ہوئے اور مجروح دل امام رضی اللہ تعالیٰ عنہ کی جدائی سے کٹ رہے ہیں، بیکس قافلہ حسرت کی نگاہوں سے امام کے چہرہ دل افروز پر نظر کر رہا ہے، سیکینہ رضی اللہ تعالیٰ عنہا کی ترسی ہوئی آنکھیں پدرِ بزرگوار کا آخری دیدار کر رہی ہیں، آن دو آن میں یہ جلوے ہمیشہ کیلئے رخصت ہونے والے ہیں، اہل خیمہ کے چہروں سے رنگ اڑ گئے ہیں، حسرت و یاس کی تصویریں ساکت کھڑی ہوئی ہیں، نہ کسی کے بدن میں جنبش ہے نہ کسی کی زبان میں تابِ حرکت نورانی آنکھوں سے آنسو ٹپک رہے ہیں اور خاندانِ مصطفیٰ صلی اللہ تعالیٰ علیہ وآلہ وسلم بے وطنی اور بے کسی میں اپنے سروں سے رحمت

و کرم کے سایہ گسٹر کو رخصت کر رہا ہے۔ حضرت امام رضی اللہ تعالیٰ عنہ نے اپنے اہل بیت کو تلقین صبر فرمائی۔ رضائے الہی عزوجل پر صابر و شاکر رہنے کی ہدایت کی اور سب کو سپردِ خدا عزوجل کر کے میدان کی طرف رخ کیا، اب نہ قاسم ہیں نہ ابوبکر و عمر نہ عثمان و عون نہ جعفر و عباس علیہم الرضوان جو حضرت امام رضی اللہ تعالیٰ عنہ کو میدان جانے سے روکیں اور اپنی جانوں کو امام رضی اللہ تعالیٰ عنہ پر فدا کریں۔ علی اکبر رضی اللہ تعالیٰ عنہ بھی آرام کی نیند سو گئے جو حصولِ شہادت کی تمنا میں بے چین تھے۔ تنہا امام رضی اللہ تعالیٰ عنہ ہیں اور آپ ہی کو اعدا کے مقابل جانا ہے۔

خیمہ سے چلے اور میدان میں پہنچے، حق و صداقت کا روشن آفتاب سرزمینِ شام میں طالع ہوا، امیدِ زندگانی و تمنائے زیست کا گرد و غبار اس کے جلوے کو چھپا نہ سکا، حُبِ دنیا و آسائشِ حیات کی رات کے سیاہ پردے آفتابِ حق کی تجلیوں سے چاک چاک ہو گئے، باطل کی تاریکی اس کی نورانی شعاعوں سے کا فور ہو گئی، مصطفیٰ صلی اللہ تعالیٰ علیہ وسلم کافرِ زند راہِ حق میں گھر لٹا کر، کنبہ کٹا کر سر بکف موجود ہے۔ ہزار ہا سپہ گرانِ نیرِ دَازِ ما کا لشکرِ گراں سامنے موجود ہے اور اس کی پیشانی مُصَفَّا پر شکن بھی نہیں، دشمن کی فوجیں پہاڑوں کی طرح گھیرے ہوئے ہیں اور امام رضی اللہ تعالیٰ عنہ کی نظر میں پُر کاہ کے برابر بھی ان کا وزن نہیں۔ آپ نے ایک رنجِ بڑھی جو آپ کے ذاتی و نسبی فضائل پر مشتمل تھی اور اس میں شامیوں کو رسول کریم صلی اللہ تعالیٰ علیہ وآلہ وسلم کی ناخوشی و ناراضگی اور ظلم کے انجام سے ڈرایا گیا تھا۔

اس کے بعد آپ نے ایک خطبہ فرمایا اور اس میں حمد و صلوٰۃ کے بعد فرمایا: ”اے قوم! خدا عزوجل سے ڈرو، جو سب کا مالک ہے جان دینا، جان لینا سب اس کے قدرت

واختیار میں ہے۔ اگر تم خداوندِ عالم جل جلالہ پر یقین رکھتے اور میرے جد حضرت سید انبیا محمد مصطفیٰ صلی اللہ تعالیٰ علیہ وآلہ وسلم پر ایمان لائے ہو تو ڈرو کہ قیامت کے دن میزانِ عدل قائم ہوگی، اعمال کا حساب کیا جائے گا، میرے والدین محشر میں اپنی آل کے بے گناہ خونوں کا مطالبہ کریں گے۔ حضور سید انبیا صلی اللہ تعالیٰ علیہ وآلہ وسلم جن کی شفاعت گنہگاروں کی مغفرت کا ذریعہ ہے اور تمام مسلمان جن کی شفاعت کے امیدوار ہیں وہ تم سے میرے اور میرے جاں نثاروں کے خونِ ناحق کا بدلہ چاہیں گے، تم میرے اہل و عیال، اعزہ و اطفال، اصحاب و موالیٰ میں سے ستر سے زیادہ کو شہید کر چکے اور اب میرے قتل کا ارادہ رکھتے ہو، خبردار ہو جاؤ کہ عیش دنیا میں پائیداری و قیام نہیں، اگر سلطنت کی طمع میں میرے درپے آزار ہو تو مجھے موقع دو کہ میں عرب چھوڑ کر دنیا کے کسی اور حصہ میں چلا جاؤں۔ اگر یہ کچھ منظور نہ ہو اور اپنی حرکات سے باز نہ آؤ تو ہم اللہ تعالیٰ کے حکم اور اس کی مرضی پر صابر و شاکر ہیں۔ اَلْحُکْمُ لِلّٰہِ وَرَضِیْنَا بِقَضَائِہِ۔“ (1)

حضرت امام رضی اللہ تعالیٰ عنہ کی زبان گوہرِ فشاں سے یہ کلمات سن کر کوفیوں میں سے بہت لوگ رو پڑے، دل سب کے جانتے تھے کہ وہ برسرِ ظلم و جفا ہیں اور حمایتِ باطل کے لئے انہوں نے دارین کی رو سیاہی اختیار کی ہے اور یہ بھی سب کو یقین تھا کہ امام مظلوم رضی اللہ تعالیٰ عنہ حق پر ہیں۔ امام رضی اللہ تعالیٰ عنہ کے خلاف ایک ایک جنبش و شمنانِ حق کے لئے آخرت کی رسوائی و خواری کا موجب ہے اس لئے بہت سے لوگوں پر اثر ہوا اور ظالمانِ بد باطن نے بھی ایک لمحہ کیلئے اس سے اثر لیا، ان کے بدنوں پر ایک پھڑپھڑی سی آگئی اور ان کے دلوں پر ایک بجلی سی چمک گئی، لیکن شمر وغیرہ بد سیرت و پلید طبیعت

رذیل کچھ متاثر نہ ہوئے بلکہ یہ دیکھ کر کہ لشکریوں پر حضرت امام رضی اللہ تعالیٰ عنہ کی تقریر کا کچھ اثر معلوم ہوتا ہے، کہنے لگے کہ آپ قصہ کوتاہ کیجئے اور ابن زیاد کے پاس چل کر یزید کی بیعت کر لیجئے تو کوئی آپ سے تعارض نہ کرے گا ورنہ بجز جنگ کے کوئی چارہ نہیں ہے۔ حضرت امام رضی اللہ تعالیٰ عنہ کو انجام معلوم تھا لیکن یہ تقریر اقامتِ حُجّت کیلئے فرمائی تھی کہ انھیں کوئی عذر باقی نہ رہے۔

سید انبیاء صلی اللہ تعالیٰ علیہ وآلہ وسلم کا نو نظر، خاتونِ جنت فاطمہ زہرا رضی اللہ تعالیٰ عنہا کا لُحّتِ جگر بے کسی بھوک پیاس کی حالت میں آل و اصحاب رضی اللہ تعالیٰ عنہم کی مُفَارَقَت کا زخمِ دل پر لئے ہوئے گرم ریگستان میں بیس ہزار کے لشکر کے سامنے تشریف فرما ہے، تمام حجّتیں قطع کر دی گئیں، اپنے فضائل اور اپنی بے گناہی سے اعداء کو اچھی طرح آگاہ کر دیا اور بار بار بتا دیا ہے کہ میں بقصدِ جنگ نہیں آیا اور اس وقت تک ارادہ جنگ نہیں ہے اب بھی موقعِ دو تو واپس چلا جاؤں۔ مگر بیس ہزار کی تعداد امام رضی اللہ تعالیٰ عنہ کو بے کس و تنہا دیکھ کر جوشِ بہادری دکھانا چاہتی ہے۔ (1)

جب حضرت امام رضی اللہ تعالیٰ عنہ نے اطمینان فرمایا کہ سیاہ دلاں بد باطن کے لئے کوئی عذر باقی نہ رہا اور وہ کسی طرح خونِ ناحق و ظلم بے نہایت سے باز آنے والے نہیں تو امام رضی اللہ تعالیٰ عنہ نے فرمایا کہ تم جو ارادہ رکھتے ہو پورا کرو اور جس کو میرے مقابلہ کے لئے بھیجنا چاہتے ہو بھیجو۔ مشہور بہادر اور یگانہ نبرد آزما جن کو سخت وقت کیلئے محفوظ رکھا گیا تھا میدان میں بھیجے گئے۔ ایک بے حیا ابنِ زہرا کے مقابل تلوار چمکاتا آتا ہے، امام تشنہ کام رضی اللہ تعالیٰ عنہ کو آبِ تیغ دکھاتا ہے، پیشوائے دین کے سامنے اپنی

بہادری کی ڈینگیں مارتا ہے، غرور و قوت میں سرشار ہے، کثرت لشکر اور تنہائی امام رضی اللہ تعالیٰ عنہ پر نازاں ہے، آتے ہی حضرت امام رضی اللہ تعالیٰ عنہ کی طرف تلوار کھینچتا ہے، ابھی ہاتھ اٹھا ہی تھا کہ امام رضی اللہ تعالیٰ عنہ نے ضرب فرمائی، سرکٹ کر دور جا پڑا اور غرور شجاعت خاک میں مل گیا۔ دوسرا بڑھا اور چاہا کہ امام رضی اللہ تعالیٰ عنہ کے مقابلہ میں ہنرمندی کا اظہار کر کے سیاہ دلوں کی جماعت میں سرخ روئی حاصل کرے ایک نعرہ مارا اور پکار کر کہنے لگا کہ بہادرانِ کوہ شکن شام و عراق میں میری بہادری کا غلغلہ ہے اور مصر و روم میں، میں شہرہ آفاق ہوں، دنیا بھر کے بہادر میرا لوہا مانتے ہیں، آج تم میرے زور و قوت کو اور داؤچ کو دیکھو۔ ابن سعد کے لشکر اس متکبر سرکش کی تلکیوں سے بہت خوش ہوئے اور سب دیکھنے لگے کہ کس طرح امام رضی اللہ تعالیٰ عنہ سے مقابلہ کرے گا۔ لشکریوں کو یقین تھا کہ حضرت امام رضی اللہ تعالیٰ عنہ پر بھوک پیاس کی تکلیف حد سے گزر چکی ہے، صدموں نے ضعیف کر دیا ہے ایسے وقت امام رضی اللہ تعالیٰ عنہ پر غالب آجانا کچھ مشکل نہیں ہے۔ جب سپاہ شام کا گستاخ جفا جو، سرکشانہ گھوڑا کوداتا سامنے آیا، حضرت امام رضی اللہ تعالیٰ عنہ نے فرمایا: تو مجھے جانتا نہیں جو میرے مقابل اس دلیری سے آتا ہے، ہوش میں ہو، اس طرح ایک ایک مقابل آیا تو تیغ خون آشام سے سب کا کام تمام کر دیا جائے گا، حسین رضی اللہ تعالیٰ عنہ کو بے کس و کمزور دیکھ کر حوصلہ مند یوں کا اظہار کر رہے ہو، نامردو! میری نظر میں تمہاری کوئی حقیقت نہیں۔

شامی جوان یہ سن کر اور طیش میں آیا اور بجائے جواب کے حضرت امام رضی اللہ تعالیٰ عنہ پر تلوار کا وار کیا، حضرت امام رضی اللہ تعالیٰ عنہ نے اس کا وار بچا کر کمر پر تلوار ماری، معلوم ہوتا تھا کھیر اتھا کاٹ ڈالا۔ اہل شام کو اب یہ اطمینان تھا کہ حضرت رضی اللہ

تعالیٰ عنہ کے سوا اب اور تو کوئی باقی ہی نہ رہا، کہاں تک نہ تھکیں گے۔ پیاس کی حالت، دھوپ کی تپش مضحل کر چکی ہے، بہادری کے جوہر دکھانے کا وقت ہے۔ جہاں تک ہو ایک ایک مقابل کیا جائے، کوئی تو کامیاب ہوگا اس طرح نئے نئے دم بدم شیر صولت، پیل پیکر تیغ زن حضرت امام رضی اللہ تعالیٰ عنہ کے مقابل آتے رہے مگر جو سامنے آیا ایک ہی ہاتھ میں اس کا قصہ تمام فرمایا۔ کسی کے سر پر تلوار ماری تو زین تک کاٹ ڈالی، کسی کے حمائل ہاتھ مارا تو قلمی تراش دیا، خود و مغر کاٹ ڈالے، جوشن و آئینے قطع کر دیئے، کسی کو نیزہ پراٹھایا اور زمین پر پٹک دیا، کسی کے سینے میں نیزہ مارا اور پار نکال دیا۔

زمین کربلا میں بہادرانِ کوفہ کا کھیت بودیا، نامورانِ صف شکن کے خونوں سے کربلا کے تشنہ ریگستان کو سیراب فرما دیا، نعتوں کے انبار لگ گئے، بڑے بڑے فخر روزگار بہادر کام آگئے، لشکر اعداء میں شور برپا ہو گیا کہ جنگ کا یہ انداز رہا تو حیدر کا شیر کوفہ کے زن و اطفال کو بیوہ و یتیم بنا کر چھوڑے گا اور اس کی تیغ بے پناہ سے کوئی بہادر جان بچا کر نہ لیجا سکے گا، موقعِ مت دو اور چاروں طرف سے گھیر کر یکبارگی حملہ کرو۔ فرومایگانِ روباہ سیرت حضرت امام رضی اللہ تعالیٰ عنہ کے مقابلہ سے عاجز آئے اور یہی صورت اختیار کی اور ماہِ چرخِ حقانیت پر جو رجحان کی تاریک گھٹا چھا گئی اور ہزاروں جوان دوڑ پڑے اور حضرت امام رضی اللہ تعالیٰ عنہ کو گھیر لیا اور تلوار برسانی شروع کی اور حضرت امام رضی اللہ تعالیٰ عنہ کی بہادری کی ستائش ہو رہی تھی اور آپ خونخواروں کے انبۂہ میں اپنی تیغِ آبدار کے جوہر دکھا رہے تھے۔ جس طرف گھوڑا بڑھا دیا پڑے کے پڑے کاٹ ڈالے۔ دشمن ہیبت زدہ ہو گئے اور حیرت میں آ گئے کہ امام رضی اللہ تعالیٰ عنہ کے حملہ جانِ ستان سے رہائی کی کوئی صورت نہیں۔ ہزاروں آدمیوں میں گھرے ہوئے ہیں اور



دشمنوں کا سراسر طرح اڑا رہے ہیں جس طرح بادِ خزاں کے جھونکے درختوں سے پتے گراتے ہیں۔ ابن سعد اور اس کے مشیروں کو بہت تشویش ہوئی کہ اکیلے امام رضی اللہ تعالیٰ عنہ کے مقابل ہزاروں کی جماعتیں ہجج ہیں۔ کوفیوں کی عزت خاک میں مل گئی، تمام نامورانِ کوفہ کی جماعتیں ایک حجازی جوان کے ہاتھ سے جان نہ بچا سکیں۔ تاریخِ عالم میں ہماری نامردی کا یہ واقعہ اہل کوفہ کو ہمیشہ رسوائے عالم کرتا رہے گا، کوئی تدبیر کرنا چاہیے۔ تجویز یہ ہوئی کہ دست بدست جنگ میں ہماری ساری فوج بھی اس شیرِ حق سے مقابلہ نہیں کر سکتی، بجز اس کے کوئی صورت نہیں ہے کہ ہر چہار طرف سے امام رضی اللہ تعالیٰ عنہ پر تیروں کا مینہ برسایا جائے اور جب خوب زخمی ہو چکیں تو نیزوں کے حملوں سے تن نازنین کو مجروح کیا جائے۔ تیر اندازوں کی جماعتیں ہر طرف سے گھرائیں اور امام تشنہ کام رضی اللہ تعالیٰ عنہ کو گردابِ بلا میں گھیر کر تیر برسانے شروع کر دیئے، گھوڑا اس قدر زخمی ہو گیا کہ اس میں کام کرنے کی قوت نہ رہی ناچار حضرت امام رضی اللہ تعالیٰ عنہ کو ایک جگہ ٹھہرنا پڑا، ہر طرف سے تیر آرہے ہیں اور امام مظلوم کا تن ناز پرور نشانہ بنا ہوا ہے، نورانی جسم زخموں سے چکنا چور اور لہو لہان ہو رہا ہے، بے شرم کوفیوں نے سنگدلی سے محترم مہمان کے ساتھ یہ سلوک کیا۔ ایک تیر پیشانی اقدس پر لگا یہ پیشانی مصطفیٰ صلی اللہ تعالیٰ علیہ وسلم کی بوسہ گاہ تھی، یہ سیمائے نور حبیبِ خدا عزوجل صلی اللہ تعالیٰ علیہ وسلم کے آرزو مندِ جمال کا قرارِ دل ہے۔ بے ادبِ ان کوفہ نے اس پیشانیِ مُصَفَّٰہ اور اس جبینِ پُر ضیا کو تیر سے گھاسل کیا، حضرت رضی اللہ تعالیٰ عنہ کو چکرا گیا اور گھوڑے سے نیچے آئے اب نامردانِ سیاہ باطن نے نیزوں پر رکھ لیا، نورانی پیکرِ خون میں نہا گیا اور آپ شہید ہو کر زمین پر گر پڑے۔

إِنَّا لِلّٰهِ وَإِنَّا إِلَيْهِ رَاجِعُونَ۔

ظالمان بدکیش نے اسی پر اکتفا نہیں کیا اور حضرت امام رضی اللہ تعالیٰ عنہ کی مصیبتوں کا اسی پر خاتمہ نہیں ہو گیا۔ دشمنانِ ایمان نے سر مبارک کو تن اقدس سے جدا کرنا چاہا اور نضر ابن خرشہ اس ناپاک ارادہ سے آگے بڑھا مگر امام رضی اللہ تعالیٰ عنہ کی ہیبت سے اس کے ہاتھ کانپ گئے اور تلوار چھوٹ پڑی۔ خولی ابن یزید پلید نے یا شبل ابن یزید نے بڑھ کر آپ کے سر اقدس کو تن مبارک سے جدا کیا۔ (1)

صادق جانا نے عہد وفا پورا کیا اور دین حق پر قائم رہ کر اپنا کنبہ، اپنی جان راہِ خدا میں اس اولوالعزمی سے نذر کی، سوکھا گلا کاٹا گیا اور کربلا کی زمین سید الشہداء کے خون سے گلزار بنی، سر و تن کو خاک میں ملا کر اپنے جد کریم صلی اللہ تعالیٰ علیہ وسلم کے دین کی حقانیت کی عملی شہادت دی اور ریگستانِ کوفہ کے ورق پر صدق و امانت پر جان قربان کرنے کے نقوش ثبت فرمائے۔ اَعْلَى اللّٰهُ تَعَالٰی مَكَانَهُ وَاسْكَنْهُ بُحْبُوحَةَ جَنَانِهِ وَاَمْطِرْ عَلَيْهِ شَآئِبَ رَحْمَتِهِ وَرِضْوَانِهِ

کربلا کے بیابان میں ظلم و جفا کی آندھی چلی، مصطفائی چمن کے غنچے و گل باد سموم کی نظر ہو گئے، خاتونِ جنت رضی اللہ تعالیٰ عنہا کا لہلہا تا باغ دو پہر میں کاٹ ڈالا گیا، کوئین کے متاع بے دینی و بے حمیت کے سیلاب سے غارت ہو گئے، فرزندانِ آلِ رسول کے سر سے سردار کا سایہ اٹھا، بچے اس غریبِ الوطنی میں یتیم ہوئے، بیبیاں بیوہ ہوئیں، مظلوم بچے اور بے کس بیبیاں گرفتار کئے گئے۔

محرم ۶۱ھ کی دسویں تاریخ جمعہ کے روز ۵۶ سال ۵۵ ماہ ۵ دن کی عمر میں حضرت امام رضی اللہ تعالیٰ عنہ نے اس دارِ ناپائیدار سے رحلت فرمائی اور داعی اجل کو لبیک کہی۔ ابن

زیادہ بدنہاؤ نے سر مبارک کو کوفہ کے کوچہ و بازار میں پھروایا اور اس طرح اپنی بے حمیت و بے حیائی کا اظہار کیا پھر حضرت سید الشہداء اور ان کے تمام جانناز شہداء علیہم الرضوان کے سروں کو اسیرانِ اہل بیت رضی اللہ تعالیٰ عنہم کے ساتھ شمرنا پاک کی ہمراہی میں یزید کے پاس دمشق بھیجا، یزید نے سر مبارک اور اہل بیت کو حضرت امام زین العابدین رضی اللہ تعالیٰ عنہ کے ساتھ مدینہ طیبہ بھیجا اور وہاں حضرت امام رضی اللہ تعالیٰ عنہ کا سر مبارک آپ کی والدہ ماجدہ حضرت خاتونِ جنت رضی اللہ تعالیٰ عنہا یا حضرت حسن رضی اللہ تعالیٰ عنہ کے پہلو میں مدفون ہوا۔<sup>(۱)</sup>

اس واقعہ ہائلہ سے حضور سید عالم صلی اللہ تعالیٰ علیہ وآلہ وسلم کو جو رنج پہنچا اور قلب مبارک کو جو صدمہ ہوا اندازہ اور قیاس سے باہر ہے۔ امام احمد و بیہقی نے حضرت ابن عباس رضی اللہ تعالیٰ عنہما سے روایت کی ایک روز میں دو پہر کے وقت حضور اقدس علیہ الصلوٰۃ والتسلیمات کی زیارت سے خواب میں مشرف ہوا۔ میں نے دیکھا کہ سنبل معنبر و گیسوئے معطر بکھرے ہوئے اور غبار آلود ہیں، دست مبارک میں ایک خون بھرا شیشہ ہے۔ یہ حال دیکھ کر دل بے چین ہو گیا، میں نے عرض کیا: اے آقا! قربانت شوم یہ کیا حال ہے؟ فرمایا حسین اور ان کے رفیقوں علیہم الرضوان کا خون ہے، میں اسے آج صبح سے اٹھا تا رہا ہوں۔ حضرت ابن عباس رضی اللہ تعالیٰ عنہ فرماتے ہیں: میں نے اس تاریخ و وقت کو یاد رکھا

..... الکامل فی التاریخ، سنة احدى وستين، مقتل آل بنی ابی طالب... الخ، ج ۳، ص ۴۴۲

و سیر اعلام النبلاء، ومن صغار الصحابة، الحسين الشهيد... الخ، ج ۴، ص ۴۲۹

وروضة الشهداء (مترجم)، دسوان باب، فصل اول، ج ۲، ص ۳۸۰-۴۴۰ ملخصاً  
والبدایة والنهاية، سنة احدى وستين، فصل فی يوم مقتل الحسين رضی اللہ تعالیٰ عنہ،

جب خبر آئی تو معلوم ہوا کہ حضرت امام رضی اللہ تعالیٰ عنہ اسی وقت شہید کیے گئے۔ (1)

حاکم نے بیہقی میں حضرت ام سلمہ رضی اللہ تعالیٰ عنہا سے ایک حدیث روایت کی۔ انہوں نے بھی اسی طرح حضور علیہ الصلوٰۃ والتسلیمات کو خواب میں دیکھا کہ آپ صلی اللہ تعالیٰ علیہ وآلہ وسلم کے سر مبارک وریش اقدس پر گرز دوغبار ہے، عرض کیا: جان ما کثیران ثار تو باد۔ یا رسول اللہ! صلی اللہ تعالیٰ علیہ وآلہ وسلم یہ کیا حال ہے؟ فرمایا: ابھی امام حسین رضی اللہ تعالیٰ عنہ کے مقتل میں گیا تھا۔ (2)

بیہقی و ابونعیم نے بصرہ از دیہ سے روایت کی کہ جب حضرت امام حسین رضی اللہ تعالیٰ عنہ شہید کیے گئے تو آسمان سے خون برسا۔ صبح کو ہمارے مٹکے، گھڑے اور تمام برتن خون سے بھرے ہوئے تھے۔ (3)

بیہقی و ابونعیم نے زہری سے روایت کی کہ حضرت امام حسین رضی اللہ تعالیٰ عنہ جس روز شہید کئے گئے اس روز بیت المقدس میں جو پتھر اٹھایا جاتا تھا اس کے نیچے تازہ خون پایا جاتا تھا۔ (4)

.....المسند للامام احمد بن حنبل، مسند عبد اللہ بن العباس... الخ، الحديث: ۲۵۵۳،

ج ۱، ص ۶۰۶

.....دلائل النبوة للبيهقي، جماع ابواب من رأى في منامه... الخ، باب ما جاء في رؤية النبي

صلى الله تعالى عليه وسلم في المنام، ج ۷، ص ۴۸

.....دلائل النبوة للبيهقي، جماع ابواب اخبار النبي صلى الله عليه وسلم بالكوائن... الخ،

باب ما روى في اخباره بقتل ابن ابنته ابى عبد الله الحسين... الخ، ج ۶، ص ۴۷۱

والصواعق المحرقة، الباب الحادى عشر في فضائل اهل البيت... الخ، الفصل الثالث، ص ۱۹۴

.....دلائل النبوة للبيهقي، جماع ابواب اخبار النبي صلى الله عليه وسلم بالكوائن... الخ،

باب ما روى في اخباره بقتل ابن ابنته ابى عبد الله الحسين... الخ، ج ۶، ص ۴۷۱

بیہقی نے ام حبان سے روایت کی ہے کہ حضرت امام حسین رضی اللہ تعالیٰ عنہ کی شہادت کے دن اندھیرا ہو گیا اور تین روز کامل اندھیرا رہا اور جس شخص نے منہ پر زعفران (غازہ) ملا اس کا منہ جل گیا اور بیت المقدس کے پتھروں کے نیچے تازہ خون پایا گیا۔<sup>(1)</sup>

بیہقی نے حمید بن مرہ سے روایت کی کہ یزید کے لشکریوں نے لشکر امام رضی اللہ تعالیٰ عنہ میں ایک اونٹ پایا اور امام رضی اللہ تعالیٰ عنہ کی شہادت کے روز اس کو ذبح کیا اور پکایا تو اندرائین کی طرح کڑوا ہو گیا اور اس کو کوئی نہ کھاسکا۔<sup>(2)</sup>

ابونعیم نے سفیان سے روایت کی وہ کہتے ہیں کہ مجھ کو میری دادی نے خبر دی کہ حضرت امام رضی اللہ تعالیٰ عنہ کی شہادت کے دن میں نے دیکھا دَرس (کُسم) را کھ ہو گیا اور گوشت آگ ہو گیا۔<sup>(3)</sup>

بیہقی نے علی بن مسہر سے روایت کی کہ میں نے اپنی دادی سے سنا وہ کہتی تھیں کہ میں حضرت امام حسین رضی اللہ تعالیٰ عنہ کی شہادت کے زمانہ میں جوان لڑکی تھی، کئی روز آسمان رویا، یعنی آسمان سے خون برسا۔<sup>(4)</sup> بعض مؤرخین نے کہا ہے کہ سات روز تک آسمان خون رویا، اس کے اثر سے دیواریں اور عمارتیں رنگیں ہو گئیں اور جو کپڑا اس سے

.....البداية والنهاية، سنة احدى وستين، فصل في يوم مقتل الحسين رضى الله عنه، ج ٥،

ص ٧١٠ ملقطاً

.....دلائل النبوة للبيهقي، جماع ابواب اخبار النبي صلى الله عليه وسلم بالكوائن... الخ،

باب ما روى في اخباره بقتل ابن ابنته ابي عبد الله الحسين... الخ، ج ٦، ص ٤٧٢

.....دلائل النبوة للبيهقي، جماع ابواب اخبار النبي صلى الله عليه وسلم بالكوائن... الخ،

باب ما روى في اخباره بقتل ابن ابنته ابي عبد الله الحسين... الخ، ج ٦، ص ٤٧٢

.....دلائل النبوة للبيهقي، جماع ابواب اخبار النبي صلى الله عليه وسلم بالكوائن... الخ،

باب ما روى في اخباره بقتل ابن ابنته ابي عبد الله الحسين... الخ، ج ٦، ص ٤٧٢

زنگین ہوا اس کی سرخی پرزے پرزے ہونے تک نہ گئی۔ (1)

ابونعیم نے حبیب بن ابی ثابت سے روایت کی کہ میں نے جنوں کو حضرت امام حسین رضی اللہ تعالیٰ عنہ پر اس طرح نوحہ خوانی کرتے سنا:

مَسَحَ النَّبِيُّ جَبِينَهُ فَلَهُ بَرِيقٌ فِي الْخُدُودِ

اس جبین کو نبی نے چوما تھا ہے وہی نور اس کے چہرہ پر

أَبَوَاهُ مِنْ عُلْيَاءِ قُرَيْشٍ جَدُّهُ خَيْرُ الْجُدُودِ (2)

اس کے ماں باپ برترین قریش اس کے نانا جہان سے بہتر

ابونعیم نے حبیب بن ثابت سے روایت کی کہ ام المومنین حضرت ام سلمہ رضی اللہ تعالیٰ عنہا نے فرمایا کہ میں نے حضور سید عالم صلی اللہ تعالیٰ علیہ وآلہ وسلم کی وفات کے بعد سے سوائے آج کبھی جنوں کو نوحہ کرتے اور روتے نہ سنا تھا مگر آج سنا تو میں نے جانا کہ میرا فرزند حسین رضی اللہ تعالیٰ عنہ شہید ہو گیا، میں نے اپنی لونڈی کو ماہر بھیج کر خبر منگائی تو معلوم ہوا کہ حضرت امام رضی اللہ تعالیٰ عنہ شہید ہو گئے جن اس نوحہ کے ساتھ زاری کرتے تھے:

أَلَا يَا عَيْنُنْ فَأَحْتَفَلِي بِجَهْدٍ وَمَنْ يَيْكِي عَلَى الشَّهَدَاءِ بَعْدِي

ہو سکے جتنا رولے تو اے چشم! کون روئے گا پھر شہیدوں کو

عَلَى رَهْطٍ تَقُودُهُمُ الْمَنَايَا إِلَى مُتَجَبِّرٍ فِي مَلِكٍ عَهْدِي (3)

پاس ظالم کے کھینچ کر لائی موت ان بیکسوں غریبوں کو

.....الصواعق المحرقة، الباب الحادی عشر فی فضائل اهل البيت... الخ، الفصل الثالث، ص ۱۹۴

.....معرفة الصحابة، باب الحاء، ۵۶۱۔ من اسمه ابو عبد الله الحسين بن علي... الخ،

الحديث: ۱۸۰۳، ج ۲، ص ۱۳

.....مجمع الزوائد، كتاب المناقب، باب مناقب الحسين بن علي، الحديث: ۱۵۱۸۱،

ج ۹، ص ۳۲۱



ابن عساکر نے منہال بن عمرو سے روایت کی وہ کہتے ہیں: واللہ! میں نے  
پنچشم خود دیکھا کہ جب سر مبارک امام حسین رضی اللہ تعالیٰ عنہ کو لوگ نیزے پر لئے جاتے  
تھے اس وقت میں دمشق میں تھا، سر مبارک کے سامنے ایک شخص سورہ کہف پڑھ رہا تھا  
جب وہ اس آیت پر پہنچا:

أَنَّ أَصْحَبَ الْكُهْفِ وَالرَّقِیْمِ ۖ  
كَانُوا مِنْ آيَاتِنَا عَجَبًا (1)

اصحاب کہف ورقیم ہماری نشانیوں میں سے  
عجب تھے۔

اس وقت اللہ تعالیٰ نے سر مبارک کو گویائی دی، بزبان فصیح فرمایا: أَحَبُّ مِنْ  
أَصْحَبِ الْكُهْفِ قَبْلِي وَحَمْلِي۔ (2) ”اصحاب کہف کے واقعہ سے میرا قتل اور  
میرے سر کو لیے پھرنا عجیب تر ہے۔“ اور درحقیقت بات یہی ہے کیونکہ اصحاب کہف پر  
کافروں نے ظلم کیا تھا اور حضرت امام رضی اللہ تعالیٰ عنہ کو انکے جد کی امت نے مہمان بنا کر  
بلا یا، پھر بے وفائی سے پانی تک بند کر دیا، آل واصحاب کو حضرت امام رضی اللہ تعالیٰ عنہ کے  
سامنے شہید کیا، پھر خود حضرت امام رضی اللہ تعالیٰ عنہ کو شہید کیا، اہل بیت علیہم الرضوان کو اسیر کیا،  
سر مبارک شہر شہر پھرایا۔ اصحاب کہف سالہا سال کی طویل خواب کے بعد بولے، یہ ضرور  
عجیب ہے مگر سر مبارک کا تن سے جدا ہونے کے بعد کلام فرمانا اس سے عجیب تر ہے۔  
ابونعیم نے بطریق ابن ابیہ، ابی قبیل سے روایت کی کہ حضرت امام رضی اللہ تعالیٰ  
عنہ کی شہادت کے بعد جب بدنصیب کو فی سر مبارک کو لے کر چلے اور پہلی منزل میں ایک  
پڑاؤ پر بیٹھ کر شربت خرما پینے لگے اس وقت ایک لوہے کا قلم نمودار ہوا اس نے خون سے  
..... ترجمہ کنز الایمان: کہ پہاڑ کی کھوہ اور جنگل کے کنارے والے ہماری ایک عجیب نشانی تھے۔

(پ ۱۵، الکہف: ۹)

..... فیض القدیر شرح الجامع الصغیر، باب حرف الهمزة، ج ۱، ص ۲۶۵

پیش کش: مجلس المدینۃ العلمیۃ (دعوت اسلامی)

یہ شعر لکھا

أَتَرْجُو أُمَّةً قَتَلَتْ حُسَيْنًا شَفَاعَةَ جَدِّهِ يَوْمَ الْحِسَابِ (1)

یہ بھی منقول ہے کہ ایک منزل میں جب اس قافلہ نے قیام کیا وہاں ایک دیر تھا۔ دیر کے راہب نے ان لوگوں کو اسی ہزار درہم دے کر سر مبارک کو ایک شب اپنے پاس رکھا۔ غسل دیا، عطر لگایا، ادب و تعظیم کے ساتھ تمام شب زیارت کرتا اور روتا رہا اور رحمت الہی عزوجل کے جو انوار سر مبارک پر نازل ہو رہے تھے ان کا مشاہدہ کرتا رہا حتیٰ کہ یہی اس کے اسلام کا باعث ہوا۔ اشقیانے جب دراہم تقسیم کرنے کے لیے تھیلوں کو کھولا تو دیکھا سب میں ٹھیکریاں بھری ہوئیں ہیں اور ان کے ایک طرف لکھا ہے:

وَلَا تَحْسَبَنَّ اللَّهَ غَافِلًا عَمَّا يَعْمَلُ  
الظُّلُمُونَ ط (2)

جانو۔

PAKISTAN VIRTUAL LIBRARY  
www.pdfbooks

اور دوسری طرف یہ آیت منقوب ہے:

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ (3)  
اور ظلم کرنے والے عنقریب جان لیں گے کہ کس کروٹ بیٹھے ہیں (4)

غرض زمین و آسمان میں ایک ماتم برپا تھا۔ تمام دنیا رنج و غم میں گرفتار تھی، شہادتِ امام رضی اللہ تعالیٰ عنہ کے دن آفتاب کو گرہن لگا، ایسی تاریکی ہوئی کہ دوپہر میں تارے نظر آنے لگے، آسمان رویا، زمین روئی، ہوا میں جنات نے نوحہ خوانی کی، راہب

..... المعجم الكبير للطبراني، مسند الحسين بن علي... الخ، الحديث: ٢٨٧٣، ج ٣، ص ١٢٣

..... ترجمہ کنز الایمان: اور ہرگز اللہ کو بے خبر نہ جاننا ظالموں کے کام سے۔ (پ ١٣، ابراہیم: ٤٢)

..... ترجمہ کنز الایمان: اور اب جاننا چاہتے ہیں ظالم کہ کس کروٹ پر پلٹا کھائیں گے۔ (پ ١٩، الشعراء: ٢٢٧)

..... الصواعق المحرقة، الباب الحادی عشر فی فضائل اهل البيت... الخ، الفصل الثالث، ص ١٩٩

پیش کش: مجلس المدینۃ العلمیۃ (دعوتِ اسلامی)

تک اس حادثہ قیامت نما سے کانپ گئے اور رو پڑے۔ فرزندِ رسول، جگر گوشہ بتول، سردارِ قریش امام حسین رضی اللہ تعالیٰ عنہ کا سر مبارک ابنِ زیاد متکبر کے سامنے تشت میں رکھا جائے اور وہ فرعون کی طرح مسندِ تکبر پر بیٹھے، اہل بیت علیہم الرضوان اپنی آنکھوں سے یہ منظر دیکھیں، ان کے دلوں کا کیا حال ہوا ہوگا۔ پھر سر مبارک اور تمام شہداء کے سروں کو شہرِ شہر نیزوں پر پھرایا جائے اور وہ یزید پلید کے سامنے لا کر اسی طرح رکھے جائیں اور وہ خوش ہو، اس کو کون برداشت کر سکتا ہے۔ یزید کی رعایا بھی بگڑ گئی اور ان سے یہ نہ دیکھا گیا، اس پر اس نابکار نے اظہارِ ندامت کیا مگر یہ ندامت اپنی جماعت کو قبضہ میں رکھنے کیلئے تھی، دل تو اس ناپاک کا اہل بیت کرام کے عناد سے بھرا ہوا تھا۔ حضرت امام رضی اللہ تعالیٰ عنہ پر ظلم و ستم کے پہاڑ ٹوٹ پڑے اور آپ نے اور آپ کے اہل بیت رضی اللہ تعالیٰ عنہ نے صبر و رضا کا وہ امتحان دیا جو دنیا کو حیرت میں ڈالتا ہے۔ راہِ حق میں وہ مصیبتیں اٹھائیں جن کے تصور سے دل کانپ جاتا ہے۔ یہ کمالِ شہادت و جانبازی ہے اور اس میں امتِ مصطفیٰ صلی اللہ تعالیٰ علیہ وسلم کیلئے حق و صداقت پر استقامت و استقلال کی بہترین تعلیم ہے۔ (1)

### واقعات بعدِ شہادت

حضرت امام حسین رضی اللہ تعالیٰ عنہ کا وجود مبارک یزید کی بے قیدیوں کیلئے ایک زبردست محتسب تھا، وہ جانتا تھا کہ آپ کے زمانہ مبارک میں اس کو بے مہاری کا موقع میسر نہ آوے گا اور اس کی کسی گنج روی اور گمراہی پر حضرت امام رضی اللہ تعالیٰ عنہ صبر نہ فرمائیں گے، اس کو نظر آتا تھا کہ امام رضی اللہ تعالیٰ عنہ جیسے دیندار کا تازیانہ تعزیر ہر وقت اس کے سر

.....الصواعق المحرقة، الباب الحادی عشر فی فضائل اهل البيت... الخ، الفصل الثالث،

ص ۱۹۰-۲۰۸ ملخصاً

پیش کش: مجلس المدینۃ العلمیۃ (دعوتِ اسلامی)

پر گھوم رہا ہے اسی وجہ سے وہ اور بھی زیادہ حضرت امام رضی اللہ تعالیٰ عنہ کی جان کا دشمن تھا اور اسی لیے حضرت امام رضی اللہ تعالیٰ عنہ کی شہادت اس کیلئے باعث مسرت ہوئی۔ حضرت امام رضی اللہ تعالیٰ عنہ کا سایہ اٹھنا تھا، یزید کھل کھلا اور انواع و اقسام کے معاصی کی گرم بازاری ہو گئی۔ زنا، لواطت، حرام کاری، بھائی بہن کا بیاہ، سود، شراب، دھڑلے سے رائج ہوئے، نمازوں کی پابندی اٹھ گئی، تمرد و سرکشی انتہا کو پہنچی، شیطنت نے یہاں تک زور کیا کہ مسلم ابن عقبہ کو بارہ ہزار یا بیس ہزار کا لشکر گراں لے کر مدینہ طیبہ کی چڑھائی کیلئے بھیجا۔ یہ ۶۳ھ کا واقعہ ہے۔ اس نامراد لشکر نے مدینہ طیبہ میں وہ طوفان برپا کیا کہ العظمتہ للہ، قتل، غارت اور طرح طرح کے مظالم ہمسایگان رسول اللہ صلی اللہ تعالیٰ علیہ وآلہ وصحبہ و بارک وسلم پر کیے۔ وہاں کے ساکنین کے گھر لوٹ لیے، ہرات سو صحابہ علیہم الرضوان کو شہید کیا اور دوسرے عام باشندے ملا کر دس ہزار سے زیادہ کو شہید کیا، لڑکوں کو قید کر لیا، ایسی ایسی بد تمیزیاں کیں جن کا ذکر کرنا ناگوار ہے۔ مسجد نبوی شریف کے ستونوں میں گھوڑے باندھے، تین دن تک مسجد شریف میں لوگ نماز سے مشرف نہ ہو سکے۔ صرف حضرت سعید ابن مسیب رضی اللہ تعالیٰ عنہ مجنوں بن کر وہاں حاضر رہے۔ حضرت عبداللہ ابن حنظلہ ابن غسیل رضی اللہ تعالیٰ عنہما نے فرمایا کہ یزیدیوں کے ناشائستہ حرکات اس حد پر پہنچے ہیں کہ ہمیں اندیشہ ہونے لگا کہ ان کی بد کاریوں کی وجہ سے کہیں آسمان سے پتھر نہ برسیں۔ پھر یہ لشکر شرارت اثر مکہ مکرمہ کی طرف روانہ ہوا، راستہ میں امیر لشکر مر گیا اور دوسرا شخص اس کا قائم مقام کیا گیا۔ مکہ معظمہ پہنچ کر ان بے دینوں نے منجیق سے سنگ باری کی (منجیق پتھر پھینکے کا آلہ ہوتا ہے جس سے پتھر پھینک کر مارا جاتا ہے اس کی زد بڑی زبردست اور دور کی مار ہوتی ہے) اس سنگ باری سے حرم شریف کا صحن مبارک پتھروں سے بھر گیا اور مسجد

حرام کے ستون ٹوٹ پڑے اور کعبہ مقدسہ کے غلاف شریف اور چھت کو ان بے دینوں نے جلا دیا۔ اسی چھت میں اُس دنبہ کے سینگ بھی تبرک کے طور پر محفوظ تھے جو سیدنا حضرت اسماعیل علی نبینا وعلیہ الصلوٰۃ والسلام کے فدیہ میں قربانی کیا گیا تھا وہ بھی جل گئے کعبہ مقدسہ کئی روز تک بے لباس رہا اور وہاں کے باشندے سخت مصیبت میں مبتلا رہے۔<sup>(۱)</sup>

آخر کار یزید پلید کو اللہ تعالیٰ نے ہلاک فرمایا اور وہ بد نصیب تین برس سات مہینے تختِ حکومت پر شیطنت کر کے ۱۵ ربیع الاول ۶۳ھ کو جس روز اس پلید کے حکم سے کعبہ معظمہ کی بے حرمتی ہوئی تھی، شہرِ محرم ملکِ شام میں انتالیس برس کی عمر میں ہلاک ہوا۔ ہنوز قتال جاری تھا کہ یزید ناپاک کی ہلاکت کی خبر پہنچی، حضرت ابنِ زبیر رضی اللہ تعالیٰ عنہ نے ندامت فرمائی کہ اہل شام! تمہارا طاغوت ہلاک ہو گیا۔ یہ سن کر وہ لوگ ذلیل و خوار ہوئے اور لوگ ان پر ٹوٹ پڑے اور وہ گروہِ ناحق پر وہ خائب و خاسر ہوا۔ اہل مکہ کو ان کے شر سے نجات ملی۔ اہل حجاز، یمن و عراق و خراسان نے حضرت عبداللہ بن زبیر رضی اللہ تعالیٰ عنہ کے دستِ مبارک پر بیعت کی اور اہل مصر و شام نے معاویہ بن یزید کے ہاتھ پر ربیع الاول ۶۳ھ میں۔ یہ معاویہ اگرچہ یزید پلید کی اولاد سے تھا مگر آدمی نیک اور صالح تھا، باپ کے ناپاک افعال کو برا جانتا تھا، عنانِ حکومت ہاتھ میں لیتے وقت سے تادمِ مرگ بیمار ہی رہا اور کسی کام کی طرف نظر نہ ڈالی اور چالیس دن یا دو تین ماہ کی حکومت کے بعد اکیس سال کی عمر میں مر گیا۔ آخر وقت میں اس سے کہا گیا کہ کسی کو خلیفہ کرے اس کا جواب اس نے یہ دیا کہ میں نے خلافت میں کوئی حلاوت نہیں پائی تو میں اس تلخی میں

.....البدایة والنهاية، سنة ثلاث وستين، سنة اربع وستين، ترجمة يزيد بن معاوية، ج ۵،

ص ۷۲۹-۷۵۰ ملقطاً

و تاریخ الخلفاء، یزید بن معاویہ ابو خالد الاموی، ص ۱۶۶-۱۶۷ ملقطاً

پیش کش: مجلس المدینۃ العلمیۃ (دعوتِ اسلامی)

کسی دوسرے کو کیوں مبتلا کروں۔ (1)

معاویہ بن یزید کے انتقال کے بعد اہل مصر و شام نے بھی عبداللہ بن زبیر رضی اللہ تعالیٰ عنہ کی بیعت کی پھر مروان بن حکم نے خروج کیا اور اس کو شام و مصر پر قبضہ حاصل ہوا۔ ۱۵ھ میں اس کا انتقال ہوا اور اس کی جگہ اس کا بیٹا عبدالملک اس کا قائم مقام ہوا۔ عبدالملک کے عہد میں مختار بن عبید ثقفی نے عمر بن سعد کو بلایا، ابن سعد کا بیٹا حفص حاضر ہوا۔ مختار نے دریافت کیا: تیرا باپ کہاں ہے؟ کہنے لگا کہ وہ خلوت نشین ہو گیا ہے، گھر سے باہر نہیں نکلتا۔ اس پر مختار نے کہا کہ اب وہ رے کی حکومت کہاں ہے جس کی چاہت میں فرزند رسول رضی اللہ تعالیٰ عنہ سے بے وفائی کی تھی، اب کیوں اس سے دست بردار ہو کر گھر میں بیٹھا ہے۔ حضرت امام رضی اللہ تعالیٰ عنہ کے شہادت کے روز کیوں خانہ نشین نہ ہوا۔ اس کے بعد مختار نے ابن سعد اور اس کے بیٹے اور شمر ناپاک کی گردن مارنے کا حکم دیا اور ان سب کے سر کٹ کر حضرت محمد بن حنفیہ برادر حضرت امام رضی اللہ تعالیٰ عنہ کے پاس بھیج دیئے اور شمر کی لاش کو گھوڑوں کے سٹموں سے روندوا دیا جس سے اس کے سینہ اور پسلی کی ہڈیاں چکنا چور ہو گئیں۔ شمر حضرت امام رضی اللہ تعالیٰ عنہ کے قاتلوں میں سے ہے اور ابن سعد اس لشکر کا قافلہ سالار و کماندار تھا جس نے حضرت امام رضی اللہ تعالیٰ عنہ پر مظالم کے طوفان توڑے آج ان ظالمان ستم شعار و مغرورانِ نابکار کے سرتن سے جدا کر کے دشت بدشت پھرائے جا رہے ہیں اور دنیا میں کوئی ان کی بیکیسی پر افسوس کرنے والا نہیں۔ ہر شخص ملامت کرتا ہے اور انہر حقارت سے دیکھتا ہے اور ان کی اس ذلت و رسوائی کی موت پر خوش..... تاریخ الطبری، سنة اربع و ستین، ذکر خبر وفاة يزيد بن معاوية، خلافة معاوية بن يزيد، ج ۴، ص ۸۷-۹۰

و تاریخ الخلفاء، يزيد بن معاوية ابو خالد الاموى، ص ۱۶۷-۱۶۸ ملنقطاً

پیش کش: مجلس المدینۃ العلمیۃ (دعوتِ اسلامی)



ہوتا ہے۔ مسلمانوں نے مختار کے اس کارنامہ پر اظہارِ فرح کیا اور اس کو دشمنانِ امام سے بدلہ لینے پر مبارکباد دی۔<sup>(۱)</sup>

اے ابنِ سعد! رے کی حکومت تو کیا ملی  
ظلم و جفا کی جلد ہی تجھ کو سزا ملی  
اے شمر نابکار! شہیدوں کے خون کی  
کیسی سزا تجھے ابھی اے ناسزا ملی  
اے تشنگانِ خونِ جوانانِ اہلِ بیت  
دیکھا کہ تم کو ظلم کی کیسی سزا ملی  
کتوں کی طرح لاشے تمہارے سڑا کئے  
گھورے پہ بھی نہ گور کو تمہاری جا ملی  
رسوائے خلق ہو گئے برباد ہو گئے  
مردود! تم کو ذلتِ ہر دو سرا ملی  
تم نے اُجاڑا حضرتِ زہرا کا بوستاں  
تم خود اُجڑ گئے تمہیں یہ بد دعا ملی  
دنیا پرستو! دین سے منہ موڑ کر تمہیں  
دنیا ملی نہ عیش و طرب کی ہوا ملی  
آخر دکھایا رنگِ شہیدوں کے خون نے  
سرکٹ گئے اماں نہ تمہیں اک ذرا ملی  
پائی ہے کیا نعیم انہوں نے ابھی سزا

دیکھیں گے وہ جحیم میں جس دم سزا ملی

اس کے بعد مختار نے ایک حکمِ عام دیا کہ کربلا میں جو جو شخص عمر بن سعد کا شریک تھا وہ جہاں پایا جائے مار ڈالا جائے۔ یہ حکم سن کر کوفہ کے جفا شعار سورما بصرہ بھاگنا شروع ہوئے، مختار کے لشکر نے ان کا تعاقب کیا جس کو جہاں پایا ختم کر دیا، لاشیں جلا ڈالیں، گھر لوٹ لیے۔ خولی بن یزید وہ خبیث ہے جس نے حضرت امام عالی مقام رضی اللہ تعالیٰ عنہ کا سر مبارک تنِ اقدس سے جدا کیا تھا، یہ روسیہ بھی گرفتار کر کے مختار کے

..... تاریخ الخلفاء، عبد اللہ بن الزبیر، ص ۱۶۹

والکامل فی التاریخ، سنة ست وستین، ج ۴، ص ۲۷-۴۹ ملخصاً

پیش کش: مجلس المدینۃ العلمیۃ (دعوتِ اسلامی)

پاس لایا گیا۔ مختار نے پہلے اس کے چاروں ہاتھ پیر کٹوائے پھر سولی چڑھایا، آخر آگ میں جھونک دیا۔ اس طرح لشکرِ ابن سعد کے تمام اشرار کو طرح طرح کے عذابوں کے ساتھ ہلاک کیا۔ چھ ہزار کوئی جو حضرت امام رضی اللہ تعالیٰ عنہ کے قتل میں شریک تھے ان کو مختار نے طرح طرح کے عذابوں کے ساتھ ہلاک کر دیا۔<sup>(۱)</sup>

### ابن زیاد کی ہلاکت

عبید اللہ ابن زیاد، یزید کی طرف سے کوفہ کا والی (گورنر) کیا گیا تھا۔ اسی بدنہاد کے حکم سے حضرت امام اور آپ کے اہل بیت علیہم الرضوان کو یہ تمام ایذائیں پہنچائی گئیں، یہی ابن زیاد موصل میں تیس ہزار فوج کے ساتھ اترا۔ مختار نے ابراہیم بن مالک اشتر کو اس کے مقابلہ کیلئے ایک فوج کو لے کر بھیجا موصل سے پندرہ کوس کے فاصلہ پر دریائے فرات کے کنارے دونوں لشکروں میں مقابلہ ہوا اور صبح سے شام تک خوب جنگ رہی۔ جب دن ختم ہونے والا تھا اور آفتاب قریب غروب تھا اس وقت ابراہیم کی فوج غالب آئی، ابن زیاد کو شکست ہوئی، اس کے ہمراہی بھاگے۔ ابراہیم نے حکم دیا کہ فوج مخالف میں سے جو ہاتھ آئے اس کو زندہ نہ چھوڑا جائے۔ چنانچہ بہت سے ہلاک کیے گئے۔ اسی ہنگامہ میں ابن زیاد بھی فرات کے کنارے محرم کی دسویں تاریخ ۶۷ھ میں مارا گیا اور اس کا سر کاٹ کر ابراہیم کے پاس بھیجا گیا، ابراہیم نے مختار کے پاس کوفہ میں بھجوا دیا، مختار نے دارالامارت کوفہ کو آراستہ کیا اور اہل کوفہ کو جمع کر کے ابن زیاد کا سر ناپاک اسی جگہ رکھوایا جس جگہ اس مغرور حکومت و بندہ دنیا نے حضرت امام حسین رضی اللہ تعالیٰ عنہ کا سر مبارک رکھا تھا۔ مختار نے اہل کوفہ کو خطاب کر کے کہا کہ اے اہل کوفہ! دیکھ لو کہ حضرت امام حسین

..... الکامل فی التاریخ، سنة ست وستین، ج ۴، ص ۲۷-۴۹ ملخصاً

پیش کش: مجلس المدینۃ العلمیۃ (دعوتِ اسلامی)

رضی اللہ تعالیٰ عنہ کے خونِ ناحق نے ابن زیاد کو نہ چھوڑا، آج اس نامراد کا سر اس ذلت و رسوائی کے ساتھ یہاں رکھا ہوا ہے، چھ سال ہوئے ہیں وہی تاریخ ہے، وہی جگہ ہے، خداوندِ عالم نے اس مغرور، فرعونِ خصال کو ایسی ذلت و رسوائی کے ساتھ ہلاک کیا، اسی کوفہ اور اسی دارالامارت میں اس بے دین کے قتل و ہلاک پر جشن منایا جا رہا ہے۔ (1)

ترمذی شریف کی صحیح حدیث میں ہے کہ جس وقت ابن زیاد اور اس کے سرداروں کے سر مختار کے سامنے لا کر رکھے گئے تو ایک بڑا سانپ نمودار ہوا، اس کی ہیبت سے لوگ ڈر گئے وہ تمام سروں پر پھر جب عبید اللہ ابن زیاد کے سر کے پاس پہنچا اس کے نتھنے میں گھس گیا اور تھوڑی دیر ٹھہر کر اس کے منہ سے نکلا، اس طرح تین بار سانپ اس کے سر کے اندر داخل ہوا اور غائب ہو گیا۔ (2)

ابن زیاد، ابن سعد، شمر، قیس ابن اشعث کنڈی، خولی ابن یزید، سنان بن انس نخعی، عبد اللہ بن قیس، یزید بن مالک اور باقی تمام اشقیاء جو حضرت امام رضی اللہ تعالیٰ عنہ کے قتل میں شریک تھے اور ساعی تھے طرح طرح کی عقوبتوں سے قتل کیے گئے اور ان کی لاشیں گھوڑوں کی ٹاپوں سے پامال کرائی گئیں۔ (3)

حدیث شریف میں اللہ تبارک و تعالیٰ کی طرف سے یہ وعدہ ہے کہ خونِ حضرت

..... الکامل فی التاریخ، سنة سبع وستین، ذکر مقتل ابن زیاد، ج ۴، ص ۶۰-۶۲ ملخصاً  
والبدایة والنہایة، سنة سبع وستین، وترجمة ابن زیاد، ج ۶، ص ۳۷-۴۳ ملخصاً  
وروضة الشهداء (مترجم)، دسواں باب، فصل دوم، ج ۲، ص ۵۷  
..... سنن الترمذی، کتاب المناقب، باب مناقب ابی محمد الحسن... الخ، الحدیث: ۳۸۰۵، ج ۵، ص ۳۱

..... روضة الشهداء (مترجم)، دسواں باب، فصل دوم، ج ۲، ص ۵۵ ماخوذاً

امام رضی اللہ تعالیٰ عنہ کے بدلے ستر ہزار شقی مارے جائیں گے۔<sup>(۱)</sup> وہ پورا ہوا، دنیا پر ستار ان سیاہ باطن اور مغرورانِ تاریخ دروں کیا امیدیں باندھ رہے تھے اور حضرت امام علی جہ علیہ الصلوٰۃ والسلام کی شہادت سے ان دشمنانِ حق کو کیسی کچھ توقعات تھیں۔ لشکریوں کو گراں قدر انعاموں کے وعدے دیئے گئے تھے، سرداروں کو عہدے اور حکومت کا لالچ دیا گیا تھا، یزید اور ابن زیاد وغیرہ کے دماغوں میں جہانگیر سلطنت کے نقشے کھینچے ہوئے تھے۔ وہ سمجھتے تھے کہ فقط امام رضی اللہ تعالیٰ عنہ ہی کا وجود ہمارے لیے عیشِ دنیا سے مانع ہے، یہ نہ ہوں تو تمام کرۂ زمین پر یزیدیوں کی سلطنت ہو جائے اور ہزاروں برس کے لئے ان کی حکومت کا جھنڈا اگڑ جائے مگر ظلم کے انجام اور قہرِ الہی عزوجل کی تباہ کن بجلیوں اور درد رسیدگانِ اہل بیت کی جہاں برہم گن آہوں کی تاثیرات سے بے خبر تھے۔ انھیں نہیں معلوم تھا کہ خونِ شہداء رنگ لائے گا اور سلطنت کے پرزے اڑ جائیں گے، ایک ایک شخص جو قتلِ حضرت امام رضی اللہ تعالیٰ عنہ میں شریک ہوا ہے طرح طرح کے عذابوں سے ہلاک ہوگا، وہی فرات کا کنارہ ہوگا، وہی عاشورہ کا دن، وہی ظالموں کی قوم ہوگی اور مختار کے گھوڑے انھیں روندتے ہوں گے، ان کی جماعتوں کی کثرت ان کے کام نہ آئے گی، ان کے ہاتھ پاؤں کاٹے جائیں گے، گھر لوٹے جائیں گے، سولیاں دی جائیں گی، لاشیں سڑیں گی، دنیا میں ہر شخص ٹف ٹف کرے گا، اس ہلاکت پر خوشی منائی جائے گی، معرکہ جنگ میں اگرچہ ان کی تعداد ہزاروں کی ہوگی مگر وہ دل چھوڑ کر بیچڑوں کی طرح بھاگیں گے اور چوہوں اور گتوں کی طرح انھیں جان بچانی مشکل ہوگی، جہاں پائے جائیں

.....المستدرک للحاکم، کتاب تواریخ المتقدمین... الخ، قصة قتل یحییٰ علیہ السلام،

الحديث: ۴۲۰۸، ج ۳، ص ۸۵

پیش کش: مجلس المدینۃ العلمیۃ (دعوتِ اسلامی)

گے ماریئے جائیں گے، دنیا میں قیامت تک ان پر نفرت و ملامت کی جائے گی۔  
 حضرت امام رضی اللہ تعالیٰ عنہ کی شہادت حمایتِ حق کے لئے ہے اس راہ کی تمام  
 تکلیفیں عزت ہیں اور پھر وہ بھی اس شان کے ساتھ کہ اس خاندانِ عالی کا بچہ بچہ شیر  
 بن کر میدان میں آیا، مقابل سے اس کی نظر نہ چھپکی، دم آخر تک مبارز طلب کرتا رہا اور  
 جب نامردوں کے ہجوم نے اس کو چاروں طرف سے گھیر لیا تب بھی اُس کے پائے ثبات  
 و استقلال کو لغزش نہ ہوئی، اُس نے میدان سے باگ نہ موڑی نہ حق و صداقت کا دامن  
 ہاتھ سے چھوڑا نہ اپنے دعوے سے دست برداری کی، مردانہ جانبازی کا نام دنیا میں زندہ  
 کر دیا، حق و صداقت کا ناقابلِ فراموشی درس دیا اور ثابت کر دیا کہ فیوضِ نبوت کے پرتو  
 سے حقانیت کی تجلیاں اُن پاک باطنوں کے رگ و پے میں ایسی جاگزیں ہو گئی ہیں کہ  
 تیر و تلوار اور تیر و سنال کے ہزار ہا گہرے گہرے زخم بھی اُن کو گزند نہیں پہنچا سکتے۔ آخرت  
 کی زندگی کا دلکش منظر اُن کی چشمِ حق میں کے سامنے اس طرح روکش ہے کہ آسائش  
 حیاتِ دنیوی کو وہ بے التفاتی کی ٹھوکروں سے ٹھکرا دیتے ہیں۔

حجاج ابن یوسف کے وقت میں جب دوبارہ حضرت زین العابدین رضی اللہ تعالیٰ  
 عنہ اسیر کئے گئے اور لوہے کی بھاری قید و بند کا بارِ گراں ان کے تنِ نازنین پر ڈالا گیا اور  
 پہرہ دار متعین کر دیئے گئے، زہری علیہ الرحمہ اس حالت کو دیکھ کر رو پڑے اور کہا کہ مجھے تمنا  
 تھی کہ میں آپ کی جگہ ہوتا کہ آپ پر یہ بارِ مصائب دل پر گوارا نہیں ہے۔ اس پر امام  
 زین العابدین رضی اللہ تعالیٰ عنہ نے فرمایا کہ

کیا تجھے یہ گمان ہے کہ اس قید و بندش سے مجھے کرب و بے چینی ہے۔ حقیقت  
 یہ ہے کہ اگر میں چاہوں تو اس میں سے کچھ بھی نہ رہے مگر اس میں اجر ہے اور تذکرہ ہے

اور عذابِ الہی عزوجل کی یاد ہے۔ یہ فرما کر بیڑیوں میں سے پاؤں اور ہتھکڑیوں میں سے ہاتھ نکال دیئے۔ (1)

یہ اختیارات ہیں جو اللہ تبارک و تعالیٰ کی طرف سے کرامۃً انھیں عطا فرمائے گئے اور وہ صبر و رضا ہے کہ اپنے وجود اور آسائش وجود، گھر بار، مال و متاع سب سے رضائے الہی عزوجل کیلئے ہاتھ اٹھا لیتے ہیں اور اس میں کسی چیز کی پرواہ نہیں کرتے۔ اللہ تعالیٰ ان کے ظاہری و باطنی برکات سے مسلمانوں کو متمتع اور فیض یاب فرمائے اور ان کی اخلاص مندانہ قربانیوں کی برکت سے اسلام کو ہمیشہ مظفر و منصور رکھے۔ آمین۔

وَصَلَّى اللّٰهُ تَعَالٰی عَلٰی خَيْرِ خَلْقِهِ مُحَمَّدٍ وَّ اٰلِهٖ وَ عِتْرَتِهٖ اَجْمَعِينَ۔

PAKISTAN VIRTUAL LIBRARY  
www.virtualbooksfree.pk

تَمَّتْ بِالْخَيْرِ



## مآخذ و مراجع

| نام کتاب              | مصنف  | مطبوعه                              |
|-----------------------|---|-------------------------------------|
| قرآن مجید             | کلام باری تعالی                                     | برکات رضا ہند                       |
| ترجمہ قرآن کز الایمان | اعلیٰ حضرت امام احمد رضا بن نقی علی خان ۱۳۳۰ھ       | برکات رضا ہند                       |
| الجامع لاحکام القرآن  | امام ابو عبد اللہ محمد بن احمد القرطبی ۵۷۱ھ         | دار الفکر بیروت                     |
| صحیح البخاری          | امام ابو عبد اللہ محمد بن اسماعیل بخاری ۲۵۶ھ        | دار الکتب العلمیہ بیروت             |
| صحیح مسلم             | امام ابو الحسین مسلم بن الحجاج القشیری ۲۶۱ھ         | دار ابن حزم بیروت                   |
| سنن الترمذی           | امام ابو عیسیٰ محمد بن عیسیٰ ترمذی ۲۷۹ھ             | دار الفکر بیروت                     |
| سنن ابن ماجہ          | امام ابو عبد اللہ محمد بن یزید ابن ماجہ ۲۷۳ھ        | دار المعرفہ بیروت                   |
| المستدرک              | امام محمد بن عبد اللہ الحاکم النیشاپوری ۴۰۵ھ        | دار المعرفہ بیروت                   |
| البحر الزخار          | امام ابو بکر احمد بن عمرو البزار ۲۹۲ھ               | مکتبہ العلوم والحکم المینیۃ المنورۃ |
| شعب الایمان           | امام ابو بکر احمد بن الحسن البیہقی ۴۵۸ھ             | دار الکتب العلمیہ بیروت             |
| المعجم الکبیر         | امام ابوالقاسم سلیمان بن احمد الطبرانی ۳۶۰ھ         | دار احیاء التراث العربی             |
| المعجم الاوسط         | امام ابوالقاسم سلیمان بن احمد الطبرانی ۳۶۰ھ         | دار الفکر بیروت                     |
| المسند                | امام احمد بن حنبل ۲۴۱ھ                              | دار الفکر بیروت                     |
| المسند                | امام ابو یعلیٰ احمد بن علی الموصلی ۳۰۷ھ             | دار الکتب العلمیہ بیروت             |
| مشکاۃ المصابیح        | امام محمد بن عبد اللہ الخطیب التبریزی ۷۲۲ھ          | دار الکتب العلمیہ بیروت             |
| مجمع الزوائد          | امام نور الدین علی بن ابی بکر ۸۰۷ھ                  | دار الفکر بیروت                     |
| حلیۃ الاولیاء         | امام ابو نعیم احمد بن عبد اللہ اصبہانی ۴۳۰ھ         | دار الکتب العلمیہ بیروت             |
| اللائی المصنوعۃ       | امام جلال الدین عبد الرحمان بن ابی بکر السيوطی ۹۱۱ھ | دار الکتب العلمیہ بیروت             |

|                   |  |                         |
|-------------------|--|-------------------------|
| مراقاة المفاتیح   | امام نور الدین علی بن سلطان (القاری) ۱۰۱۴ھ               | دار الفکر بیروت         |
| الاکمال           | امام محمد بن عبد اللہ الخطیب التبریزی ۷۴۲ھ               | باب المدینہ کراچی       |
| سیر اعلام النبلاء | امام شمس الدین محمد بن احمد النہبی ۷۷۸ھ                  | دار الفکر بیروت         |
| فضائل الصحابة     | امام احمد بن حنبل ۲۴۱ھ                                   | المکتبۃ الالفیة         |
| تاریخ الخلفاء     | امام جلال الدین عبد الرحمان بن ابی بکر السیوطی ۹۱۱ھ      | باب المدینہ کراچی       |
| البدایة و النہایة | امام ابو الفداء اسماعیل بن عمر ابن کثیر ۷۷۳ھ             | دار الفکر بیروت         |
| معرفة الصحابة     | امام ابو نعیم احمد بن عبد اللہ ۷۴۰ھ                      | دار الکتب العلمیة بیروت |
| الریاض النضرة     | امام احمد بن عبد اللہ الطبری ۲۹۴ھ                        | دار الکتب العلمیة بیروت |
| المنتظم           | امام ابو الفرج عبد الرحمن بن علی بن محمد ابن الجوزی ۵۹۷ھ | دار الکتب العلمیة بیروت |
| اسد الغابة        | امام ابو الحسن علی بن محمد الجزری ۶۳۰ھ                   | دار احیاء التراث العربی |
| دلائل النبوة      | امام ابو بکر احمد بن الحسن البیہقی ۴۵۸ھ                  | دار الکتب العلمیة بیروت |
| دلائل النبوة      | امام ابو نعیم احمد بن عبد اللہ الاصبہانی ۴۳۰ھ            | المکتبۃ الشاملة         |
| تاریخ الطبری      | امام ابو جعفر محمد بن جریر الطبری ۳۱۰ھ                   | دار ابن کثیر بیروت      |
| تاریخ دمشق        | ابو القاسم علی بن الحسن المعروف بابن عساکر ۵۷۱ھ          | المکتبۃ الشاملة         |
| الکامل فی التاریخ | امام ابو الحسن علی بن محمد ۶۳۰ھ                          | دار الکتب العلمیة بیروت |
| روضۃ الشهداء      | امام حسین بن علی الکاشفی الواعظ ۹۱۰ھ                     | چشتی کتب خانہ فیصل آباد |
| قوت القلوب        | امام ابو طالب محمد بن علی المکی ۳۸۶ھ                     | مرکز اہل السنۃ الہند    |
| الصواعق المحرقة   | امام احمد بن حجر الہیثمی المکی ۹۷۳ھ                      | مدینۃ الاولیاء (ملتان)  |
| احیاء علوم الدین  | امام ابو حامد محمد بن محمد الشافعی الغزالی ۵۰۵ھ          | دار صادر بیروت          |
| معجم البلدان      | امام ابو عبد اللہ یاقوت بن عبد اللہ ۶۲۶ھ                 | دار احیاء التراث العربی |

## مجلس المدینة العلمیة کی طرف سے پیش کردہ 201 کتب و رسائل مع عنقریب آنے والی 14 کتب و رسائل { شعبہ کتب اعلیٰ حضرت علیہ رحمۃ رب العزت }

### اردو کتب:

- 1.....الملفوظ المعروف بملفوظات اعلیٰ حضرت (کمل چار حصے) (کل صفحات: 561)
- 2.....کرنی نوٹ کے شرعی احکامات (کِفْلُ الْفَقِيهِ الْفَاهِمِ فِي أَحْكَامِ قِرْطَاسِ الدَّرَاهِمِ) (کل صفحات: 199)
- 3.....فضائل و عارِ أَحْسَنُ الْوَعَاءِ لِآذَابِ الدُّعَاءِ مَعَ ذَلِيلِ الْمُدْعَا لِأَحْسَنِ الْوَعَاءِ (کل صفحات: 326)
- 4.....والدین، زوجین اور اساتذہ کے حقوق (الْحُقُوقُ لِطَرَحِ الْعُقُوقِ) (کل صفحات: 125)
- 5.....اعلیٰ حضرت سے سوال جواب (إِظْهَارُ الْحَقِّ الْحَلِيِّ) (کل صفحات: 100)
- 6.....ایمان کی پہچان (حاشیہ تہید ایمان) (کل صفحات: 74)
- 7.....ثبوت ہلال کے طریقے (طُرُقُ إِثْبَاتِ هَالٍ) (کل صفحات: 63)
- 8.....ولایت کا آسان راستہ (تصویر شیخ) (الْيَاقُوتَةُ الْوَاسِطَةُ) (کل صفحات: 60)
- 9.....شریعت و طریقہ (مَقَالُ الْعَرَفَاءِ بِإِعْزَازِ شَرْعٍ وَعِلْمَاءِ) (کل صفحات: 57)
- 10.....عیدین میں گلے ملنا کیسا؟ (وَسَّاحُ الْحَيْدِ فِي تَحْلِيلِ مُعَانَقَةِ الْعِيدِ) (کل صفحات: 55)
- 11.....حقوق العباد کیسے معاف ہوں (عجب الامداد) (کل صفحات: 47)
- 12.....معاشی ترقی کا راز (حاشیہ و تشریح تدبیر فلاح و نجات و اصلاح) (کل صفحات: 41)
- 13.....راہِ ضائع و جل میں خرچ کرنے کے فضائل (رَأْدُ الْفَحْطِ وَالْوَبَاءِ بِدَعْوَةِ الْحَبِيرَانِ وَمُؤَسَّاسَةِ الْفُقَرَاءِ) (کل صفحات: 40)
- 14.....اولاد کے حقوق (مشعلۃ الارشاد) (کل صفحات: 31)
- 15.....الوظيفة الكريمة (کل صفحات: 46)

### عربی کتب:

- 16، 17، 18، 19، 20.....جَدُّ الْمُتَمَتَّارِ عَلَى رَدِّ الْمُخْتَارِ (المجلد الاول والثاني والثالث والرابع والخامس) (کل صفحات: 570، 672، 483، 650، 713)
- 21.....الرُّؤْمَةُ الْقَمَرِيَّةُ (کل صفحات: 93) 22.....تَمَهُّدُ الْإِيمَانِ (کل صفحات: 77)
- 23.....كِفْلُ الْفَقِيهِ الْفَاهِمِ (کل صفحات: 74) 24.....أَجَلَى الْإِغْلَامِ (کل صفحات: 70)
- 25.....إِقَامَةُ الْقِيَامَةِ (کل صفحات: 60) 26.....أَلْجَازَاتُ الْمُتَيْنَةِ (کل صفحات: 62)
- 27.....الْفَضْلُ الْمُوَهَّبِي (کل صفحات: 46) 28.....التعليق الرضوي على صحيح البخاري (کل صفحات: 458)

### عنقریب آنے والی کتب

- 1.....جَدُّ الْمُتَمَتَّارِ عَلَى رَدِّ الْمُخْتَارِ (المجلد السادس)
- 2.....اولاد کے حقوق کی تفصیل (مشعلۃ الارشاد)

## { شعبہ تراجم کتب }

- 1..... جنہم میں لے جانے والے اعمال (جلداول) (الزواج عن اقتراف الکبائر) (کل صفحات: 853)
- 2..... جنت میں لے جانے والے اعمال (الْمَنْحَرُ الرَّابِعُ فِي ثَوَابِ الْعَمَلِ الصَّالِحِ) (کل صفحات: 743)
- 3..... احیاء العلوم کا خلاصہ (لباب الاحیاء) (کل صفحات: 641)
- 4..... عُيُونُ الْحِكَايَاتِ (مترجم، حصہ اول) (کل صفحات: 412)
- 5..... آنسوؤں کا دریا (يَحْرُ الدُّمُوعُ) (کل صفحات: 300)
- 6..... الدعوة الى الفكر (کل صفحات: 148)
- 7..... نیکیوں کی جزائیں اور گناہوں کی سزائیں (قُرَّةُ الْعُيُونِ وَمُفَرِّحُ الْقُلُوبِ الْمُحْزُونِ) (کل صفحات: 138)
- 8..... مدنی آقا صلی اللہ تعالیٰ علیہ وآلہ وسلم کے روشن فیصلے (اَلْبَاهِرُ فِي حُكْمِ النَّبِيِّ صَلَّى اللَّهُ عَلَيْهِ وَسَلَّمَ بِالْبَاطِنِ وَالظَّاهِرِ) (کل صفحات: 112)
- 9..... راوی علم (تَعْلِيمُ الْمُتَعَلِّمِ طَرِيقُ التَّعَلُّمِ) (کل صفحات: 102)
- 10..... دنیا سے بے رغبتی اور امیدوں کی کمی (اَلزُّهْدُ وَفَقْرُ الْاَمَلِ) (کل صفحات: 85)
- 11..... حسن اخلاق (مَكَارِمُ الْاَخْلَاقِ) (کل صفحات: 74)
- 12..... بیہ کوفیت (اِيْهَا الْوَلَدُ) (کل صفحات: 64)
- 13..... شاہراہ اولیاء (مِنْهَاجُ الْعَارِفِيْنَ) (کل صفحات: 36)
- 14..... سایہ عرش کس کس کو ملے گا؟ (تَمْهِيْدُ الْقُرْشِ فِي الْخِصَالِ الْمُوجِبَةِ لِظُلِّ الْعُرْشِ) (کل صفحات: 28)
- 15..... حکایتیں اور نصیحتیں (الروض الغائی) (کل صفحات: 649) 16..... آداب دین (الأدب فی الدین) (کل صفحات: 63)
- 17..... عیون الحکایات (مترجم حصہ دوم) (کل صفحات: 413) 18..... امام عظیم رضی اللہ تعالیٰ عنہ کی وصیتیں (وصایا امام اعظم) (کل صفحات: 46)
- 19..... نیکی کی دعوت کے فضائل (الامر بالمعروف ونہی عن المنکر) (کل صفحات: 98)
- 20..... نصیحتوں کے مدنی پھول بوسیلہ احادیث رسول (المواعظ فی الاحادیث القدسیہ) (کل صفحات: 54)
- 21..... اچھے برے عمل (رسالة المذاكرة) (کل صفحات: 120)
- 22..... اصلاح اعمال جلد اول (الْحَدِيْقَةُ النَّدِيَّةُ شَرْحُ طَرِيقَةِ الْمُحَمَّدِيَّةِ) (کل صفحات: 866)
- 23..... شکر کے فضائل (الشُّكْرُ لِلَّهِ غَزْوٌ وَجَلٌّ) (کل صفحات: 122)

## عنقریب آنے والی کتب

- 1..... راہ نجات و مہلکات جلد دوم (الحديقة الندية) 2..... حلیہ الاولیاء (مترجم، جلد 1)

## { شعبہ درسی کتب }

- 1..... اتقان الفراسة شرح دیوان الحماسہ (کل صفحات: 325) 2..... نصاب الصرف (کل صفحات: 343)
- 3..... اصول الشاشی مع احسن الحواشی (کل صفحات: 299) 4..... نحو میر مع حاشیہ نحو منیر (کل صفحات: 203)
- 5..... دروس البلاغة مع شمس البراعة (کل صفحات: 241) 6..... خاصیات ابواب (کل صفحات: 141)

- 7..... مراح الارواح مع حاشية تضياء الاصباح (كل صفحات: 241)
- 9..... نزهة النظر شرح نخبة الفكر (كل صفحات: 280)
- 11..... عنایة النحو فی شرح هداية النحو (كل صفحات: 175)
- 13..... الفرح الكامل على شرح مئة عامل (كل صفحات: 158)
- 15..... الاربعین النووية فی الأحادیث النبوية (كل صفحات: 155)
- 17..... نصاب النحو (كل صفحات: 288)
- 19..... مقدمة الشيخ مع حاشية المرضية (كل صفحات: 119)
- 21..... نور الايضاح مع حاشية النور والوضياء (كل صفحات: 392)
- 23..... شرح العقائد مع حاشية جمع الفرائد (كل صفحات: 384)
- 8..... نصاب التجويد (كل صفحات: 79)
- 10..... صرف بهائي مع حاشية صرف بنائي (كل صفحات: 55)
- 12..... تعريفات نحويه (كل صفحات: 45)
- 14..... شرح مئة عامل (كل صفحات: 44)
- 16..... المحادثة العربية (كل صفحات: 101)
- 18..... نصاب المنطق (كل صفحات: 168)
- 20..... تلخيص اصول الشاشي (كل صفحات: 144)
- 22..... نصاب اصول حديث (كل صفحات: 95)

## عنقريب آنے والی کتب

- 1..... قصيده برده مع شرح خريوتي
- 2..... انوار الحديث (مع تخريج و تحقيق)
- 3..... نصاب الادب

## { شعبہ تخریج }

- 1..... بہار شریعت، جلد اول (حصہ اول تا ششم، کل صفحات: 1360) 2..... جنتی زیور (کل صفحات: 679)
- 3..... عجائب القرآن مع غرائب القرآن (کل صفحات: 422) 4..... بہار شریعت (مولوہاں حصہ کل صفحات: 312)
- 5..... صحابہ کرام رضی اللہ عنہم کا عشق رسول صلی اللہ علیہ وسلم (کل صفحات: 274)
- 6..... علم القرآن (کل صفحات: 244)
- 8..... اسلامی زندگی (کل صفحات: 170)
- 10..... اربعین حنفیہ (کل صفحات: 112)
- 12..... اخلاق الصالحین (کل صفحات: 78)
- 14..... اہمات المؤمنین (کل صفحات: 59)
- 16..... حق و باطل کا فرق (کل صفحات: 50)
- 24..... بہشت کی کنجیاں (کل صفحات: 249)
- 26..... بہار شریعت حصہ ۷ (کل صفحات: 133)
- 28..... کرامات صحابہ علیہم الرضوان (کل صفحات: 346)
- 30..... بہار شریعت حصہ ۹ (کل صفحات: 218)
- 32..... بہار شریعت حصہ ۱۱ (کل صفحات: 280)
- 34..... منتخب حدیثیں (246)
- 7..... جہنم کے خطرات (کل صفحات: 207)
- 9..... تحقیقات (کل صفحات: 142)
- 11..... آئینہ قیامت (کل صفحات: 108)
- 13..... کتاب العقائد (کل صفحات: 64)
- 15..... اچھے ماحول کی برکتیں (کل صفحات: 56)
- 17 تا 23..... فتاوی اہل سنت (سات حصے)
- 25..... سیرت مصطفیٰ صلی اللہ تعالیٰ علیہ والہ وسلم (کل صفحات: 875)
- 27..... بہار شریعت حصہ ۸ (کل صفحات: 206)
- 29..... سوانح کربلا (کل صفحات: 192)
- 31..... بہار شریعت حصہ ۱۰ (کل صفحات: 169)
- 33..... بہار شریعت حصہ ۱۱ (کل صفحات: 222)
- 35..... بہار شریعت حصہ ۱۳ (کل صفحات: 201)

- 36..... بہار شریعت جلد دوم (2) (کل صفحات: 1304)  
 37..... بہار شریعت حصہ ۱۴ (کل صفحات: 243)  
 38..... بہار شریعت حصہ ۱۵ (کل صفحات: 219)  
 39..... گلدستہ عقائد و اعمال (کل صفحات: 244)  
 40..... آئینہ عبرت

## عنقریب آنے والی کتب

- 1..... بہار شریعت حصہ ۱۳، ۱۴  
 2..... معمولات الامرار  
 3..... جواہر الحدیث

## { شعبہ اصلاحی کتب }

- 1..... ضیائے صدقات (کل صفحات: 408)  
 2..... فیضانِ احیاء العلوم (کل صفحات: 325)  
 3..... رہنمائے جدول برائے مدنی قافلہ (کل صفحات: 255)  
 4..... انفرادی توشش (کل صفحات: 200)  
 5..... نصاب مدنی قافلہ (کل صفحات: 196)  
 6..... تربیت اولاد (کل صفحات: 187)  
 7..... فکرِ مدینہ (کل صفحات: 164)  
 8..... خوفِ خدا عز و جل (کل صفحات: 160)  
 9..... جنت کی دو چابیاں (کل صفحات: 152)  
 10..... توبہ کی روایات و حکایات (کل صفحات: 124)  
 11..... فیضانِ چہل احادیث (کل صفحات: 120)  
 12..... غوثِ پاک رضی اللہ عنہ کلمات (کل صفحات: 106)  
 13..... مفتی دعوتِ اسلامی (کل صفحات: 96)  
 14..... فرامینِ مصطفیٰ صلی اللہ علیہ وسلم (کل صفحات: 87)  
 15..... احادیثِ مبارکہ کے انوار (کل صفحات: 66)  
 16..... کامیاب طالب علم کون؟ (کل صفحات: تقریباً 63)  
 17..... آیات قرآنی کے انوار (کل صفحات: 62)  
 18..... بدگمانی (کل صفحات: 57)  
 19..... کامیاب استاذ کون؟ (کل صفحات: 43)  
 20..... نماز میں اتارے رسائل (کل صفحات: 39)  
 21..... تنگ دستی کے اسباب (کل صفحات: 33)  
 22..... ٹی وی اور مودی (کل صفحات: 32)  
 23..... امتحان کی تیاری کیسے کریں؟ (کل صفحات: 32)  
 24..... طلاق کے آسان مسائل (کل صفحات: 30)  
 25..... فیضانِ زکوٰۃ (کل صفحات: 150)  
 26..... ریاکاری (کل صفحات: 170)  
 27..... عشر کے احکام (کل صفحات: 48)  
 28..... اعلیٰ حضرت کی انفرادی کوششیں (کل صفحات: 49)  
 29..... نور کا کھلونا (کل صفحات: 32)  
 30..... تکبر (کل صفحات: 97)  
 31..... قومِ چٹا اور امیرِ اہلسنت (کل صفحات: 262)  
 32..... شرح شجرہ قادریہ (کل صفحات: 215)  
 33..... تعارفِ امیرِ اہلسنت (کل صفحات: 100)

## { شعبہ امیرِ اہلسنت دامت برکاتہم العالیہ }

- 1..... آدابِ مرہدِ کامل (مکمل پانچ حصے) (کل صفحات: 275)  
 2..... معذور بچی مبلغ کیسے بنے؟ (کل صفحات: 32)  
 3..... دعوتِ اسلامی کی آمدنی بہادریں (کل صفحات: 220)  
 4..... مدینے کا مسافر (کل صفحات: 32)  
 5..... فیضانِ امیرِ اہلسنت (کل صفحات: 101)  
 6..... بے قصور کی مدد (کل صفحات: 32)  
 7..... گونا گونا مبلغ (کل صفحات: 55)  
 8..... تذکرہ امیرِ اہلسنت قسط (1) (کل صفحات: 49)



- 9..... تذکرہ امیر اہلسنت قط (2) (کل صفحات: 48)
- 11..... غافل درزی (کل صفحات: 36)
- 13..... کریمین مسلمان ہو گیا (کل صفحات: 32)
- 15..... ساس بہو میں صلح کا راز (کل صفحات: 32)
- 17..... بد نصیب دو لہا (کل صفحات: 32)
- 19..... حیرت انگیز حادثہ (کل صفحات: 32)
- 21..... قبرستان کی چڑیل (کل صفحات: 24)
- 23..... 25 کریمین قیدیوں اور پادری کا قبول اسلام (کل صفحات: 33)
- 25..... کریمین کا قبول اسلام (کل صفحات: 32)
- 27..... سرکار علی اللہ تعالیٰ علیہ وآلہ وسلم کا بیغام عطار کے نام (کل صفحات: 49)
- 29..... نو مسلم کی درد بھری داستان (کل صفحات: 32)
- 31..... تذکرہ امیر اہلسنت قط 4 (کل صفحات: 49)
- 33..... کفن کی سلامتی (کل صفحات: 33)
- 35..... دھوکے بارے میں وسوسے اور ان کا علاج (کل صفحات: 48)
- 36..... پانی کے بارے میں اہم معلومات (کل صفحات: 48)
- 38..... کفن کی سلامتی (کل صفحات: 33)
- 40..... مخالفت محبت میں کیسے ہوئی؟ (کل صفحات: 33)
- 42..... اصلاح کلاز (مدنی چینل کی بہاریں حصہ دوم) (کل صفحات: 32)
- 44..... شرابی، موزن کیسے بنا؟ (کل صفحات: 48)
- 46..... نادان عاشق (کل صفحات: 32)
- 48..... بابرکت روٹی (کل صفحات: 32)
- 50..... خوش نصیبی کی کرنیں (کل صفحات: 32)
- 52..... ناکام عاشق (کل صفحات: 32)
- 54..... میوزیکل شو کا متوالا (کل صفحات: 32)
- 10..... قبر کھل گئی (کل صفحات: 48)
- 12..... میں نے مدنی برقع کیوں پہنا؟ (کل صفحات: 33)
- 14..... ہیر و منچ کی توبہ (کل صفحات: 32)
- 16..... مردہ بول اٹھا (کل صفحات: 32)
- 18..... عطاری جن کا غسل میت (کل صفحات: 24)
- 20..... دعوت اسلامی کی جیل خانہ جات میں خدمات (کل صفحات: 24)
- 22..... تذکرہ امیر اہلسنت قط سوم (سنت نکاح) (کل صفحات: 86)
- 24..... فلمی اداکار کی توبہ (کل صفحات: 32)
- 26..... جنوں کی دنیا (کل صفحات: 32)
- 28..... صلوٰۃ وسلام کی عاصفہ (کل صفحات: 33)
- 30..... شرابی کی توبہ (کل صفحات: 32)
- 32..... خوفناک دانتوں والا بچہ (کل صفحات: 32)
- 34..... مقدس تحریرات کے ادب کے بارے میں سوال جواب (کل صفحات: 48)
- 35..... بلند آواز سے ذکر کرنے میں حکمت (کل صفحات: 48)
- 37..... گمشدہ دو لہا (کل صفحات: 33)
- 39..... ماڈرن نوجوان کی توبہ (کل صفحات: 32)
- 41..... چل مدینہ کی سعادت مل گئی (کل صفحات: 32)
- 43..... انوشادہ بچوں کی دواہی (کل صفحات: 32)
- 45..... بدکردار کی توبہ (کل صفحات: 32)
- 47..... میں نیک کیسے بنا؟ (کل صفحات: 32)
- 49..... ولی سے نسبت کی برکت (کل صفحات: 32)
- 51..... نورانی چہرے والے بزرگ (کل صفحات: 32)
- 53..... آنکھوں کا تارا (کل صفحات: 32)

## عنقریب آنے والے رسائل

- 1..... V.C.D کی مدنی بہاریں قط 3 (رکشڈ رانیو کیسے مسلمان ہوا؟)
- 2..... اولیائے کرام کے بارے میں سوال جواب
- 3..... دعوت اسلامی اصلاح امت کی تحریک



اَلْحَمْدُ لِلّٰهِ الَّذِيْ اَنْعَمَ عَلٰى سَيِّدِنَا مُحَمَّدٍ وَّ اَلَسَّلَامُ عَلٰى سَيِّدِنَا مُحَمَّدٍ وَّ اَلَعُوْذُ بِاللّٰهِ مِنَ الشَّيْطٰنِ الرَّجِيْمِ

## سُنّت کی بہاریں

اَلْحَمْدُ لِلّٰهِ عَلٰى جَلِّ تَجَلُّجِ قُرْآن و سُنّت کی عالمگیر غیر سیاسی تحریک دعوتِ اسلامی کے مجھے  
مجھے مدنی ماحول میں بکثرت سنتیں بھیگی اور سکھائی جاتی ہیں، ہر جمعرات مغرب کی قماز کے بعد  
آپ کے شہر میں ہونے والے دعوتِ اسلامی کے ہفتہ وار سنتوں بھرے اجتماع میں ساری رات  
گزارنے کی مدنی التجا ہے، عاشقانِ رسول کے مدنی قافلوں میں سنتوں کی تربیت کے لیے سفر  
اور روزانہ ”فکر مدینہ“ کے ذریعے مدنی انعامات کا رسالہ پُر کر کے اپنے یہاں کے ذمہ دار کو متبع  
کروانے کا معمول بنالیتے، اِن شاء اللہ عَلٰى جَلِّ اس کی برکت سے پانچہ سنت بننے و ٹھننا ہوں سے  
نفرت کرنے اور ایمان کی جھلکوں سے اپنے گھر اپنے کاؤچن سے لے کر  
ہر اسلامی بھائی اپنا یہ ذمہ بنائے کہ ”مجھے اپنی اور ساری دنیا کے لوگوں کی اصلاح کی  
کوشش کرنی ہے۔“ اِن شاء اللہ عَلٰى جَلِّ اپنی اصلاح کی کوشش کے لیے ”مدنی انعامات“ پر عمل اور ساری  
دنیا کے لوگوں کی اصلاح کی کوشش کے لیے ”مدنی قافلوں“ میں سفر کرتا ہے۔ اِن شاء اللہ عَلٰى جَلِّ

### مکتبۃ المدینہ کی شاخیں

- کراچی: حمید سہرگودا، فون: 021-32203311
- لاہور: داتا گروہ، مارکیٹ گنج کلاں روڈ، فون: 042-37311579
- سرگودھا (شمال): پلازہ انجمن پور بازار، فون: 041-2632025
- کشمیر: چاک شہیدان میرپور، فون: 058274-37212
- ممبئی: پلازہ مدینہ، مالدی کھان، فون: 022-2620122
- ممبئی: نزدیکی دہلی سہرا، مالدی کھان، فون: 081-4511192
- انکار: کائی، دہلی، مالدی کھان، فون: 044-2550767
- راولپنڈی: افضل روڈ، چاک، کلاں روڈ، فون: 051-5553765
- پشاور: فیضان مدینہ، گڑگڑ، پشاور، فون: 068-5571686
- کوئٹہ: پلازہ چاک، پشاور، فون: 0244-4362145
- سکس: فیضان مدینہ، چاک، رول، فون: 071-5619195
- گورکھ پور: فیضان مدینہ، گورکھ پور، فون: 055-4225653
- گورکھ پور: فیضان مدینہ، گورکھ پور، فون: 048-8007128

فیضان مدینہ، محلہ سوداگران، پرانی سبزی منڈی، باب المدینہ (کراچی)

فون: 021-34921389-93 Ext: 1284

Web: [www.dawateislami.net](http://www.dawateislami.net) / Email: [ilmia@dawateislami.net](mailto:ilmia@dawateislami.net)

مکتبۃ المدینہ  
(دعوتِ اسلامی)